







# रुक्मिणीहरणम्

—१\*१—

महामहोपाध्याय  
श्रीयुक्तहरिदाससिद्धान्तवागीशभट्टाचार्य  
प्रणीतम् ।

— . . . —

कलिकाता ४१संख्यकपरिवर्त्मस्थ  
सिद्धान्तविद्यालयात्  
श्रीहेमचन्द्रभट्टाचार्येण  
प्रकाशितम् ।

---

४ संख्यक-श्यामस्त्रीयारवर्त्मस्थ-

**संस्कृतयन्त्रे**

**श्रीसुधांशुभूषणभट्टाचार्य्येण**

सुद्रितम् ।

---











# रुक्मिणीहरणम् ।

प्रथमः सर्गः

— ०० ( \* ) ०० —

शिवः शिवापदतल्लगः श्रवोऽपि सन्  
भवन्महाम्बरमपि यो निरम्बरः ।  
रमाङ्घ्रिभाक्तनुरपि मारमारकः  
स वो भवो भवतु विभुर्विभूतिदः ॥ १ ॥

समन्ततो विषयतर्तल्लामनि  
प्रथीयमि प्रथितविदर्भनामनि ।  
परान् परं किल विषये विभीषयन्  
स भीषकः समिति बभूव भूपतिः ॥ २ ॥

महाकविः सकलसवर्णयोजने  
सुतो रवेरविनयदण्डधारणे ।  
क्षमाभृतौ क्षितिभृदशेषसत्त्ववान्  
मनस्विभिः कृतिमननैरमानि यः ॥ ३ ॥

कलावतः सकलजनप्रमोदिनः  
 सितात्मनोऽप्यमृतकरस्य यस्य च ।  
 कलङ्किनीं किल परिचायिनीं तनो-  
 विंधोर्विंधां ननु विदधौ पटुर्विधिः ॥ ४ ॥  
 तमोऽपहं प्रतिदिननूतनोदयं  
 धराधरोपहितसहस्रधाकरम् ।  
 दिनं दिनं दिनमणिमस्तगाभिनम्  
 अनस्तगं यर्मापि जनाः स्म जानते ॥ ५ ॥  
 शिवान्वितं शशिविशदोत्तमाङ्गकं  
 त्रिलोचनं परिगतशास्त्रलाचनैः ।  
 निरोक्ष्य यं नियतमनुग्रविग्रहं  
 जनी मनो हरविषयं न्यवीवृतत् ॥ ६ ॥  
 श्रियाश्रितः सकलतनौ तनूनपा-  
 न्महामहा बहुतरचक्रधारकः ।  
 उरःस्थले परिलसदेककश्रियं  
 जहास यो मधुरिपुमेकचक्रकम् ॥ ७ ॥  
 रणोद्यमे धरणिविकम्पसंशयात्  
 ह्यनुध्वनिं प्रथममदुश्च यस्य याः ।  
 अनन्तरं हृदयमपि प्रकम्पितं  
 विलोक्य ता रिपुवनिता वितत्रसुः ॥ ८ ॥

द्विषच्चमूं प्रति गतिमात्रतोऽपि यो  
जयश्रियं प्रथममशिश्रियञ्मृधात् ।  
उषामसौ पुरत उपैत्यहर्षतिः  
परं ततस्त्रिमिरततिं हिनस्ति हि ॥ ८ ॥

उरःस्थलस्थितकमलास्थमत्सरात्  
सरस्वती शुचिरसनामना सती ।  
यदीयके यशसि मनस्यनारतं  
रुचिच्छलादपि हसितं विदिदुःप्रते ॥ १० ॥

निरन्तरं दिशि दिशि गायतां सतां  
मुग्धान्निष्कापरिणतिचिह्नार्चिह्नतम् ।  
सुधाम्बुधेर्जलविमलञ्च यद्यशः  
जगज्जनाः शशधरमेव मेनिरं ॥ ११ ॥

द्विवर्णभाग् यदि च यशो जगत्पतेः  
तथाप्यभूद्दुतरवर्णसंयुतम् ।  
समैरिरत् प्रतिवनितागतेर्षया  
तटान्तरे क्षितिरपि कीर्त्तिमम्बुधेः ॥ १२ ॥

शरीरिणां सहभवद्रूषणानि षड्  
जितेन्द्रिये यमवति तत्र राजनि ।  
महाज्वरे विकृतिमतो महौषधे  
विषाणि वा परमगुणानजीजनन् ॥ १३ ॥

धनान्यसावचकमतार्थिंसात्कृतौ  
 रिपौ रुषः सुकृतकृतौ च लोभवान् ।  
 मुमोह दुर्वचसि च सत्कथोन्मदः  
 समत्सरोऽभवदखिलान् खलान् प्रति ॥ १४ ॥

द्विवा पदं नहि तनुते निशीथिनो  
 न विद्यते द्रुमणिभवा निशि द्युतिः ।  
 अगोचरे विधगति नैव कोऽपि चिः  
 तदात्र कायजनि न दुर्जनक्रिया ॥ १५ ॥

न केवलं किल कलया प्रयुक्तं भुञ्जते  
 दिशोऽक्षरा निर्लिप्तामुपागता मितः ।  
 अयातरन्नधानपतेः कलेवरं  
 भग्नःस यद्दृश दिश एक एव सः ॥ १६ ॥

विकर्तनो महामि, मुखे शशा, कृतौ  
 स मङ्गलो, मनसि बुधो, गुरुर्गुणे ।  
 कविर्गिरि द्विषति शनिश्च तस्थिवान्  
 तथाप्यभून्नृपतिर्गमौ सुदुर्यहः ॥ १७ ॥

जजन्ति चेन्नहि जलज जले जले  
 न चेत् क्षितौ फलति फलं वने वने ।  
 नृपीचितो न खलु तदा तदात्मनि  
 मदी मनागपि धनसम्भवोऽभवत् ॥ १८ ॥

भवेज्जले ज्वलनभवापि तमता  
 सरुर्पणात् पुनरनलेऽपि शीतता ।  
 अभून्नुपे मति च द्विकारकारणं  
 दृष्ट्याशये नञ्चि विकृतिः कियत्यपि ॥ १८ ॥

महीपती मनुमनुमृत्यु शासति  
 प्रजां नहि क्वचिदपि दुःखमस्मृगत् ।  
 विरोचने मति हि चक्रामति प्रगे  
 करोति नो जनन्यनावृतिं तमः ॥ २० ॥

तमःक्रमो निशि, चलता लनानती,  
 दिवोपृता, शशिनि कलङ्ककालिमा ।  
 कलिर्युगे, वचमि विभक्तियोजनम्.  
 तदाऽभवद्दुषि च शक्तिधारणम् ॥ २१ ॥

अहर्पतेरहनि करैः प्रफुल्लति  
 मरोजिनी निशि च पुनर्निमीलति ।  
 महीपतेर्जगति करैस्तदातनी  
 प्रजाऽभजत् सततमतीव फुल्लताम् ॥ २२ ॥

नृपो मनोर्वचनमृते न कर्मकृत्  
 जनः पुनर्नृपवचनं विना च न ।  
 जनं जहत्यरमत नो रमापि सा  
 रमां त्यजद्भवमभूत् किञ्चन ॥ २३ ॥

विरूपता वियति, विदूनता दिने,  
 विलोडनात् कलुषितता जलाशये ।  
 पथश्रुतिर्जलधरवृष्टसम्बरे  
 विशीर्णताऽवसदपि पापतापयोः ॥ २४ ॥

अवास्थित प्रतिकुसुमं मधुव्रतः  
 शरासने स्फुटकुसुमं स्मरस्य च ।  
 स्मरः पुनर्नवनवयौवने नृणां  
 शतावधौ वयमि च यौवनं तदा ॥ २५ ॥

सरस्वती निखिलनरानुपाययी  
 समीरिता जगति तथापि सा सती ।  
 वदन्ति ये किल कमलाञ्च चञ्चलां  
 मृषागिरस्त इति जगुर्धनेश्वराः ॥ २६ ॥

नयादृते कियदयनं बभूव नो  
 प्रजान्तरे न च विनयं विना प्रथा ।  
 रणाङ्गमे न, न भवने गदाश्रयः  
 सदागमादभवदलं मुदागमः ॥ २७ ॥

इतीदृशैरखिलसुखैरखण्डितैः  
 धरेशितुर्भुवनतले बभूव सा ।  
 खलत्तुला किल नगरी गरीयसी  
 ध्रुवे भवेत् क्व न सति कारणे क्रिया ॥ २८ ॥

‘स यौवने युगपदभुञ्जदुन्नतां  
वसुन्धरां विदुषितरां वधूमपि ।  
तदादिमाऽनवरतयोग्यलालनात्  
प्रजावती भवतितरां स्म, नापरा ॥ २८ ॥

निशासमा प्रहरममान् प्रसूय सा  
महोपतेरथ सुषमान् सुतान् प्रिया ।  
उषासमामधृत सुतां निजान्तरे  
शुभाद्दिधेर्विशदरुचीविरोचिनी ॥ ३० ॥

सितदुर्गतिः शिशुशशिचन्द्रिकान्तरा  
नभःप्रभा प्रविरलतारकेव सा ।  
विलोकयन्मनुजमनोविनोदिनी  
सुतोदरा परिमितभूषणा बभौ ॥ ३१ ॥

दधाति या धरणिमिमां सदैव, सा  
स्त्रयं हि यज्जठरमविन्ददिन्दिरा ।  
पदे पदे खलितपदालसा च सा  
नृपाङ्गना न गुरुतराऽभवत् कथम् ॥ ३२ ॥

प प्रिया वपुरपुषन्मनोहरं  
दिने दिने किल कमलालयाश्रितम् ।  
‘दोषभृत् सुविमलकाचमोचिका  
तनोत्यलं रुचिररुचिं हि सर्वतः ॥ ३३ ॥



दिने दिने नृपवनितातनुश्रिया  
 नृपस्य च प्रमदविशेषधारया ।  
 प्रजागणोन्नतिसुखशान्तिमम्पदा  
 मखीमुदा मह च स गर्भं ण्धत ॥ ३४ ॥

वयस्यया कृतवरिवस्यया चिरं  
 महीभृता प्रणयभृता च सम्भृताः ।  
 मदप्रदा बहुविधदोहदाः सदा  
 तदन्तिकं स्म परिहरन्ति जेषिताः ॥ ३५ ॥

न केवलं नृपजगरे जनेप्सिता  
 हरिप्रिया चिरमचलाऽभवत् स्वयम् ।  
 श्रितोदरा समुपचिताकृतिः क्रमात्  
 भृशाचलामपि जननीमजीजनत् ॥ ३६ ॥

अभूदथ प्रसवजवेदनोदये  
 मह्यमहो गणकगणस्तथोन्मुखः ।  
 वसूपमो वसुपरिवर्षणोद्यतः  
 प्रतिग्रहग्रहिलजनोऽप्यपस्थितः ॥ ३७ ॥

प्रसूदरं सुरविषयञ्च शून्यताम्  
 उपास्विकाकरमवनोश्च पूर्णताम् ।  
 नयन्थलं निजजनुषा स्वयं रमा  
 शुभे दिने समजनि कापि कन्यका ॥ ३८ ॥

अवेदि न प्रभवजवेदनाऽमुया  
 मखोजनैर्जनितविनोदसान्त्वया ।  
 प्रयाति यत्कृतकरुणाकणादपि  
 व्यथा, ततः कथमयवा व्यथाकथा ॥ ३८ ॥

विराचिनीमथ विरचय्य मण्डलीं  
 जणात् जणक्षयितविषादमण्डलीम् ।  
 प्रचक्रिरे करतलमण्डमण्डजाः  
 हनुध्वनिं बहुलविलासिनीजनाः ॥ ४० ॥

अथो मिथः कतिपयकिङ्करीजनाः  
 नृपान्तिके विरुक्षुरग्रतो गतो ।  
 इतोऽन्तरे चतुरतरा च काचन  
 प्रपप्रथे त्वरितगतीत्सुकन्तु तम् ॥ ४१ ॥

तथापि मा स्वजनममानभागतः  
 महौपतेरलभत पारितोषिकम् ।  
 न कारणे सति च विवेकदृश्वनः  
 मनस्विनश्चलति मतिः कदाचन ॥ ४२ ॥

पदे पदे वसु बहुषुर्जगर्जनाः  
 प्रदध्वनुः परिनृतुः समुम्भदाः ।  
 सुतैकिका बहुषु सुतेषु तिष्ठतां  
 गृह्णाश्रमे मुदमधिकां ददाति हि ॥ ४३ ॥

धृतोऽम्बया निवृत्त एककोऽर्भकः  
 परोऽसृशङ्खगति सूतिकागृहम् ।  
 तमङ्गना स्नपितवती जलस्त्रवैः  
 समस्खलत् परमपरश्च तज्जले ॥ ४४ ॥

प्रभाचणा विरतनिमेषलोचनाः  
 विनिश्चला बहुतरवामलोचनाः ।  
 दिदृक्षवः शिशुकृतकर्षणांशुकाः  
 चकाशिरे वितनविभूषणांशुकाः ॥ ४५ ॥

चकासतो सितकृतदीपमान्तरे  
 सुतात्मना समवतरन्थपि स्वयम् ।  
 हरिप्रिया स्तिमितपयःपयोनिधेः  
 तदोदरे वसतिमिवाकरोन्निशि ॥ ४६ ॥

यदोः कुलं परमहसज्जगच्च यत्  
 तदेव किं विधुकिरणच्छुलाद्भौ ।  
 मनोऽदुनोद् यदपि च चेदिभूपतः  
 तदेव च स्फुटमभवद्गुहातमः ॥ ४७ ॥

स्वया भया मृदुतरया प्रभूतया  
 खरां कृशामजयदसौ प्रदीपभाम् ।  
 तदत्र भावलिरिव चन्द्रिकान्तरे  
 विलीनतामगमदलं तदावली ॥ ४८ ॥

दरिद्रता प्रबलतमापि पूर्वजा  
मरिष्यति ध्रुवमचिरादिति वा सा ।  
उपप्रसूकरयुगलात् प्रसूकरौ  
निमीलितेक्षणयुगलं गतारुदत् ॥ ४८ ॥

तया कृतादपि सुमुदे प्ररोदनात्  
अपि स्मितात् सपदि बभूव विस्मितम् ।  
कक्षणादपि च धृतिं मुदाऽधृत  
प्रसूप्रभृतुपगतलोकमानसम् ॥ ५० ॥

दयेक्षणात् ममवति या प्रजाव्रजं  
तदा तु तां परमवितं पुरन्ध्रयः ।  
महोषधिप्रततिततिप्रबन्धनैः  
विवेष्टिरे तृणकृतसूतिकागृहम् ॥ ५१ ॥

तदङ्गके समुदितशैत्यशान्तये  
यदा जनो ज्वलनमजिज्वलद्गृहे ।  
तदा तयोर्मिलितसुवर्णभायुगं  
पृथक्तया न खलु बुधोऽप्यबुध्यत ॥ ५२ ॥

हिमैरिवाम्बुजकलिकां निशीथिनी  
विधोः कलां प्रकृतिरिवामृतद्रवैः ।  
असिस्त्रपहिमलकवोष्णवारिभिः  
करस्थितां मृदु मृदु कापि कामिनी ॥ ५३ ॥

जनार्दनप्रियमङ्गला न निर्हया  
 जनान् ब्रह्मन् समुपगता न चासती ।  
 मरुस्वतीप्रतिवनिता न वाग्मिनी  
 चिरन्तनो न परिचिता च साऽभवत् ॥ ५४ ॥

अथामनाङ्गसुदितमना महीपतिः  
 स्मितश्रिया धवलितलोहिताधरः ।  
 फलान्वितं करमनु रुक्ममागतः  
 वितीर्य मांऽधिकतरमोटभग्रहीत् ॥ ५५ ॥

सुसम्भृतैः रूपदि पुरः पुरोधसा  
 क्षितीश्वरो व्यधित च जातकर्म्म मः ।  
 ततः सुता कनकालतेव मार्जनात्  
 महीयमीं रुचिररुचिं दधौ च सा ॥ ५६ ॥

अथ निजजननाङ्गरुक्मरूपीकृतत्वात्  
 तदधिपतिसुतानां रुक्मयोगाच्च नाम्नाम् ।  
 गहनदहनरोचीरुक्ममावर्णप्रतो वा  
 समलभत सुता सा रुक्मिणीनाम नाम ॥ ५७ ॥

प्रातः पयोभिरधिकं परिपूयमानं  
 सन्ध्यां भजद्विशदघर्म्मि जपाय योग्यम् ।  
 दंशेन भीतिजनकं वदने क्रमेण  
 तस्या द्विजहयमुदित्य परं रराज ॥ ५८ ॥

सौत्वादियं किल रमापि धरावतीर्णा  
 बाल्यादिभावमुदभावयदात्मनीनम् ।  
 नारी सुरीमभिनिनीषुरुपेत्य रङ्गं  
 सर्वं करोत्यभिनयं हि तदीयमेव ॥ ५८ ॥

कीरालापे पिककलरवे किञ्च वीणागिनादे  
 अडामडा न खलु पुपुषुः कण्ठमस्याः शृणन्तः ।  
 हास्यञ्चालं द्विगुणितमितं कुन्ददन्तप्रभाभिः  
 संपश्यन्ता दृष्टशुरपि तां कौमुदीं मोदयन्तीम् ॥ ६० ॥

इति आहुरिदामकृतो रुक्मिणीहरणः महाकाव्ये  
 रुक्मिणीसम्भवे नाम प्रथमः सर्गः ॥ ० ॥



## द्वितीयः सर्गः ।

—•(•)—

अथातिलोला वितनोति बाला  
लावण्यलीलाललिता स्म खेलाम् ।  
पश्यज्जनान् सैव चमच्चकार  
स्वभावरम्यो हि शिशुस्वभावः ॥ १ ॥

अङ्गान्तरोत्तानशयां विधाय  
यदा पयः पारयितुं प्रसूतिः ।  
निनाय भाण्डं तदमावकाण्डं  
स्वपाणिकम्यं न विलुम्पति स्म ॥ २ ॥

पानाय नीतं नवनीतकस्य  
करं मुखेऽस्या दशनैर्दशन्याः ।  
विन्लोक्य वक्त्रे शुचिं हासशोचिः  
ववर्जं मा तर्जनमार्त्तिजन्यम् ॥ ३ ॥

घटादि धात्रीनिहितं हितार्थं  
यदा सकाशाज्जननी निनाय ।  
ययौ हसन्त्या सहसा विशङ्कं  
प्रसारिपाणेरुपमातुरङ्गम् ॥ ४ ॥

उत्सङ्गसुप्ता चुचुकं पिवन्ती  
 खवक्त्रचुम्बार्थमधःकृते सा ।  
 चपेटपातैरपि तत्कपोले  
 धिनोति धन्यां जननीं स्म कन्या ॥ ५ ॥

यदा च धात्री नहि सन्निधात्री  
 तदा सन्दोलं मलिनं निपात्य ।  
 मृदुन्यथाङ्गे मृदि तद्धिमृद्य  
 करेण दक्षिण लिलेप दक्षा ॥ ६ ॥

हे जानुनी जातु निधाय यान्ती  
 भ्रुवस्तले हस्तसरीरुहे च ।  
 अत्रतुषन्मामनुसञ्चरन्तीं  
 सुपश्लं कौशलमेव काले ॥ ७ ॥

अथ स्वतः सम्भविना विनैव  
 शिखां क्रमेण ध्वनिना बभूव ।  
 मनोज्ञवाणी शुचिशोभमाना  
 प्राणोपमाना निजसेवकानाम् ॥ ८ ॥

धन्याभिरन्याभिरनन्यभाभिः  
 कन्याभिराकीर्णमला मिलित्वा ।  
 जालायितं भूतलधूलिजालं  
 चिक्रीड बाला चिकुरे किरन्ती ॥ ९ ॥



सुभाजने भोजनवस्तु किञ्चित्  
 सञ्चित्य माता स्म यदौचतेऽन्यत् ।  
 द्राक् पाणिना पल्लवितेन चक्रे  
 तत्प्रोञ्चनं वाञ्छितदर्शना सा ॥ १० ॥

जडं प्रदेहोति जनन्यमुष्ठाः  
 सम्प्रार्थनार्थावगमे समयौ ।  
 अन्यस्तु किं वस्तु समिच्छतीति  
 बुद्धौ जडोऽभूदजडोऽपि प्रोडुम् ॥ ११ ॥

कन्यामथान्यां प्रति दानमेवा  
 तदिष्टमिष्टं ददती शिशिले ।  
 यादृक्स्वभावा हि परे भवेयुः  
 तद्योग्यस्वेनाय व्रतन्ति जालाः ॥ १२ ॥

सा मातृदत्तं वसनं वसाना  
 विस्मैरवक्ते हसितावमाना ।  
 तद्दर्शयामास मखीं कराभ्यां  
 पश्यज्जनात्यन्तसुखाकराभ्याम् ॥ १३ ॥

युज्यस्व बाले ! घनवालुकानां  
 पुञ्जेऽत्र मञ्जं कथयामि तत्त्वाम् ।  
 कन्याऽसकौ केनचनेत्यमुक्त्वा  
 मुक्त्वाऽङ्गकं तत्र हठादुदस्थात् ॥ १४ ॥

इयं सपत्नी मम भाविनोति  
 नीतिश्रिता चेत् पुरतोऽग्रहीष्यत् ।  
 तदा तु तस्या रमनां वयस्या-  
 भावान्न वाणो क्वचिदाश्रयिष्यत् ॥ १५ ॥

प्रसाधिका भूरिपदस्य साधु  
 स्वकर्म्मसूत्रेण जगज्जनानाम् ।  
 इयं यथार्था प्रकृतिः किलेति  
 तस्याः परः प्रत्यय एव जातः ॥ १६ ॥

श्रिया स्वया श्रीरियमेव कन्या  
 मायिप्रियेणेदृशमन्वमायि ।  
 तथापि चित्रं न बुधोऽप्यबोधि  
 साध्याविशेषाख्यविशेषदोषम् ॥ १७ ॥

क्रियागुणद्रव्यवती समस्त-  
 लोकेन या खेलति सर्वदैव ।  
 तथैव कोतूहलवान् समस्त-  
 लोकस्तदानीं खलु खेलति स्म ॥ १८ ॥

कलङ्कहोना हरिणाङ्करेखा  
 सुवर्णवर्णा सवितुः सवर्णा ।  
 पुराणनिर्णीततनुर्नवीना  
 सा नन्दिनो बाह्यसुखैरनन्दत् ॥ १९ ॥

रुक्मादिभिः पञ्चभिर्गञ्चितश्रीः  
 महोदरैः सा सह राजकन्या ।  
 अङ्गैर्यथा भूपतिनोतिविद्या  
 विद्योतते स्माथ समस्तहृद्या ॥ २० ॥

रुक्मादयः पञ्च महोदराश्च  
 तां रुक्मिणीं मारतरां स्वमारम् ।  
 स्कन्धा यथा बुद्धनिबद्धविद्यां  
 तथाऽनुजग्मुः प्रणयात् मदैव ॥ २१ ॥

पैशुन्यशून्यं कृतपुण्यजन्यं  
 नैपुण्यपूर्णं चरितं सुतानाम् ।  
 स लोकनाथो वदधे विलोक्य  
 चन्द्रोदयोत्ताल इवोन्मिमालः ॥ २२ ॥

ततः शिशून् शिञ्चयितुं समग्रान्  
 समग्रवर्तीं क्षितिगिञ्चितानाम् ।  
 शास्त्राण्यभीष्टान्ययतिष्ठ शिष्ट-  
 प्रधानभूतः किल भूतलेन्द्रः ॥ २३ ॥

स दक्षिणात्मा दिशि दक्षिणस्यां  
 स्वस्थाः पुरो नव्यपुरञ्च काञ्चित् ।  
 मनोऽनुरूपां प्रकृताभिरूपां  
 विनिर्म्ममे मन्मैविदः पुगीणाम् ॥ २४ ॥

विद्यासमारम्भदिनेऽथ तेषाम्  
 एकेऽप्यनेके गुरवः समीयः ।  
 एकोऽभवत्तत्र च वासरेशः  
 बभूवुरध्यापनकारिणोऽन्ये ॥ २५ ॥

चातुर्थ्यगाम्भीर्यगुणे धुरौणाः  
 शिखापरीक्षाधिगमेऽनर्वाणाः ।  
 दिवस्पतेः प्रत्युपदेशदत्तम्  
 अध्यापका गोष्यतिमन्वकार्षुः ॥ २६ ॥

स्वरानुदात्तप्रभृतीन् प्रकाश्य  
 ध्यायन्नपाध्यायवरः स्फुटार्थम् ।  
 प्रभातकाले किल तान् कुमारान्  
 अध्यापिपद्देगणं गुणाब्धान् ॥ २७ ॥

सप्रत्ययं सप्रकृतिप्रयोगं  
 विभक्तियुक्तं पुरुषान्वितञ्च ।  
 गुणाश्रितं वृद्धियुतञ्च पेठुः  
 सांख्योपमं व्याकरणं कुमारः ॥ २८ ॥

अहं तमानन्दमुदाहरन्तीं  
 निवेदयन्तीं रममुख्यताञ्च ।  
 शिशिद्धिरे विभ्रमवत् प्रपञ्चां  
 वेदान्तविद्यामिव काव्यविद्याम् ॥ २९ ॥

हितोपदेशे सततप्रवृत्तां  
 पानाशनादौ विहितव्यवस्थाम् ।  
 धर्मञ्च नीतिञ्च निदर्शयन्तीम्  
 अम्बामिवामी जगृहः स्मृतिञ्च ॥ ३० ॥

अङ्गानि तेऽन्यानि च दर्शनानि  
 नैपुण्यवन्तः समधीतवन्तः ।  
 प्राप्य स्वतन्त्रो न महामनीषां  
 मनीषिताया विरमन्वधीते ॥ ३१ ॥

चिरोपकारे विहितप्रयत्नां  
 स्वातिक्रमादैहिकहानिर्हेतुम् ।  
 स्वमारमेते गुरुतोऽग्रजाताम्  
 अनुप्रयाता इव नीतिविद्याम् ॥ ३२ ॥

विधौ रणानां सुविधाविधायी  
 प्रवौणवीरोऽप्यपरः परम्वरः ।  
 कालेऽनुकूले किल तान् समेतान्  
 शिघ्रां धनुर्वेदगतामादिचत् ॥ ३३ ॥

तेषामथो धीरधुरन्धराणां  
 नवं नवं शीलयताञ्च नित्यम् ।  
 योद्धा च कश्चित् कृतपूर्वयुद्ध-  
 शिघ्रापरोक्षामकरोत् सुदक्षः ॥ ३४ ॥

शस्त्रेषु शास्त्रेषु गुरुप्रदिष्टं  
 रागं किलाङ्गेषु च दासदत्तम् ।  
 स्नानः क्लिकापूर्तिभृतो दधाना  
 वेलामतीयुश्चतुराश्चतुर्थीम् ॥ ३५ ॥

कचेषु कश्चित् परिचर्यमाणः  
 संवाह्यमानश्चरणेऽपरश्च ।  
 अन्यः समन्तादपि वीज्यमानः  
 तप्तो विशश्राम गताशनायः ॥ ३६ ॥

आकर्णयन्तः प्रति षष्ठवेलां  
 किञ्चित् पुराणं कियतीं कलाञ्च ।  
 विनोदयमानाः कथकैः कथाभिः  
 महान्तमानन्दमवाप्तवन्तः ॥ ३७ ॥

आकर्ण्य ते भागवतं पुराणं  
 स्वयञ्च ते ते जनकः स एव ।  
 सा च प्रसूतिर्भगिनो च सैव  
 नामानि तान्येव तथा निजानि ॥ ३८ ॥

तामस्त्रिकाया भवने प्रयान्तीं  
 जहार यामिं यदुनन्दनः सः ।  
 विज्ञाय तस्मिन्नितिहाममित्यं  
 ततः प्रसृत्येव विदिद्विषुस्तम् ॥ ३९ ॥ ( युग्मकम् )

दिनान्तवेलामुपलभ्य मभ्या  
 मारोपमाना अपि ते कुमारः ।  
 स्वभावमित्तैः सह राजपुत्रैः  
 जन्यं व्यधासुच्छलजन्यमिति ॥ ४० ॥ रुक्मिणी

उद्वीर्णवाद्यस्वनपूर्णकर्णं  
 प्रत्येकतालप्रतिपादपातम् ।  
 सज्जा निरीयुर्नृपजा जनौघैः  
 आरादगाराद्रणभूविभागम् ॥ ४१ ॥

कृतात्मनां श्रेणिक्कता भटानां  
 पताकिना साऽभ्यपतत् पुरीतः ।  
 तरङ्गमालिव तरङ्गवत्याः  
 तरङ्गितास्तीव्रममीरणेन ॥ ४२ ॥

उरच्छदच्छन्नवपुषि पंसां  
 क्षणं जनस्ताम्रविभां दधन्ति ।  
 अस्तोन्मुखाताम्रदिवाकरस्य  
 करस्य मध्ये न च निश्चिकाय ॥ ४३ ॥

ततः परं यां पृतना तनान  
 श्रेणिहयीं स्वाभिमुखीमखिन्ना ।  
 बभौ तदा सा रणभूनिशाटी-  
 दन्तौयपङ्क्तिद्वितयीसमाना ॥ ४४ ॥

वोरोत्तमैर्वैरिषु कृत्रिमेषु  
 प्राहारि नास्त्रं समदर्शि मात्रम् ।  
 विलोक्य लोकास्तत एव द्विभ्यः  
 (स्वभावसिद्धं द्विभयं ऋदूनाम् ॥) ४५ ॥

प्लुतस्वरेणोद्धृविकस्वरेण  
 कश्चित् ममाह्वय विहाय वाजिम् ।  
 स्ववाहयुद्धच्छूलमापतन्तं  
 कञ्चिन्नरेन्द्राङ्गजमानिनिङ्ग ॥ ४६ ॥

घन्तं समेत्य प्रहरन्तमुच्चैः  
 निवार्य शस्त्रञ्च निवृत्त्या कश्चित् ।  
 द्विपेन्द्रपृष्ठादवतीर्य तिर्यक्  
 हस्तेन दध्ने कचहस्तमस्य ॥ ४७ ॥

रणोत्तमाघोरणदर्शमान-  
 हस्तीन्द्रहस्तात् सहसा निरित्य ।  
 तं तत्क्षणादक्षसि मुष्टिपोडं  
 स्वदन्तितुन्दस्य तले विविश्वान् ॥ ४८ ॥

तुङ्गैस्तुरङ्गैश्छलयुद्धरङ्गै  
 माद्यङ्गिरद्वैर्द्वैपुलायिताद्यैः ।  
 सुण्वङ्गिरप्यस्य रणस्य लक्ष्मीं  
 लक्ष्मीसगर्भैर्नियतं बुभूवे ॥ ४९ ॥



सुपारदृशाऽप्यतिधावतोऽश्वात्  
 पतन् निषादी व्यथितः स्वयञ्च ।  
 तदीक्षिणा शिखणकारिणोच्चैः  
 अरुन्तुदोद्गर्जनतर्जितश्च ॥ ५० ॥

क्षणं भटो भ्रमतुरुद्गटाङ्गुली  
 उत्प्लव्य निप्लव्य गदां दधानौ ।  
 क्षणं रजः स्वस्वकरे किरन्ती  
 भुजाभुजि प्रांगुरवी व्यधाताम् ॥ ५१ ॥

स्वस्वाभिमुख्यञ्चितवोरमुग्धाः  
 अविभ्रमन्नम्रमवृत्तयोऽसौन् ।  
 ततः प्रयातेऽप्यरुणे रणाब्धौ  
 सरोजपुष्पाणि मितान्यपुष्पान् ॥ ५२ ॥

वीरं गुरुं जेतुमजय्यमन्यः  
 जनो यथेष्टां व्यतनिष्ट चेष्टाम् ।  
 सा निष्फलाभूर्च्छिशिरे लतेव  
 श्रेष्ठान् स्वनामैव गुरुन् व्यनक्ति ॥ ५३ ॥

असौ धरित्रीपतिपञ्चपुत्री  
 शिखां समासाद्य विशिष्य सद्यः ।  
 सर्वोत्तमा विग्रहवित्तमाभूत्  
 निसर्गसिद्धो हि सतां स सर्गः ॥ ५४ ॥

लोकी रवौ स्नास्तमिते समस्तः  
 तेषां प्रशक्तिं विविनक्ति नक्तम् ।  
 नृपात्मजानान्वजनि प्रशंसा  
 न चन्द्रिका चन्द्रमसं जहाति ॥ ५५ ॥

पतिम्बरा वीरजनैकभोग्या  
 योग्या रणश्रीस्तरला गुणज्ञा ।  
 प्रखेदविन्दुलिमिषेण कुन्द-  
 मालां समालम्बयतैतदङ्गे ॥ ५६ ॥

परिश्रमाद्भः शिगिरे समीरे  
 तेषां निराकुर्वति सर्वदेहात् ।  
 दधञ्जलार्द्रां पुनरुक्तिदोषं  
 मञ्चालयन् सेविजनो जगाम ॥ ५७ ॥

उपास्यमाना सकलैरग्नीभिः  
 प्रालियलेशान् जहती प्रभूतान् ।  
 स्वलत्करा भास्करसम्प्रणाशात्  
 पिष्टप्रसूस्तत्र बभूव लोना ॥ ५८ ॥

स्वरप्रवीणा अपि हीनवीणा  
 जगुर्नवीना युगपद् यदेते ।  
 बभूव कोलाहलिकोकिलालौ  
 व्यलीकगाना प्रहृतेन तेन ॥ ५९ ॥

अनेन रूपेण कुमारवर्गः  
 विद्यां गृह्यत्वा गुरुवृन्दतः सः ।  
 आह्वतिमासाद्य मखे शिखीव  
 राजप्रयुक्तः सुतरां रराज ॥ ६० ॥  
 सा रुक्मिणी किन्तु गुरोरगृह्णात्  
 वेदस्थले गोरचनाप्रकारम् ।  
 सङ्कल्पकार्ये ललना प्रवृत्ता  
 तिलस्थले धान्यमिवास्तिपत्नो ॥ ६१ ॥

चित्रादि पित्राहितनीतिरेषा  
 शिल्पं शिशिचे समरस्थले च ।  
 नारीव भद्रैव च शूद्रजातिः  
 नमःप्रयोगं प्रणवाभिधाने ॥ ६२ ॥

विद्या न चेत् स्यात् क्षितिपात्मजानां  
 सुमेधसां यत्नवताममीषाम् ।  
 कृषीबलैः सिक्ताजला सुकृष्टा  
 तदोप्तबीजाप्यफलोर्व्वरा स्यात् ॥ ६३ ॥

सामाश्रया निर्मलवर्णयुक्ता  
 विज्ञापयन्ती बहुवस्तुतत्त्वम् ।  
 एतैः कुमारैः परिशब्द्यमाना  
 मातेव लेभेऽखिलवेदविद्या ॥ ६४ ॥

श्रितान्तकोदण्डमहोपकारी  
निष्पादकः सन्ततमाहवस्य ।  
सखा धनुर्वेदगतश्च बोधः  
परस्परं तेषु बभूव तुल्यः ॥ ६५ ॥

शब्दोयविद्या प्रतिहारिणीव  
ज्ञानस्य सोपानमवेक्षयन्ती ।  
आख्यातनामप्रथिता निनाय  
समस्तशास्त्रालयमध्यमेतान् ॥ ६६ ॥

रसोद्गुरा भावगुणप्रमुग्धा  
मालङ्कृता रीतिमती नवीना ।  
अतीवचारुध्वनिभागमीषां  
जग्राह कण्ठं किल काव्यविद्या ॥ ६७ ॥

अज्ञानतामिस्रमलं हरन्ती  
विकासयन्त्याननप्रङ्कजानि ।  
तेषां महाच्छ्रे हृदयान्तरोक्षे  
स्मृतिज्ञतार्कच्छिविराविरासोत् ॥ ६८ ॥

दशाविशेषेण समाददाना  
स्त्रेहं तमःशान्तिविधानदक्षा ।  
द्रष्टव्यमर्थं परिदर्शयन्ती  
प्रदोपिकेवास्थित नोतिरेषु ॥ ६९ ॥

स्ववंशजातान् परिचाययन्ती  
 दक्षान्वयोत्कीर्त्तनकारिणी च ।  
 एतान् बभोजोपयमोपयोग्यान्  
 पुराणविद्या घटकावलीव ॥ ७० ॥

विद्या च बुद्धिश्च मनोज्ञता च  
 सापत्नावैरेण परस्परं ताः ।  
 स्वविप्रयोगे परयोगचिन्तां  
 कृत्वैव शश्वत् परिरेभिरे तान् ॥ ७१ ॥

उपेन्द्रः स्वसारं प्रमह्यापहर्त्ता  
 महस्वी मनस्वीति जानन् पुरेव ।  
 विशेषात् समोकं म रुक्मो शिशिले  
 दुरन्तः प्रयत्नो हि गाढीद्यमानाम् ॥ ७२ ॥

जानन् स्वयं जनमुखाच्च निशम्य मम्यक्  
 विद्यां ननन्द नृपतिर्निजनन्दनानाम् ।  
 विद्या सुतेषु रजनीषु च पौर्णमासी  
 क्षेत्रेषु शस्यन्नपि कस्य न तोषकाणि ॥ ७३ ॥

राजानीतान् निजपुरमभून् सर्वदौर्जन्यशून्यान्  
 धन्याः कन्याः परमभिमतान् बल्लभान् लेभिरे तान् ।  
 किन्तु स्त्रीणी यदि च न जडा सर्वथैवाभविष्यत्  
 राज्ञः पुत्रान् स्वयमपि तदा पाणिमग्राहयिष्यत् ॥ ७४ ॥

इति श्रीहरिदासकृती रुक्मिणीहरणे महाकाव्ये  
 विद्याग्रहणं नाम द्वितीयः सर्गः ॥ ० ॥

## तृतीयः सर्गः ।

—•(०)•—

वसुन्धराधीशधुरन्धरः परं  
सुताभिषेकार्थमचितन्तयत् कियत् ।  
स्वयं हि विज्ञो विविनक्ति शक्तिः  
प्रवक्ति बन्धून् विदधात्यथो विधिम् ॥ १ ॥

सुतस्य मे नञ्चबधूविनाऽवनीं  
विराजते नापि विवाहिता हिता ।  
दिवो न चेञ्चन्दति चन्द्रिका तदा  
न विद्यते हृद्यतमा तमस्विनी ॥ २ ॥

ऋते च राज्येन न केवलाबला-  
समाश्रितो राजजनो विराजते ।  
विना हि वादेन मनीषिमण्डलीं  
न पण्डितो मण्डयते वितण्डया ॥ ३ ॥

जनोऽतियोग्योऽपि न योग्यभोग्यभाक्  
न कर्त्तुमिष्टं क्षमते क्षमातले ।  
प्रवर्त्तमानोऽन्तरपूर्वपर्वते  
विभाकरोऽप्राप्य नभो न भासते ॥ ४ ॥

विहाय राज्यं किल राजसम्भवं  
 गुणैरनेकैरपि रीतिभिर्युतम् ।  
 कृती विनालङ्कृतिमुत्तमां जनः  
 कवेर्महाकाव्यमिवावमन्यते ॥ ५ ॥

पिता च दद्यादुपयुक्तपुत्रके  
 भवं कियन्तं कर्मणि स्वयं वह्नुत् ।  
 तथाहि वेदः स्मृतिशास्त्रमञ्जये  
 स्ववाच्यशेषं बहुमर्मापयत् ॥ ६ ॥

जरन्नहञ्चान्ति जरातुरा तनुः  
 बलञ्च जातं क्षितिरक्षणाक्षमम् ।  
 धुरन्धरैकोदधुरा वसुन्धरा  
 न तत् स्थिरं स्थास्यति मे स्थिरापि सा ॥ ७ ॥

जनेन जीर्णेन्द्रियशान्तिना मता  
 प्रजावतीं कारयितुं विशक्तिना ।  
 धरावधानात् परिरक्षिताप्यमौ  
 क्लेन वीरं परमेव गच्छति ॥ ८ ॥

अमौ पतिप्रेमं नहि व्यपेक्षते  
 नवा स्मरत्याद्यभवां कृतज्ञताम् ।  
 विकृष्यमाणा पुरुषैर्बलात् परैः  
 भवेच्च तेष्वेव मुदा वशंवदा ॥ ९ ॥

विलक्षणं रज्यति रक्षणक्षणे  
विचक्षणा पण्यधूरपि प्रिये ।  
इयन्तु रक्षाक्षण एव दुष्कृता  
वसुन्धरासूयति हन्त पुष्पते ॥ १० ॥

जरन्तमुष्णीक्ष्य दुरन्तशत्रवः  
समीहितारः किल जेतुमेव माम् ।  
गुहागतो ध्वान्तचयो दिवातने  
दिवः पतङ्गं जिपतन्तमिच्छति ॥ ११ ॥

अतीतवान् षट्परिपन्थिमन्थनं  
तथापि तेषां विषयं विशामि चेत् ।  
तदा क्षमिन्न, समक्षमागतं  
विद्मः तुदत्येव विधुन्तुदो न किम् ॥ १२ ॥

निमील्य नेत्रे तुलसीतलस्थिते  
मयि क्षणं वा हरिभारतीरते ।  
समन्ततः सन्ततमन्तिके पुरः  
पुरेत्य दुःखी सुजनो जनिष्यति ॥ १३ ॥

अधोतविद्या कुमती न विद्यते  
न कृष्णपक्षे हरिणाङ्गवर्द्धनम् ।  
गतं वयो न प्रतिवर्त्तते पुनः  
न चापि वृद्धे पुन ऋद्धिवासना ॥ १४ ॥



न मोहितो वासनयानया पुनः  
 भवाम्यभव्यस्य भवस्य नश्यतः ।  
 समस्तमस्ताचललीनमौलिना  
 मरीचिमन्वेति विरोचनो न च ॥ १५ ॥

इहास्मि साम्भोनिधिमेदिनीशिता  
 सुते च राक्षि प्रभवामि तत्पिता ।  
 तदेव राज्यं वितरामि सूनवे  
 निजोन्नतिं साधु सुधीर्जहाति न ॥ १६ ॥

स मन्त्रयन्नित्यमथान्तरात्मना  
 न्यवीविदत् स्वञ्च निमन्त्रय मन्त्रिणम् ।  
 समुद्रयोः सम्मुखवाहिनोरिव  
 तरङ्गवृन्दं सुखमैधतानयोः ॥ १७ ॥

तदैव दैवेन तयोश्च यत्नतः  
 सुताभिषेको द्रुतभावुकोऽभवत् ।  
 जलेऽनुकूले पवने च पृष्ठगे  
 तरिप्रयाणे न भवेद्विलम्बनम् ॥ १८ ॥

समुद्यतोरिङ्गितमात्रतस्तयोः  
 जनाः समीयुर्बहवो विधित्सवः ।  
 कटाक्षमात्रेण करोति यत् प्रभुः  
 न तद्हरिद्रस्य हृदोऽपि गोचरः ॥ १९ ॥

विधत्स्व कर्म त्वमदस्त्वमप्यदः  
इति प्रदिष्टा परिवारसंहतिः ।  
शिरस्यथाज्ञामपि मानसे मुदं  
मुखे विकासञ्च समञ्चदेकदा ॥ २० ॥

कलेवरे स्वच्छपरिच्छदच्छलात्  
विभृत्य भृत्यालिरिवामददुरतिम् ।  
विडम्बयन्ती दिविषत्तरङ्गिणीं  
समन्ततस्तीर्थजलार्थमभ्यगात् ॥ २१ ॥

युतास्तदैकैकदिशं त्रयस्त्रयः  
प्रवव्रजुः श्रेणिकताः प्रजाव्रजाः ।  
शतत्रयाङ्गानिव तानलोकयन्  
जनास्त्रयस्त्रिंशदधिश्रितान् पथि ॥ २२ ॥

सितोपलैर्निर्मितहर्म्यपङ्क्तयः  
विचित्रचित्रैर्बहुलैरलङ्कृताः ।  
पतत्पताकाभिरनेककान्तिभिः  
कराञ्चलैराजुहुवुर्जनानिव ॥ २३ ॥

वनावनीसद्मनि पद्मिनीजनः  
विनिर्ममि सुन्दरकुन्दमालिकाम् ।  
मुहुर्नितान्तं निजदन्तसन्ततिम्  
अनाविलादर्शतले ददर्श च ॥ २४ ॥

पुराङ्गनेषु प्रसृताङ्गनागणाः  
 अशुशुधन् याः किल शोधनीभृतः ।  
 द्विषां नु ता मूर्धसु धूलयो लयं  
 ययुर्यतोऽमी दमिता इव स्थिताः ॥ २५ ॥

सुवर्णदण्डेषु सुवर्णमण्डिताः  
 पुरे पताकाः पुरवशकम्पिरे ।  
 लघुस्वभावाश्चपलाश्च संस्थिताः  
 प्रयान्ति जातु स्थिरतां स्थिरेऽपि न ॥ २६ ॥

धनुर्भटानां परितो रणं यथा  
 पथो मुखस्योपरि तोरणं बभौ ।  
 विहितिमाः स्मात् खगा नदन्ति न  
 क्कताश्च वृक्षच्छृदनेन दन्तिनः ॥ २७ ॥

अमन्दसिन्दूरविसुन्दरीकृत-  
 विशालकुम्भा गजराजराजयः ।  
 दिनान्तसन्ध्यारुणरागरञ्जितां  
 समन्वकुर्वन्त वलाहकावलीम् ॥ २८ ॥

तुरङ्गमा यत्र तरङ्गताङ्गताः  
 जलप्रवाहा निवहा नृणां पुनः ।  
 सुधाभसौधा जलयानसञ्चयाः  
 तरङ्गिणी सा किमभूत् पुरी परा ॥ २९ ॥

नटेश्वमतृकारिणि नाटमन्दिरे  
सहायनोक्त्य नटीः पटीयसीः ।  
तिरस्करिण्यावलिरुच्छिता च सा  
दिदृक्षमाणांस्तरुणानवारुणत् ॥ ३० ॥

निमन्विता मन्विभिरेत्य भूभृतः  
निजप्रभाभिः समभासयन् सभाम् ।  
तदीयतेजोविजितः प्रभाकरः  
महावितानेन तिरस्कृतः स्थितः ॥ ३१ ॥

विपश्चितः पश्चिमतः प्रतिष्ठिताः  
अहर्भ्रुखे पूर्वमुखाश्च भूभृतः ।  
विरेजुरेके तु यमादिसञ्जयात्  
न तादृगन्थे यमवश्यवर्त्तिनः ॥ ३२ ॥

परः परास्तो विदुषाऽरेण यः  
स जोषमाप्ते स्म विनम्रमस्तकः ।  
निजैर्महाजन्य इवाहृतं जनं  
नृपा विचेष्टं तममी अमंसत ॥ ३३ ॥

महीक्षितो वीक्ष्य विदां विचारणं  
सुविस्मिताः सस्मितमूचुरीदृशम् ।  
जयत्यदो मानपणं विचारणं  
रणो हि नः प्राणपणः सुदारुणः ॥ ३४ ॥

इतोऽन्तरे राजकृतं सभाजनं  
 अतोषयत् सर्वमिमं सभाजनम् ।  
 कृतं नृणां योग्यजनेन माननं  
 करोति फुल्लाञ्जसमानमाननम् ॥ ३५ ॥

शिशिक्षिरे यत् कुटिलेक्षणं चिरं  
 गणाङ्गनास्तस्य फलं तदापुवन् ।  
 विहाय येनैकसदःसदो बुधान्  
 महीक्षितश्चक्षमिरे समीक्षितुम् ॥ ३६ ॥

निनाय नेत्रं नवनायिकागणः  
 विदां विचाराश्रवणे त्वमभ्यता ।  
 विधूनितं लिप्सु मनो मनोभुवा  
 महाविपत्तिर्युवभूभृतामभूत् ॥ ३७ ॥

तदैकदैकः करिणां करोपरि  
 परश्च तीर्थागतद्रूतसञ्चितः ।  
 नवाङ्गनानामुरसीतरः पुनः  
 अलम्भि कुम्भस्त्रिविधो जनेक्षणैः ॥ ३८ ॥

सहाङ्कुशेन प्रथमे च कुङ्कुमः  
 बभौ द्वितीये च जलं सपल्लवम् ।  
 पटस्तृतीये सह लोकलोचनैः  
 न कोऽपि कुम्भः किल शून्यतामगात् ॥ ३९ ॥

करीन्द्रकुम्भो ननु नित्यनीरसः  
 क्षणोत्पतिष्णुश्च रसश्चराहते ।  
 रसश्चिरस्थः कुचकुम्भ एव यत्  
 स आदरात्तद्वनवाससाहृतः ॥ ४० ॥

कियञ्चलञ्च लतिरोहितस्तन-  
 सरोजषण्डी न विरेजतुस्तदा ।  
 निजार्द्धचन्द्राङ्कितवक्त्रचन्द्रमाः  
 मृगीदृशां येन सभामभासयत् ॥ ४१ ॥

गुणैः स्वतुल्यो भवितैष भूपतिः  
 मनोभवः पूर्वमितीव भावयन् ।  
 दृगाशुग-म्भूयुगकार्भु कग्रहां  
 चमूँ रमाणामहिनोज्जिगीषया ॥ ४२ ॥

विलम्बिनीलोपलनिम्भिं तस्त्रजां  
 सुधासितं चारुरुचा चकासतम् ।  
 विशालनीलोत्पलसङ्कलं जलं  
 विडम्बयन्तं सुरनिम्नगागतम् ॥ ४३ ॥ ( कुलकारम्भः )

नवप्रवालावलिकान्तकान्तिभिः  
 विमिश्रितश्वेतमरीचिरञ्जितम् ।  
 विसारिभिर्गैरिकराशिरश्मिभिः  
 विधौतकैलासमिवाचलं चलम् ॥ ४४ ॥

पदे पदे हीरकखण्डमण्डितं  
 पदे लतां काञ्चनजाञ्च विभ्रतम् ।  
 कृतासनो यो मणिरासने प्रभोः  
 न भाति निखस्य शिरस्यपीह सः ॥ ४५ ॥

उपेतमेकैकजनस्य पश्यतः  
 प्रगृह्य विम्बं स्वयमत्यनाविलम् ।  
 स्वयोग्यताऽभावमवेक्ष्य तत्क्षणात्  
 त्यजन्तमङ्गाय निजान्तरादिव ॥ ४६ ॥

अहं भविष्यन् भविनो भुवः प्रभोः  
 पदादधःस्थो जनमूर्द्धभिर्धृतः ।  
 नृपास्तदूर्ध्वं द्विजभिन्नजन्मिषु  
 नृणामिदं भावयितुं शिरःस्थितम् ॥ ४७ ॥

प्रसङ्ग संगृह्य विवस्वतः स्वतः  
 समानतीव्रं प्रतिविम्बमस्वरात् ।  
 द्वितीयमादित्यमुदित्य दीप्तिभिः  
 विकासयन्तं सकलां सभामिव ॥ ४८ ॥

चलत्यसौ किं धवलाचलः क्वचित्  
 तरत्ययं वा तरणिधरातले ।  
 नृपस्य मूर्त्ता किमु कीर्त्तिरीदृशं  
 प्रकल्पयन्तं जनताविकल्पनम् ॥ ४९ ॥

नवाभिषेकाय च कायजीविनः  
स्फुटदुर्गतिं स्फाटिकमुत्तमाङ्गतः ।  
अतिष्ठिपल्लो कविलोचनैः सह  
सभासदां कञ्चनमञ्चमन्तिके ॥ ५० ॥ (कुलकं समाप्तम्)

जनैरथान्तःपुरतः पुरःसरैः  
समैः समं रुक्मिणि निःसृते सृती ।  
सभा नितष्टम्भ तदा तदेकदृक्  
निशीथिनीशे तटिनीव निर्यति ॥ ५१ ॥

पुराणराजस्य चिरस्य वत्सला  
सविस्मया सभ्यविभक्तभूभृताम् ।  
प्रजासमाजस्य च भक्तिपूर्विका  
त्रिधैव दृष्टिर्युगपत् पपात तम् ॥ ५२ ॥

ततोऽनुगा काचन वामलोचना  
शिवानुभावा शिविकाधिरोहिणी ।  
नरेन्द्रजसाहरतां सतां मनो  
गिरीशगौरीपुरुरूपगौरवैः ॥ ५३ ॥

कुलीनशालीनतया नताञ्च तां  
विलोक्य लोकसुकमे न कश्चन ।  
गुणे सकामा किल लौकिके नृणाम्  
अलौकिके भक्तिमती मतिः पुनः ॥ ५४ ॥



उपेत्य पर्यङ्कमथार्थमप्रभम्  
 अलङ्कृतो मेरुमरीचिरञ्जितः ।  
 अगात् स यद्देवपदाभिधेयतां  
 न तत्र चित्रं नरदेवजन्मनः ॥ ५५ ॥

दिगीश्वरांशान् वरुसंश्रयो वहन्  
 सुवर्णवानुच्चतमो धराधरः ।  
 सुमेरुतुल्यो नृपनन्दनस्तदा  
 दधार रुक्मीति स नाम सान्वयम् ॥ ५६ ॥

क्षितिप्रदेशादुपदेशतो गुरोः  
 विषेकमञ्चोत्थितमात्मभूप्रभम् ।  
 उपेत्य लेप्तुं परिलुप्तधीर्बधूः  
 सुगन्धिभिर्लोललतात्वमभ्यगात् ॥ ५७ ॥

नृपात्मजस्याङ्गविलेपने तदा  
 तदीयलावण्यरुचीसरोऽन्तरे ।  
 नवाङ्गनानां कुचकोरकः करः  
 मुखञ्च पुष्पाणुप्रदजानि पुष्कटुः ॥ ५८ ॥

परिप्रलिप्तं ललितानुलेपने  
 नवा मरीची रुरुचे विसारिणी ।  
 असञ्चवेगा नु पतिम्बरन्दिरा  
 त्रुत विषेकात् समपूरयत् पुरः ॥ ५९ ॥

गुरूपदिष्टोऽपि बधूविलेपने  
परं व्यलम्बिष्ट नितम्बिनीगणः ।  
भृशं कराकर्षमृते वियुक्तां  
प्रयात्ययस्कान्तमणेरयः कथम् ॥ ६० ॥

कुमारवामे नववामलोचना  
सहस्रदृग्गोचरतां जगाम सा ।  
लतां सलीलां ललनाञ्च पुष्पिणीम्  
अवश्यमुत्पश्यति लोक उत्सुकः ॥ ६१ ॥

जहार साऽक्षीणि रसप्रतानिनी  
प्रतानिनी पुष्पवतीव षट्पदान् ।  
न को जनः पश्यति हीनबालतां  
न वा लतां काङ्क्षति को मधुव्रतः ॥ ६२ ॥

ततोऽबला बाललतातिकोमला  
यदा धराया उददीधरदुघटम् ।  
विलोक्य लोकाः कलसत्रयं तदा  
शशङ्किरे तां बलवहलान्विताम् ॥ ६३ ॥

प्रसन्नपर्यङ्कनिषसुदम्पती  
विलोकयन् स्नापयतोऽङ्गनाजनान् ।  
हराद्रिरुद्धे व्रततीवनस्यती  
प्रबर्षुकां वारिदपङ्क्तिमस्मरत् ॥ ६४ ॥

समन्त्रकैः पापनिवारिवारिभिः  
 शुचिप्रियो तावसिचद्विजः शुचिः ।  
 रिपोर्विवर्णा वरवर्णिनी च तत्  
 निशम्य दीनाऽक्षिजलेन मेदिनीम् ॥ ६५ ॥

तमावसानं वसनं बभूवतुः  
 अहीतुकामे युगपद्बधुश्चियौ ।  
 अपत्नपिण्डुः प्रथमा न सुस्थिरा  
 पराऽस्थिरा विग्रहमग्रहीत् समम् ॥ ६६ ॥

धृतः किरीटो मणिरत्नभास्वरः  
 विधुः शिवस्यैव शिरस्यमुथ यः ।  
 अपाहरत् स प्रतिविम्बकैतवात्  
 सदःस्थितानां प्रभुतां महीभृताम् ॥ ६७ ॥

धृते किरीटेऽथ बधुशिरस्यपि  
 सुयोजिते चाभरणेऽखिले तयोः ।  
 प्रलम्बवान् सभ्यविदग्धमुग्धयो-  
 र्गणः पुनर्ज्ञानमिदं तदा द्विधा ॥ ६८ ॥

पतिम्बरां निर्मलमालभारिणीं  
 त्रियं समेतां बुबुधे बधूं बुधः ।  
 अबोधि मुग्धस्य पुनश्च रुक्मिणं  
 वरं वरोतुं किमितीयमिच्छति ॥ ६९ ॥

वपुर्महालङ्करणेन किङ्करैः  
 अलङ्कृतं रुक्ममुखेन रुक्मिणः ।  
 महीपतेर्नन्दनकान्तिनन्दिनः  
 शुभान्नवीनात् समशूशुभन्मुखम् ॥ ७० ॥

जरन् यदा सन्ततवत्सवत्सलः  
 भुवः प्रदानं कृतवान् कृतौ नृपः ।  
 महामहीभारभरादिषापतत्  
 तदा पदाग्रेऽस्य कुमारमस्तकम् ॥ ७१ ॥

प्रकाशिताग्नीमुखजन्मनां मुखात्  
 रहोगतस्त्रैणकुलादुलुध्वनिः ।  
 जयध्वनिः स्वस्तिवचश्च सर्वतः  
 नरेन्द्रवर्गादुदतिष्ठदेकदा ॥ ७२ ॥

स्वनः स तीर्थ्यत्रिकनिस्वनैः सह  
 समुच्चरन्नुच्चतरस्तदाऽभितः ।  
 रमाप्रदाने पवनेन विद्भुत-  
 समुद्रकल्लोलरवानवाहसत् ॥ ७३ ॥

प्रसूनवृष्टिर्निपपात रुक्मिणः  
 जनालिहस्तात् किल या तनूपरि ।  
 विनिःसृता भीष्मकपाणिपङ्गवात्  
 हिरण्यवृष्टिर्युगपज्जिगाय ताम् ॥ ७४ ॥

प्रतर्पयन्तो हृदयं दयार्थिनः  
 सुतीरितैर्वन्दिजना ववन्दिरे ।  
 वसुप्रभूणां वसुधातले हि न  
 सुतेरभावो भवतीह कर्हिचित् ॥ ७५ ॥

अमुं किमु श्रीश्वपलाश्रिता नवा  
 सरस्वतीतीव परीक्षितुं स्वयम् ।  
 सुखे मुनीनाममनाक् प्रशंसतां  
 स्वतः सपत्नीगतमत्सरादगात् ॥ ७६ ॥

नृपः पुराणः करमेकधाऽनयत्  
 परं कुमारोऽप्यपरं ग्रहीष्यति ।  
 अहो दरिद्रस्य विपत् पदे पदे  
 पुरोऽस्मरन् जानपदा जना इति ॥ ७७ ॥

ततश्च दीना नृपदानतोषिताः  
 तयोस्तृतीयं परिलिप्सिरे प्रभुम् ।  
 ग्रहेण दुःखञ्च सुखञ्च दानतः  
 इयं गतिर्जागतिकी हि सर्वतः ॥ ७८ ॥

अनुत्तमान्नैः परिपूर्णकुक्षयः  
 महोत्तमान्नाशनसर्वथाऽक्षमाः ।  
 परं व्यषीदन्नविवेकिनो जनाः  
 असावधानस्य सुखेऽपि दुःखिता ॥ ७९ ॥

गृहे गृहे नाद्यसमीक्षणक्षणाः  
 अनेकदुःखप्रभृता जना अपि ।  
 भवाद्भिमुक्तानिव योगिनस्तदा  
 प्रमेनिरे स्वान् सुखितान् चिरादिव ॥ ८० ॥

गृहप्रयाणे धरणीभृतां गणः  
 कुमारपाणावुपहारमर्पयन् ।  
 पुरातनाय प्रभवे निजां निजां  
 शिरःप्रणामेन ददाविवोच्चताम् ॥ ८१ ॥

अधना धनानि च भुवं भुवोऽर्थिनः  
 क्षुधिताः सुधाबहुविधान्ममाददुः ।  
 अवनीपतावभिनवे हि रुक्मिणि  
 कमलालयेव निखिलालयाऽभवत् ॥ ८२ ॥

स्वराज्ये सुप्राज्ये तनयमभिषिञ्चन्नरपतिः  
 न लेभेऽन्तः शान्तिं समुचितसुतादानरहितः ।  
 स्थितो यः संसारे यतिलपितधर्मं सृष्टयति  
 मरुस्थाने तृष्णाङ्मृगयति स मुग्धः किल जलम् ॥ ८३ ॥

इति श्रीहरिदासकृतौ रुक्मिणीहरणे  
 महाकाव्ये रुक्मिराज्याभिषेको  
 नाम तृतीयः सर्गः ॥ ० ॥

## चतुर्थः सर्गः ।

—•(०)•—

विषयस्य नृपञ्चिरं रसान्  
रसयंस्तद्विरती रतिं दधे ।  
स्वदितान्ननिवारितक्षुधः  
सुलभा सापि सुधा मुधायते ॥ १

परिचिन्तयतश्चित्तञ्चिरं  
विषयस्तस्य सुखायते स्म न ।  
अधिकं द्युमणौ समुद्यति  
न क्रियद्दीपयते हि दीपिका ॥ २

सह वासनया भुवः प्रभोः  
तनुरासीत् क्रमशस्तथा क्लशा ।  
बहूतोऽपि चिरं धराधुरं  
तनुभारोऽपि सुदुःसहो यथा ॥ ३ ॥

निजपूर्वदशाऽवसानतः  
सकलस्त्रेहविहीनतावशात् ।  
समकोचि शनैर्मुमुक्षुतो  
नृपतेर्दीपशिखेव वासना ॥ ४ ॥

क्षणमप्यनपास्तसन्निधि-  
मतिहृद्यामनुरागिणीं चिरम् ।  
परिहाय नृपो नृपश्रियं  
समुदासे स मुदा शनैः शनैः ॥ ५ ॥

हृदि सत्त्वगुणेन भूपतेः  
उषसीवाधिक्लृते विवस्वता ।  
अतिनिर्मलतेजसाश्रिते  
परिनिःशेषमपासरत्तमः ॥ ६ ॥

पवनेन परिष्कृतेऽथवा  
विमलज्ञानविकाशनेन च ।  
लघुना रजसा तदास्यदं  
प्रतिपेदे नृपतेर्न मानसे ॥ ७ ॥

विफलाद्भवनाहनाश्रमम्  
अभिपिप्राय नृपो रहःप्रियः ।  
अपि कर्मणि दर्शनेऽशने  
भविता यत् फलमेव केवलम् ॥ ८ ॥

तनयाप्रतिपादनावधि  
गृहमेधीभवितुं प्रभावुकैः ।  
स्वजनैर्बहुधा प्रबोधितः  
बहुविघ्ना हि सतां सती क्रिया ॥ ९ ॥



रुरुचे रुचिरञ्च नैव तत्  
 वचनं प्रत्युत भीतिमावहत् ।  
 नहि सत्पथगामुको जनो  
 गतकान्तारमुपैति बुद्धिमान् ॥ १० ॥

बलवत् प्रतिकूलगामिनि  
 मनसि प्राज्यजवे च वारिणि ।  
 वचसश्च तरेश्च नोदने  
 ननु कर्तुः श्रम एव केवलम् ॥ ११ ॥

विमुखं नियतं विजानती  
 जनता नान्वरुधज्जनेश्वरम् ।  
 भवतौह कथा वृथैव चेत्  
 ननु तूष्णीम्भवनं तदोचितम् ॥ १२ ॥

कमते च सतीं क्रियां परं  
 परिरोद्धं न विशुद्धबुद्धिमान् ।  
 विनिवेशयितुं वनेषु यत्  
 अवनीशं तमुपादिशत् सुधीः ॥ १३ ॥

अथ सारथिना पुरस्कृतं  
 क्षितिनाथानुमतेन तत्क्षणम् ।  
 गहने गमनाय वार्द्धक-

विकलाङ्गः स शताङ्गमाश्रयत् ॥ १४ ॥

अपरो न बभूव भूपतेः  
सहचारी विपिनप्रवेशने ।  
विरहार्त्तजनस्य केवलं  
जललोलाविललोचनावली ॥ १५ ॥

विषयं विजहद्वयतो ययौ  
नृपतिः पातितपातकाहितः ।  
तत एव पुरीकसां दृशः  
विषयोचक्रुरमुं नहोर्षया ॥ १६ ॥

श्रुतिचारुतरश्रुतिखनैः  
अपि सान्नामविगीतगीतिभिः ।  
बहुहव्यजधूमसंस्त्रवैः  
अतिदूरादपि सूचिताश्रमे ॥ १७ ॥

अवशिष्टकुशान् समश्रता  
मृदु शृङ्गैर्लिखता जटान्तरम् ।  
स्वयमागतशान्तिर्सावनां  
यतिनामिणगणेन शोभिते ॥ १८ ॥

ज्वलितानलनिःसृतान् मुनेः  
गुडधानानथ देवसात्कृतान् ।  
अदताप्युषिते महीतुना  
वत पारावतपोतकैः सह ॥ १९ ॥

मुनिबालककृष्णकेशर-  
 मृदुकण्डूयनमुद्रितेक्ष्णैः ।  
 अपि केशरिभिर्विनिश्चलैः  
 परिविश्वस्ततमीकृतान्तरे ॥ २० ॥

विरहाद्द्वितसारथेरथ  
 रथमध्याद्भुवनेश्वरो वने ।  
 वततार दृगम्बुधारया  
 रथवत्या विमलीकृतान्तरः ॥ २१ ॥ ( कुलकम् )

मुनयो नयपारगा नृपम्  
 अथ संवर्द्धयितुं तमाययुः ।  
 नवदर्शनमेकधर्मिणां  
 न खलु प्रीणयते हि कं जनम् ॥ २२ ॥

अभिवादयता दयालुना  
 लुनता स्वप्नभया भयं भुवः ।  
 दृढभक्तिसमाद्र्या दृशा  
 ददृशे योगिगणो युयुक्षुणा ॥ २३ ॥

परिशोधितपङ्कसङ्कुलः  
 श्रुतपातञ्जलजातधीजलैः ।  
 सपलैरिव माजितो मणि-  
 मुनिरेकः शुशुभे शुभप्रभः ॥ २४ ॥

परिशीलनया निरन्तरं  
विधृतः केनचिदोदृशं यमः ।  
शमनः शमशालिनो यथा  
सुचिरं तस्य सुदूरगोऽभवत् ॥ २५ ॥

मलिनं वसनं क्लृप्तं वपुः  
शिथिलं चर्मं जटाञ्च धारयन् ।  
परिभूषितभूपतेरपि  
बहुतेजोभिरदीपि कञ्चन ॥ २६ ॥

गिरयाऽप्यनिवार्यवीर्यया  
पिशुनान् दण्डयितुं क्षमोऽपि सन् ।  
अवलम्बनसम्बलं पथि  
दृढदण्डं दधदेकपाणिना ॥ २७ ॥

वरुणोऽपि जलैकसंश्रयः  
सभयो यस्य जलात् पलायते ।  
अपरे च करे कमण्डलुं  
तमुपादाय बभौ च कञ्चन ॥ २८ ॥ ( युग्मकम् )

सरसीव सरोजमुज्ज्वलं  
मिलितैर्नूतनभानुभानुभिः ।  
नयनं गुरुगत्तं गर्भगं  
रुचि कस्य च योगजैर्महैः ॥ २९ ॥

चिकुरास्तनुरोमराशयः  
 पृथुलशमश्रु वयाश्च कस्यचित् ।  
 मनसा सह सत्त्वसङ्गिना  
 सुचिराद्भिन्नु रतीव शुभ्रताम् ॥ ३० ॥

परमां तनुतां तनूरगात्  
 न युधो वस्तु च किञ्चिदास्त चेत् ।  
 अचलापरिचालनक्षयी  
 प्रशशाकेव तथापि कश्चन ॥ ३१ ॥

अथ ते मुनयोऽनयवृषं  
 गुरुसंसारगृहे तमीवृते ।  
 परिदर्शयितुं तपोभुवं  
 परतत्त्वं हितवाक्यदोषकैः ॥ ३२ ॥

गगनादथ हंसमण्डलान्  
 वततारोत्तमराजहंसवत् ।  
 परितः प्रभया प्रभासयन्  
 मनुजर्षीनमरर्षिनारदः ॥ ३३ ॥

गतमुक्तिपदोऽपि जीवितो  
 धृतदेहोऽपि विदेहबोधवान् ।  
 स्रथदण्डकुलालचक्रवत्  
 चिरसंस्कारवशेन यदुभ्रमिः ॥ ३४ ॥

तपने कृतनित्यसंयमात्  
 भुवनज्ञानसमन्वितः सदा ।  
 स सुरर्षितया नरर्षिभिः  
 अनुभूतः क्रियमाणसंयमैः ॥ ३५ ॥

ददिरे पदवारि हारिणे  
 निजदृष्ट्या मुनये यदेनमाम् ।  
 मनुजर्षिमनोगतं मलं  
 परिधौतं किल तेन तत्क्षणात् ॥ ३६ ॥

पदरेणुरपि प्रयात्यहो  
 भुवने यस्य न चार्घयोग्यताम् ।  
 अतियोग्यमिमे व्यशिश्रणन्  
 मुनयेऽर्घं विनयेन तस्मकै ॥ ३७ ॥

प्रणमन्ति जनास्त्रिराय यान्  
 अथ तेऽपि प्रणमन्ति नारदम् ।  
 अनमस्यतयेति वीक्ष्य तं  
 निरणेषुः पशुविष्किरा अपि ॥ ३८ ॥

कथमत्र समागतो भवान्  
 इति तावत् परिपृच्छ्य मामलम् ।  
 गणविद्युत्तनीरंशीकरः  
 प्रचलनं प्रस्त्रवणे हि युज्यते ॥ ३९ ॥

प्रथमं प्रथते स्म नारदः  
 मुनिरेषां कुतुकं निवर्त्तयन् ।  
 स विदन्, वदते हि यः पुनः  
 अनभिव्यक्तपराशयं विदन् ॥ ४० ॥

प्रतिपादयतां भुवः शुभं  
 शुभघृच्छा भवतामनर्थिका ।  
 सविधे हि तमस्तमोनुदः  
 प्रतरोतं नहि जातु दृश्यते ॥ ४१ ॥

परिशीलयतां तपःक्रियां  
 दुरितं दूरमुपैति वः स्वयम् ।  
 सुघनापि घनावली क्षयं  
 दिवि वाते परिवाति गच्छति ॥ ४२ ॥

मुनितां श्रयितुं तपोवने  
 समयोऽयं नृप ! सत्यमस्ति ते ।  
 अरिपुर्विषयः परं वयः  
 ननु योग्यश्च सुतस्तवाधुना ॥ ४३ ॥

नृप ! किन्तु सुदन्तुरा क्रिया  
 पुनरेका परिशिष्यते तव ।  
 अयि ! भूतपतिं विनाऽवनौ  
 न भवेत् कस्य जनस्य विस्मृतिः ॥ ४४ ॥

पतिसादक्तता तवालये  
तनया शैशवसोन्नि वर्त्तते ।  
दृषिताय जनैर्यथा जलं  
युवतिर्यून इह प्रदीयते ॥ ४५ ॥

तनुजाञ्च रुजामृणक्रियां  
परिवर्द्धिष्णुमतीव दारुणाम् ।  
सुधियः समये प्रदाय तत्  
चिरशान्तिं किल यान्ति सुस्थिराः ॥ ४६ ॥

दशवर्षगता सुता गृहे  
जठरे दारुणदुःखदा क्षुधा ।  
अनयोः प्रथमैव दुःसहा  
घटतेऽन्नं परितो हि नो वरः ॥ ४७ ॥

तनयां तरुणीं विलोकयन्  
अदददुयः खलु नोन्मनायते ।  
क्षमते समुपेक्ष्य स स्थिरः  
शयितुं स्वे शिखिनः शिखां गृहे ॥ ४८ ॥

अथवा दहनो दहत्यहो  
क्षितिपकं गृहमैहिकं नृणाम् ।  
पितरौ ससहोदरौ दहेत्  
विषमा पुष्यवती तु कन्यका ॥ ४९ ॥



न समां मनुतां मनुष्यप !  
 व्रततीं पुष्पवतोञ्च कन्यकाम् ।  
 प्रथमोन्नतिहेतुरञ्चनात्  
 अपराधोगतिमेव यच्छ्रुति ॥ ५० ॥

इतरस्य समस्तवस्तुनः  
 घटते पात्रमहो समन्ततः ।  
 तनयाप्रतिपादने परं  
 भुवनेष्वेकमपीह दुर्लभम् ॥ ५१ ॥

भव भूमिपते ! स्थिरान्तरः  
 तदिमां योग्यजनेन योजयन् ।  
 अतिशान्तिकरी हि धर्मिणां  
 परनिक्षेपसमर्पणक्रिया ॥ ५२ ॥

इति देवमुनी मनस्विनं  
 मनुजेन्द्रं विरते निगद्य तम् ।  
 नयविद्मिनयेन नारदं  
 तमनूचानमिदं नृपोऽवदत् ॥ ५३ ॥

भगवन् ! भुवने भवादृशां  
 वचनं शास्त्रतयैव विश्रुतम् ।  
 अवधीरयितुं न धीरधीः  
 तदिदं नोत्सहते हतोऽपि सन् ॥ ५४ ॥

भवतां वचसामनुत्तरा  
दवहेला, कथनाच्च धृष्टता ।  
कथनं तदमुष्य मृष्यतां  
कमते ह्युत्तरतां न दक्षिणः ॥ ५५ ॥

विषयाद्विरतेः परं जनः  
प्रचिकीर्षन् परलोकगां क्रियाम् ।  
अतरङ्गतरङ्गिणीजले  
विफलाशो भविताप्लवार्थिवत् ॥ ५६ ॥

प्रगण्यथ यदीह शेषयेत्  
जलबालूर्विद्यतश्च तारकाः ।  
निपुणोऽपि तथापि मानवः  
नहि संसारकृतेः कलामपि ॥ ५७ ॥

अतिशिष्टजनः स्वचेष्टया  
विषयान्तं नहि गन्तुमोक्षरः ।  
चिरवाहनयापि नाम्बुधिं  
तरिमारुह्य तरीतुमर्हति ॥ ५८ ॥

गृहकार्थसमापनेच्छया  
तदकार्षं न तु शेषमाप्तवान् ।  
ज्वलितं व्यजनेन पावकं  
ननु निर्वापयितुं हि कः क्षमः ॥ ५९ ॥

पितृराज्यमजय्यविक्रमः

सकलाङ्गं परितो विलोकयन् ।

स्वकराकलितं यथा फलम्

अशिषं साभ्युदयानुपप्लवम् ॥ ६० ॥

तनयाय नयैकचक्षुषे

स्थिरराज्यं वितरन् समुज्ज्वलम् ।

कृतकृत्यतया व्यरंसिषं

परिभुक्तस्य कुतो बुभुक्षुता ॥ ६१ ॥

सुतपुत्रविवाहदर्शनं

तनयादानमशेषमीदृशम् ।

अननुष्ठितकार्यमस्ति मे

नहि शक्या करणीयशेषिता ॥ ६२ ॥

जननावधि संयमी भवान्

नहि संसाररसं समन्वभूत् ।

अत एव तु मां वदत्यदो

न धनी वेत्ति हि दीनवेदनाम् ॥ ६३ ॥

सुदृशः सदृशं न दृश्यते

मम पुत्र्या भुवि पात्रमत्र यत् ।

वरमाहुरयोग्ययोगतः

चिरकौमारमहो महाधियः ॥ ६४ ॥

अथ भूपमुवाद नारदो  
 रददौप्तो द्विरदेन्द्रभास्वरः ।  
 सति कर्मणि धर्मकारणे  
 महलिप्तोर्महतो महाग्रहः ॥ ६५ ॥

नृपते ! गृह्णितां गृह्णक्रिया  
 यदनन्तेति निगद्यते न तत् ।  
 भुवने परमेशशेषयो-  
 र्ण ततोये क्वचिदस्त्रानन्तता ॥ ६६ ॥

अपरप्रथित निजं यशो  
 न यशस्वी स्वयमेव भाषते ।  
 स्वविबोधकप्रत्ययोदये  
 प्रविपर्येति विभक्तिरर्थभाक् ॥ ६७ ॥

अथवा स्वयमेव वक्ति चेत्  
 स्वकृतिं स्याद्विमुखस्तदा परः ।  
 वदते हि पदं स्वमेव यत्  
 क्रियया तत्र तदन्यदुच्यते ॥ ६८ ॥

विषये चिरनिस्पृहा अपि  
 नहि विद्मो न वयं कथञ्चन ।  
 किमसौ रजनी दिवेति वा  
 मनुते किं मुदितेक्ष्णोऽपि न ॥ ६९ ॥

वरदुर्लभतानिबन्धनं  
 किमदत्तैव सुता वसेच्चिरम् ।  
 नहि तत्, कति सन्ति सद्वराः,  
 न च को वाञ्छति सान्द्रचन्द्रिकाम् ॥ ७० ॥

नृपते ! पतितोऽसि विभ्रमे  
 शृणु वाणीं मम स्रुतामिमाम् ।  
 कमला विमले तवालये  
 सरसीवाजनि सा मरोजिनी ॥ ७१ ॥

करुणातरणिः समुद्गतो  
 ननु यस्या धरणोश्शरीरिणाम् ।  
 अतिदैन्यतमः प्रतारयन्  
 तनुते वैभवसम्पदातपम् ॥ ७२ ॥

त्रिदिवेशपतिः शतक्रतुः  
 यदमर्षाद्द्विदुर्षवर्त्तिनीम् ।  
 उपरक्त इव प्रभाकरः  
 करशून्यः किल दुर्गतिं गतः ॥ ७३ ॥

अथवा विफलो ममोद्यमः  
 गुणगाने श्रिय एष सर्वथा ।  
 गगनस्य रमागुणस्य च  
 परिमाणे भुवनेषु कः क्षमः ॥ ७४ ॥

अयि ! यं त्रिजगज्जनन्यपि  
जनकं स्वीकुरुते महीपते ! ।  
चपलाप्यचला च यद्गृहे  
समभाग्यो भवतास्ति तेन कः ॥ ७५ ॥

जगतां प्रवरं वरं भवान्  
स्वसुतायोग्यमुपैष्यति ध्रुवम् ।  
सह चन्द्रमसैव चन्द्रिका  
यदि युक्ता वद का नु वेदना ॥ ७६ ॥

सकलोपनिषन्निवेदितः

मब्रह्मतया च विश्रुतः ।  
भगवानज एव जातवान्  
वसुदेवाद्, तकश्यपाङ्गतेः ॥ ७७ ॥

अवतारपरम्पराञ्च यः  
नटवत् कार्यवशाद्युगे युगे ।  
जगतामुपकारकारणं  
समधासीदविचिन्तयैभ्यः ॥ ७८ ॥

अथ योगनिरुक्त ईश्वरः  
पुरुषः सांख्यमतश्च निर्गुणः ।  
अपि मन्त्रमयश्च चिन्मय  
इति मीमांसकसम्मतश्च यः ॥ ७९ ॥

अधुना नगरीं गरीयसीं  
 सकलो द्वारवतीमधिष्ठितः ।  
 नलिनीं नलिनासनो यथा  
 भगवानुद्भवपालनान्तकृत् ॥ ८० ॥

परिवर्णयितुञ्च यद्गुणं  
 नृप ! शास्त्राणि चतुर्दशावधि ।  
 प्रसजन्ति विश्वम्भुः परं  
 क्षमताऽभावजयेव नञ्जया ॥ ८१ ॥

त्रिजगद्दुरितौघकर्षणात्  
 दयया भूमिप ! कृष्णपूर्वकम् ।  
 स्वगुणैः सकलप्रमोदनात्  
 प्रदधे चन्द्रपरञ्च नाम सः ॥ ८२ ॥

जललेशमपीह यस्मकै  
 ददता अद्भुतैव जीयते ।  
 तनयां प्रतिपाद्य तत्करे  
 इह चामुत्र च जीयतां नृप ! ॥ ८३ ॥

इममर्थमुरीकरिष्यति  
 कमलेशस्तव नास्ति संशयः ।  
 जलधिः प्रजहाति जाङ्गवीं  
 समुपेतामतिदूरतः किमु ? ॥ ८४ ॥

इति सुनीतिकथां कथयन्मुनिः  
 स विरराम रमापतिभक्तिमान् ।  
 क्षितिपतिस्तु भवेज्जगतौपतिः  
 स्वतनुजापतिरित्यगमन्मदम् ॥ ८५ ॥

पदसरोजरजोऽथ रजोहरं  
 प्रणमनार्थंनते मुनिमूर्धनि ।  
 स वितरन् स्वसमागमगामुक्तीं  
 सुमुदमन्तरधान्मुनिरादधत् ॥ ८६ ॥

प्रकामकमनीयतां प्रवितरीतुकामः सुतां  
 मुरारिकरपल्लवे लिविमसौ नृपो लेखयन् ।  
 ससर्जं निजसूनवे नवनृपाय यामञ्जसा  
 सुतोद्दहननाटके भवति सा स्म प्रस्तावना ॥ ८७ ॥

इति श्रीहरिदासकृतौ रुक्मिणीहरणे  
 महाकाव्ये चतुर्थः सर्गः ॥ ० ॥

—::०::—





## पञ्चमः सर्गः ।

—•—

वाचि वाचिकहरो गुरुदक्षः  
कुण्डिनाख्यनगरीमगमत् सः ।  
लोलया कमलया चिरगूढां  
विश्वगुञ्जलितकान्तिमवन्तीम् ॥ १ ॥

निर्भयञ्च सहसा सहसास्ये  
आगते परिचिते नृपदूते ।  
गोपुरं परिजहौ प्रतिहारी  
को न विश्वसिति वा सति लोके ॥ २ ॥

दुर्गमेऽप्यविदतां गुरुसारे  
सञ्चरत्प्रचुरतस्त्वविचारे ।  
धीरबोध इव दर्शनशास्त्रे  
प्राविशत् स नगरे धृतशस्त्रे ॥ ३ ॥

लोकलोचनफलं वितरन्तीं  
भ्रूभृतः परिषदं परिपश्यन् ।  
विश्वयोद्धसितनिश्चलनेत्रः  
आन्तिमागमनजामजहासीत् ॥ ४ ॥

आसनान्तिकगतानि समानि  
 त्रोणि निर्झलमणौनलिनानि ।  
 कान्तिमन्ति जगदुर्जगदुच्चैः  
 संसदो रसवतीं सरसीताम् ॥ ५ ॥

सभ्यतारकमिनद्विजराजं  
 नीलचेलजवितानपयोदम् ।  
 तत् सदो गगनतां समधासीत्  
 शून्यतान्तु नहि गन्तुमशक्नोत् ॥ ६ ॥

लीलचेललुलितं ललितञ्च  
 मन्दमन्दमकरन्दसुगन्धिम् ।  
 अम्भमदुम्भमरराशिरुपेत्य  
 पुष्पकाननधिया गुणगायी ॥ ७ ॥

रुक्मिणी नवनृपस्य विचार-  
 चातुरीमिव विलोकितुकामाः ।  
 चित्रचित्रपटचित्रितदेवा  
 आगमन्नपरसंसदुपेताः ॥ ८ ॥

स्नेहमाधित मनो मनुजानां  
 पश्यतामविचलन्नयनानाम् ।  
 शीतलोज्ज्वलरुचो मणिदीपाः  
 ज्ज्वलुर्धवलसौधशरीरे ॥ ९ ॥

भानुरास्थित न तूग्रमरीचिः  
 चन्द्रमाः समुदितो न तु रात्रिः ।  
 चन्द्रसूर्यमणिशालिनि सौधे  
 राजपीठमभितः सुमनोज्ञम् ॥ १० ॥

दुर्लभैर्विराचतं मणिपुञ्जै-  
 र्मञ्जनासनमथैकमर्दीप ।  
 रोचिष्वातिरुचरेण चिरेण  
 श्रान्तिरन्तःस्रग्धिराच्छति येषाम् ॥ ११ ॥

रत्नदीर्घातिजगं गजमुक्ता-  
 च्छत्रदण्डपरिवर्द्धितपुच्छम् ।  
 दीप्तपीतमणिलोचनयुग्मं  
 स्वर्णपादमपि वज्रकृतास्यम् ॥ १२ ॥

तच्च संसदि न केवलमुच्चैः  
 सिंहेतां किल निजां निजगाद ।  
 स्वांश्रुतस्य नृपतरापि राज-  
 सिंहेतां हतरिपुं प्रमिमाय ॥ १३ ॥ ( युग्मकम् )

तच्च शुक्लसुषमोपलपीठं  
 निर्मलं मनुजनाथसनाथम् ।  
 भूतनाथवसतिं विषमाङ्गं  
 श्वेतशैलमहसहनकीर्णम् ॥ १४ ॥

रत्नराजिनवराजकिरीट-  
 प्रांशुगांशुनिचयैर्बहुवर्णैः ।  
 मौक्तिकस्रगुदितदुप्रति शुभ्रम्  
 आतपत्रमफलं कृतमिकम् ॥ १५ ॥

यः प्रवर्णयितुमेकमपीह  
 लोकपालमसितं किल नालम् ।  
 अष्टदिक्पतिगतांशुसुत्यं  
 वर्णयित् स कथसोऽमवन्याः ॥ १६ ॥

पातकादभिभवाच्च विपूणां  
 रक्षातं विदितमस्मिन् सदा यः ।  
 पूरुषा रूपितवत् पद्मप्रास्याः  
 रत्निणः सुमन्तान् पारतस्तम् ॥ १७ ॥

चन्द्रजन्धनकृतं पादुम्बन्  
 तालहन्तमुपशान्तनिटाघम् ।  
 व्यर्थमागमनमत्र तर्वात  
 दक्षिणान्दिलमवारयदन्यः ॥ १८ ॥

भूपतेरनुमतिं सृष्ट्यालुः  
 लीलतामपि गतां नतयोर्षिः ।  
 धैर्यमर्थमरुचिर्द्विजवर्गः  
 मार्गयन्नपि धनं प्रतिपेदे ॥ १९ ॥

मन्त्रिणं सुविपुलं समदर्शनं  
 राजकार्यमणुना मनसैव ।  
 दर्पणे हि विमले तनुमध्ये  
 विम्बितं भवति वस्तु समस्तम् ॥ २० ॥

तोषयन् धनपतिं नृपमेनम्  
 अन्तकञ्च नितरामपराध्यन् ।  
 गीष्पतिं ललितयुक्ति सुवक्ता  
 योगिनं मुनिगणञ्च ददर्श ॥ २१ ॥

ऊर्ध्वं गा नृपसभा स्थिरभावा  
 सा जनौघभरिताऽप्यनिनादा ।  
 ऊर्ध्विनादमुखरां चपलाञ्च  
 निम्नगामुपजहाम सदैव ॥ २२ ॥

धर्मराजपरिवर्द्धितशोभा  
 नान्तकस्य गमनेऽप्यधिकारः ।  
 सा सहस्रनयनेन कृतश्रीः  
 गोत्रभिन्न खलु कश्चन दृष्टः ॥ २३ ॥

ईदृशीमथ स वीक्ष्य समक्षं  
 विस्मयं समितिमास्थिन दूतः ।  
 नूतना सकललोकललामा  
 कस्य नापहरते चलमक्षि ॥ २४ ॥

वीक्ष्य संसदममुथ्य मणीषा  
कार्यगौरववशात् प्रयियासुः ।  
राजसन्निधिमपि न्यवृत्तञ्च  
कामिनीव विदधत्यभिसारम् ॥ २५ ॥

भीतभोतमिव दूतमुपेतं  
वीक्ष्य सोऽन्तिकगतावनुजज्ञे ।  
किङ्करः किल गुरोरपि नीचः  
गौरवी विनयिनां हि समीपे ॥ २६ ॥

आधरानतशिरोधर एष  
सम्प्रणत्य निकषा नृपपादम् ।  
पञ्चशाखमधि तस्य विमारि  
पत्रपत्रिणमतिष्ठिपटारात् ॥ २७ ॥

नेक्षिताक्षरलिपिं परिगृह्य  
किन्न, वृत्तमिति शङ्कितचेताः ।  
मौनवान्नरपतिः स्वयमेव  
निर्निमेषनयनो निपपाठ ॥ २८ ॥

स्वस्ति ते कमलकोमलशूल-  
शालिने प्रकुरुतां वनमाली ।  
सा तु सत्यपि चिराय सपत्नी  
तां बधूमवधुनीतु न लक्ष्मीः ॥ २९ ॥

निःसरन्नपि गृहाद्गृहचिन्ताम्  
 ईशितास्मि न परं परिहर्तुम् ।  
 नो वने निवसनेन मुनित्वं  
 हन्त शान्तविषयत्वमिदं तत् ॥ ३० ॥

कानने परिवसन्नपि काञ्चित्  
 नो गृहत्पुटमुपेक्षितुमर्हः ।  
 अस्तमात्तकगतोऽपि हि मित्रः  
 पूर्वपर्वतविभां न जहाति ॥ ३१ ॥

रुक्मिणी क्रमधृताङ्गविद्विद्धिः  
 उल्लसल्ललितकान्तिसमृद्धिः ।  
 मां न चन्दयति चन्द्रकलिव  
 या परं स्फुटकलङ्कवती ख्यात् ॥ ३२ ॥

यादृशी गुणवती तव यामिः  
 नात्र तद्दपराभवयामि ।  
 भावना तदनुरूपवरस्य  
 नोत्तमा मुदमुपैत्यवरस्य ॥ ३३ ॥

अत्र निर्मलमनोगगने मे  
 भावनासलिलभृत्परिपूर्णे ।  
 नारदानिलवचोभृशवेगात्  
 उद्गतः सखसुधांशुरपूर्वः ॥ ३४ ॥

एष तस्य सुमहानुपदेशः  
देशकालगुणवंशविविक्तः ।  
मन्त्रतुल्यपरमार्थसमेतः  
सर्वथैव किल नः समुपास्यः ॥ ३५ ॥

सागरादिव यदोर्वसुदेवात्  
देवकोतनुजनौ रजनीशः ।  
कोऽप्यसौ समभवद्भविकश्रीः  
कृष्णचन्द्र इति नामप्रतीतः ॥ ३६ ॥

पूतनानिपतनादि न चित्रं  
कंसकंसनकरस्य चरित्रम् ।  
यत्र भास्वति भवेन्नदशेषः  
तत्र वृष्टिहृति को हि विशेषः ॥ ३७ ॥

ईश्वरंति च मुनिर्मनुते तं  
मादृशः कृगदृशा तु किमत्र ।  
अन्तरेण तरणिं विचरन्तं  
को हि विष्णुपदमानमवेति ॥ ३८ ॥

जानकौव जनकालयवृत्ता  
सा रमात्र रमते मम कन्या ।  
जन्मजन्मनि हविं कमते सा  
प्रत्यहं दिनविभेव दिनेशम् ॥ ३९ ॥



तस्य पाणिकमले कमलाङ्गीं  
 रुक्मिणीं प्रवितरन् प्रियवत्स ? ।  
 वेधसो जह्नि विनिर्मितिनिन्दां  
 पालयस्व च पितुर्हितवाक्यम् ॥ ४० ॥

मन्त्रपीड नितरां वनवासी  
 श्रीमतां तदपि मङ्गलकामी ।  
 भीष्मको लिखितवान् लिपिमेनाम्  
 अस्तगोऽपि हरते तम इन्दुः ॥ ४१ ॥

वाचयन्निति नृपो विदधे सः  
 वैमनस्यपिशुनां सुखभङ्गीम् ।  
 आशयो हृदिशयो हि जनानां  
 चेष्टया सुखदृशीरनुमेयः ॥ ४२ ॥

ज्ञापयन्नगणितां प्रणतिं मे  
 तातपादनलिने वदिता त्वम् ।  
 आप्तलोकलपिते सति लब्धे  
 प्रेषितुर्निजलिपेः किमपेक्षा ॥ ४३ ॥

याति कारणमृते नहि भूयः  
 सुस्थितो गतपथं सुविवेकी ।  
 कानने निवसतो भवतोऽपि  
 युज्यते विषयगा नहि चिन्ता ॥ ४४ ॥

धारयन् गुरुधुरां धरणीशः  
कार्यकार्यविमुखो जडभावात् ।  
वारिवाहपिहितो मिहिरो वा  
राजते न भजते न च कीर्त्तिम् ॥ ४५ ॥

आश्रितस्य भवतो मुनिवृत्तिम्  
एष भुक्तविषयेष्वनुरागः ।  
राजतश्च तरणेरुपरागः  
मन्तनोति नितरां मलिनत्वम् ॥ ४६ ॥

योगमध्यवमितुं क्षमते यः  
तस्य गेहपटुता किमु चित्रा ।  
दुष्करो गिरिशिरस्यधिरोहः  
कः श्रमः खलु ततः पतने हि ॥ ४७ ॥

तद्भवन् ! भव पुनर्भवनाशि-  
भावुकीद्यमयतो भवियोगी ।  
तेन नः फलवती भवितेच्छा  
कृत्यकृत् प्रियतमो हि समेषाम् ॥ ४८ ॥

नारदो बुधपशौ समदर्शी  
जर्जरो यदि हरिं प्रशशंस ।  
तत् प्रमाणमिह नास्य गुणित्वे  
सर्वं एव सुहृदो गुणवर्णी ॥ ४९ ॥

पुर्वमेव भगिनीमनुरूप-  
 रूपिणे क्षितिवराय वराय ।  
 दातुमौत्सुक्यतेन मयैव  
 प्रेषिता जनपदज्ञजनौघाः ॥ ५० ॥

रुक्मिणी चरगणैरुपदिष्ट-  
 पात्रपाणिकमले यदि गच्छेत् ।  
 तन्मदीयलिपिरेव भवन्तं  
 कौमुदीव मुद्रितं किल कर्त्ता ॥ ५१ ॥

आजनेर्हरिषिराधितयैतत्  
 दुर्नयीव कथयन् स निवृत्तः ।  
 द्विष्यमाणजननाम कथापि  
 शल्यतुल्यविषमा द्विषतः स्यात् ॥ ५२ ॥

काथवा विनयिनो प्रकृतिः स्यात्  
 भूरिभूतिमदसत्तमतोनाम् ।  
 वारिधेरपटुनाविकनुन्ना  
 नो तरिर्म्भमिगता स्थिरगन्धो ॥ ५३ ॥

मा वदीन्नृपमुनिं सममेतत्  
 सावलेपलपितं नृपसूनोः ।  
 तद्भवानपि भविष्यति धृष्यः  
 द्वेषभाग् भवति कः स्वगिरैव ॥ ५४ ॥

श्रीमती नृपकुता प्रकृतश्रीः  
 शोपतिं पतितयाश्रयितैव ।  
 जाङ्गवीं जलधिमाजनि यान्तीं  
 प्राभवत् क इह नाम शिषेडुम् ॥ ५५ ॥

इत्यमुक्तगुणयुक्तगिराय  
 बोधितः सपदि कञ्च किनाऽसौ ।  
 भूपतेः कृतनतेरनुमत्या  
 प्रास्थिताश्रमवनं प्रति दूतः ॥ ५६ ॥

अथ सूचयन्नवसितिं मदसः  
 सहमा सदस्यमन उत्सुकयन् ।  
 किरणैः परिच्छदगतैश्चलताम्  
 उदभूत् समं सुषमशङ्करवः ॥ ५७ ॥

अभिवादयन् गुरुजनान् क्रमशः  
 प्रसभाजयन् सवयमश्च सखोन् ।  
 प्रियभाषया च सुखयन्ननुगान्  
 समपासरत् स समितेर्नृपतिः ॥ ५८ ॥

अवलोकमान इव तत् कृतक्रियः  
 करसञ्चयं प्रकलयन् प्रभाकरः ।  
 नवरक्तया सविधवर्त्तिसन्ध्याया  
 सहितो विवेश चरमाचलोदरम् ॥ ५९ ॥

अखिलमवनिभर्तुस्तातदूनि तेन  
 सममवहितकर्णालापमाकर्णप्र खिन्ना ।  
 सुमलिनवदनागात् कापि मुग्धा विदग्धा  
 चिरकृतवरिवस्यां रुक्मिणीं स्वां वयस्याम् ॥ ६० ॥

इति श्रीहरिदासकृतौ रुक्मिणीहरणे महाकाव्ये  
 पञ्चमः सर्गः ॥ ० ॥

—० ०—



## षष्ठः सर्गः ।

-----o-----

हरगिरो चपलामचलामिव  
धवलमञ्चतले विलसत्तनुम् ।  
शशिमुखीं ससखीं खलु सा सखी  
समगमल्ललितां गलितालकाम् ॥ १ ॥

रुचिरदन्तरुचीमचिरोदृगतां  
स्मितसितेन मता बहुलीकृताम् ।  
मलिनमालिमुखं कुमुदप्रभम्  
उपनयन्थलपद्मपतेः सुता ॥ २ ॥

विजहती सखि ! मां क्व गता कथं  
हरति धैर्यमहो विरहस्तव ।  
कुमुदिनी नलिनी च परस्परं  
नहि विहाय विभाति निजाश्रयम् ॥ ३ ॥

श्रवणमुक्तिसुधा, दृशमाकृतिः,  
असुखि शून्यमनः प्रकृतिस्मृतिः ।  
हरति चाङ्गचयं परिरिष्णुता  
सखिवियोगविषं विषमो रिपुः ॥ ४ ॥

मलिनता तलिना नलिनानने  
 विकसिते हसिते विसवत् सिते ।  
 सकललोकविलोभनलोकने  
 किमिति भाति यथोषसि सारसे ॥ ५ ॥

स्वयमुदेत्याय ! यच्च परस्परं  
 न जनकादिषु तादृशमीहृदम् ।  
 मरसिजं सरसि स्थितमेव हि  
 हसति वीक्ष्य रावं निशि मीलति ॥ ६ ॥

इति निवेद्य तदा नृपनन्दिनी  
 करपुटे परिगृह्य निजासने ।  
 चिरमभिन्नतनुत्वमिवात्मनीः  
 परिनिवेदायितुं ममवीवसत् ॥ ७ ॥

कृतपरस्परकण्ठपरिग्रहं  
 भृशमदीपि तदा युवतिहयम् ।  
 न तु युवा मलितः खलु तत्र यत्  
 समुदपादि ततो नहि कण्ठकम् ॥ ८ ॥

सरभसं परिरभ्य नृपाङ्गजां  
 गजकरोरुमभाषत सस्मितम् ।  
 चपलतोन्मदतामृदुताः स्वतः  
 शिशुयुवप्रवयसु हि वीक्षिताः ॥ ९ ॥

तव किशोरि ! नु मादृशयोषिताम्  
 अवधिरेष परः परिरम्भणे ।  
 मयतनो युवको यदतः परम्  
 अधिकारिष्यति कण्ठमिमं तव ॥ १० ॥

सखि ! नवीनजनाप्रयतागता  
 प्रमदिता किमु नः प्रणयेश्वराम् ? ।  
 कमलितो लक्षणाक्षणपुष्पिता  
 तिरयते हि दलिन कुमुदतोम् ॥ ११ ॥

यदि सरित् स्याच्चरं सहचारिणी  
 तरिशुषेच्च यियाम त भागरम् ।  
 ननु तदा किमसौ न निवर्त्तते  
 सहचरत्वकालं किञ्च सीहृदम् ॥ १२ ॥

विरहजोत्कारिका कल्पिकां तव  
 तुदति मामुदजामिव यामिनी ।  
 मृदुसुमं नवदामविमोचिते  
 भवति भाविनि ! वा क इवादरः ॥ १३ ॥

तव वियोगविभावनयानया  
 मम विषादकृतानननीलिमा ।  
 सुखशशी हि यदा हृदयोदयी  
 स्फुरति तत्र मुखे किल कौमुदी ॥ १४ ॥



इति निवेद्य महोपतिनन्दिनीं  
 क्लृप्तविषादवती सुदती तदा ।  
 विधुरिवाचिरकुन्दसुमे रुचं  
 विहसितं दशनेषु दिदेश सा ॥ १५ ॥

अथ यदा धरणीश्वरनन्दिनी  
 प्रवृत्ते वदितुं विवृतान्तरा ।  
 मतिमती खलु तत्र मुखे श्रियः  
 पदमदाङ्घ्रिषतीव सरस्वती ॥ १६ ॥

सकललोकविलोभिविलोकने  
 दशनभासि च चेतसि सुस्मिते  
 विशदताजनि, यौवनपूर्वतः  
 भवति सैव दशा हरिणीदृशाम् ॥ १७ ॥

कुलकलत्रजनेऽतिविरञ्जिनी  
 चपलता निरुपप्लवशैशवे ।  
 अवहति प्रतिकूलसमीरणे  
 चलति शैवलिनी किमुत क्वचित् ॥ १८ ॥

अनुचिता सखि हे ! खलु मत्तता  
 किमु दिनैकभवाऽभवदीदृशौ ।  
 किमथवा दुरितायतनाश्रयात्  
 ग्रहपरिग्रह एष नवस्तव ॥ १९ ॥

किमपि कारणमत्र विनिर्झुषे  
नहि तु धीरतरा तरलायसे ।  
विजहती हि ममीरसमीरणां  
न चलति व्रततिर्न च निम्नगा ॥ २० ॥

परमतो महत्सूत्रव कैतवात्  
सुजन ! बन्धुजनेऽजनि यातना ।  
अधिजिगांसुरुदन्तमिमं निजं  
जलमृते व्यथते तृषितो यथा ॥ २१ ॥

प्रणयिनि ! प्रणयाम्यमुमञ्जालं  
द्रुतमुदन्तमुदीरय दन्तुरे ! ।  
कियदुदाहृतसंहृतवाचिकं  
तपति लिप्सितमन्तरमग्निवत् ॥ २२ ॥

इति निशम्य गिरं मधुराक्षरां  
क्षितिपतेर्दुहितुः सुदती तदा ।  
विदधती चिरसुस्थितदन्तरे  
कमपि भावमथो नवमभ्यधात् ॥ २३ ॥

पुरत एव चराः सहजेन ते  
मृगयितुं सुवरं विनियोजिताः ।  
क्रमविवृद्धिमती कुलकन्यका  
गुरुजा च भृशं सखि ! दुःसहा ॥ २४ ॥

सुरऋषिप्रतिबोधितचेतसा  
 प्रसवता तव विप्रहितञ्चरः ।  
 यदुपतेः सुषमावदुरःसरः  
 कमलिनी भवनाय हि रुक्मिणी ॥ २५ ॥

सुररिपो रिपुणा सहजेन ते  
 निषिषिधे विषयः स हरिग्रहः ।  
 असुमतां भुवि यत् सुखमीक्षते  
 सुसुखदैवमहो तदपेक्षते ॥ २६ ॥

सखि ! यतस्व हरेः करगामिनी  
 प्रभवितुं स्वयमेव पुरःसरी ।  
 करिकरे चिरगामिसरोजिनीं  
 न लभतां वनगामुकवञ्चकः ॥ २७ ॥

अननुभूतविभूतिगुणः परः  
 न खलु यावदियात् पत माधवे ।  
 अलिनिपेयरसा नलिनी किल  
 न खलु वायसचञ्चुमुपाञ्चतु ॥ २८ ॥

तुदतु नो सखि ! ते मधुराधरं  
 घनकठोरतनुदंशनयसा ।  
 मृदुशिरीषप्रसूनविदारणं  
 करटचञ्चुपुटेन हि दुःसहम् ॥ २९ ॥

ननु जहोहि भयं कुरु साहसं  
 व्रज यतस्व मनस्विनि ! मङ्गले ।  
 सुप्तमये किमयेऽप्यधुनातनी  
 न जड़ता भविता तव तापिनी ॥ ३० ॥

न खलु या वदते स्वमनोरथं  
 परिणये किल वालिशवालिका ।  
 श्वपचकूपतले ननु जीवनं  
 स्थगयते भुवि सा हतभागिनी ॥ ३१ ॥

त्रपितदर्दिनमर्द्दितदीधितिं  
 पतिगमान्न सुखारुणमीक्षते ।  
 अतिजडा बहुला कुलकन्यका,  
 विलसितं हि विधेरतिदुर्गमम् ॥ ३२ ॥

किमु वरं वरभर्त्तृगमोत्सवः  
 किमथवा त्रपयात्र तिरस्क्रिया ।  
 त्वमुररोकुरुषेऽद्य परं यदि  
 परिणयेन कृतं गुरुर्लाज्जिना ॥ ३३ ॥

मधुरिपूरसि भूरिरमाश्रये  
 भवतु तेऽवनते ! चिरसंश्रयः ।  
 सुखयते हि न कं कमलानने !  
 सुरसरित्-सरिदीश्वरसङ्गमः ॥ ३४ ॥

नृपसुतालिगिरामथ शृण्वती  
 किमपि शक्नुवती नहि भाषितुम् ।  
 न खलु भूतधृतिर्न च वा भयम्  
 अपि तु सा सहसा विमुमोह च ॥ ३५ ॥

विहसितं विगतं गदितं हतं  
 विचलिता ललिता च तनूलता ।  
 सततफुल्लमुखेक्षणपद्मयोः  
 मलिनतैधत शैवलवह्निवत् ॥ ३६ ॥

निजलषाविद्वतावतिष्ठता  
 विवरणेऽपि भवेदिति न स्थिरम् ।  
 स्वमतक्लञ्जनकोऽप्यतिनाथवान्  
 परिणये न पुनः परिवर्त्तनम् ॥ ३७ ॥

भयमपास्य हरेः पुरि साहमात्  
 स्वगमने गणिकागणना गणे ।  
 न खलु वाऽविदितो हरिरेष्यति  
 नहि सहायजनो भुवि कश्चन ॥ ३८ ॥

विसलतामृदुला क्व नु बालिका  
 क्व नु च वज्रममा बहुदुस्मृतिः ।  
 विकपितं कदलीदलवह्नुः  
 भुवि पपात न सा चतुरोत्तरा ॥ ३९ ॥ ( विशेषकम् )

विविधदुःखतरङ्गविभौषिकाम्  
 अनपनेयतमां परजीवने ।  
 चिरसुखैकशया सरलाशया  
 प्रतियतौ महसा विससाद सा ॥ ४० ॥

चिरविषादविषोल्बणभोषणात्  
 पतिविलेशयदुःमहदंशनात् ।  
 कुलचरित्रतिरोहितिकृत्तपा-  
 यवनिकापसृतिः खलु मे वरम् ॥ ४१ ॥

इति विचिन्तय तदा नृपनन्दिनी  
 समवदद्भिदुषी विदिताखिला ।  
 प्रदृष्टे मुकुरे प्रतिविम्बवत्  
 मनसि भावचया विमलान्तरे ॥ ४२ ॥

यदि लता गलिता मरुताकुला  
 तरुवर वरयेत् विकला स्वतः ।  
 नहि ततो वितता जनगर्हणा  
 जगति हीनगतिर्हि नृयोषिताम् ॥ ४३ ॥

सहजनिर्जननी जनकोऽपरः  
 कुलविभूतिमहागुणसम्भदान् ।  
 प्रणयन्ति न तूज्ज्वलकन्यका-  
 सुखलवं नियतिर्गुरुदारुणा ॥ ४४ ॥

सरणिशुष्कजलापि तरङ्गिणी  
जलनिधिं प्रतियाति मृदन्तरात् ।  
विमुखधाटकृता कुलकन्यका  
न लभतेऽभिमतं न च लीयते ॥ ४५ ॥

क्व नु हरी रमणोनयनोत्सवः  
क्व च विरक्तजना हतरुक्मिणी ।  
न खलु शैवलिनीं नलिनीपतिः  
मृगयते न हरिर्हरिणीमपि ॥ ४६ ॥

विनयनम्रजनप्रियमाधवः  
प्रकमते यदि भोष्ककन्यकाम् ।  
असुरपेयसुरामसुजारिणीं  
मुनिमनोऽपि तदा कामिता किल ॥ ४७ ॥

प्रथममेव मया तु समर्पितं  
निरुदयं हृदयं दयितोत्तमे ।  
इह लोकरविः क्व नु केशवः  
गृहगुहान्तरिता क्व च रुक्मिणी ॥ ४८ ॥

अयि ! निवेद्य न हृदयजने स्वकं  
परमभीष्मति हन्त मतो मती ।  
सुरधुनी गिरिराजगुहागृहात्  
जलधिमेव ययौ न नदान्तरम् ॥ ४९ ॥

किमधुना विपुलं प्रलपामि ते  
हरिवियोगविपं क्षपयाङ्कुरे ।  
सखि ! शिखोद्गम एव हुताशनं  
शमयते यदि नातिविपत्तदा ॥ ५० ॥

इति निशम्य तदा सुदती गिरम्  
अभिदधे दधती नृपजाकरम् ।  
समदुःखसुखा चिरवक्त्रभा  
समवयास्य सखी खलु दुर्लभा ॥ ५१ ॥

समय एष न ते नतकन्धरे !  
गुरुविमूढतया स्थगितुं तव ।  
विविधकार्यवशाद्द्विधुस्स्य हि  
विपदुपैति जवादिह जन्मिनः ॥ ५२ ॥

सपदि कञ्चुकिना पटुनाधुना  
सुवचने ! निजवाचिकमीरय ।  
गुरुसमीरसमीरितवल्लिका  
अयति हि स्वयमेव महोरुहम् ॥ ५३ ॥

नियतमेव हरिर्भवतीमितोऽ-  
मितगुणः प्रणयेद्गुणपक्षगः ।  
उषसि लोचनगोचरगामिनीं  
कमलिनीं हिरदः किमुपेक्षते ॥ ५४ ॥



रचय चारुतरामचिरं लिपिं  
 ललितकोमलभावविवोधिनीम् ।  
 अहमितो गुरुकल्पवदावदं  
 तमयि ! कञ्च, किनं समुपह्वये ॥ ५५ ॥

इदमुदीर्य तदैव परागता  
 सपदि कञ्च, किना नतिचञ्चला ।  
 स्म सह सा सहसा सहसानना  
 विशति वेशवती नृपजाणयम् ॥ ५६ ॥

विकचकाशसुमोपमकेशिना  
 सुविशदातपवारणधारिणा ।  
 उपरिगे परिपूर्णसुधाकरे  
 हिमवतेव शरत्समयागमे ॥ ५७ ॥

पतितदन्ततया गलिताधराऽ-  
 स्फुटपदाक्षरगद्गदभाषिणा ।  
 पवनदोषवशाञ्चलमौलिना  
 द्रुमदलेन यथा परिशुष्यता ॥ ५८ ॥

सनिनदं भुवि दण्डमवास्थता  
 धृतकमण्डलुदक्षिणपाणिना ।  
 तनुविभङ्गवता नतवर्ष्णा  
 गुणवतेव पुरातनधन्वना ॥ ५९ ॥ ( कलापकम् )

अथ समीपगतास्य सितात्मनः  
कमलकोमलमूर्त्तिरसौ सखी ।  
विशदलोभ्रतरोरिव वल्लरी  
सविनयं नयवत्तमभाषत ॥ ६० ॥

निमन्त्रणं न्यायदृशां भवादृशां  
साधोयसीं सग्धयितुं किल क्रियाम् ।  
तदत्र वक्तुं त्रपते मनो न नः  
कार्यं हि कार्यार्थमनार्थ्यमापदि ॥ ६१ ॥

अस्याः खलु क्षितिपतेर्दुहितुर्हितार्थं  
हारावतीस्थितहरेर्हर पत्रमेनम् ।  
एषार्थना फलवती भवितेति मन्यं  
नालोकनं हि विफलं पुरुषोत्तमस्य ॥ ६२ ॥

अयमचिरमुदन्ती नान्तरा किन्तु वाच्यः  
भवति फलवती चेत् स्वप्रकाश्या क्रिया स्यात् ।  
बहु वदति यदा प्राङ्मूलकल्पस्तदाऽल्पः  
वहिरणति विज्ञानस्वान्तरङ्गो मृदङ्गः ॥ ६३ ॥

पाथेयार्थं स्वयमुपहृतं राजकन्यासखीभ्यां  
लब्धप्रीतिः सविनयनमस्कारमङ्गाय गृह्णन् ।  
प्रस्थास्येऽहं रजनिविगमे भाषमाणः किलेदं  
साकं भूशृङ्खलमनसा प्रत्यगादयादवेशम् ॥ ६४ ॥

दृष्ट्वा कृष्णाभिषङ्गे भवति बलवतो किं भवेदेष लिप्सुः ?  
 लिप्सायां वापि सत्यां प्रभवति किमु वा स्वल्पसारः किशोरः ? ।  
 चिन्ता सन्तापिनोयं वदनमलिनतां सन्ततान ब्रजन्त्याः  
 तोत्रांशोर्वा सुधांशोर्विकचकुमुदिनोपङ्कजिन्योरिव श्रीः ॥ ६५ ॥

इति श्रीहरिदासकृतौ रुक्मिणीहरणे  
 महाकाव्ये षष्ठः सर्गः ॥ ० ॥

...—००(००)—...

सप्तमः सर्गः ।

—०( ० )०—

श्वस्तने कलरवैः पतत्रिणां  
तस्य कौशशयनीयशायिनः ।  
सूरसूतसहितो धनागमात्  
दैन्यशून्यहृदि बोध उद्गतः ॥ १ ॥

नित्यकृत्यनियमान् ममाप्य स  
च्छत्रदण्डककमण्डलून् दधत् ।  
भस्मचन्दनविचित्रविग्रहः  
प्रास्थिताभि वसुदेवजं द्विजः ॥ २ ॥

तुर्थ्यमम्बरविभागमाक्रमन्  
सञ्जिगाय जगतीं करैरिनः ।  
बाल एव बलवान् य उच्चकै-  
स्तस्य पादतल्लगो नगोऽपि हि ॥ ३ ॥

निःसरत्तिमिरसञ्चयांशुका  
सर्वतः प्रियकरेण संयुता ।  
पूर्वमार्जितमुखी निशाङ्गशा  
वासरद्यत्तिरथो विदिद्युते ॥ ४ ॥

तीक्ष्णादीधितिरसौ दिवाकरो  
 यत्र दुःसहृतया व्यराजत ।  
 नैशमन्धतमसं गुह्यामगात्  
 स्यान्न, कस्य भुवने चिरोन्नतिः ॥ ५ ॥

निम्नगातटपथेन गच्छता  
 हृष्यते स्म बहुभावदर्शिना ।  
 यादृशी हि सुषमा स्वभावजा  
 क्वत्रिमा न खलु तादृशो भवेत् ॥ ६ ॥

ग्रास्यगम्यतटिनीतटं गता  
 कापि काञ्चनममाङ्गिकाङ्गना ।  
 भूगृहीतविलसन्तरङ्गिणी-  
 काञ्चिकान्तरमणिर्बभाविव ॥ ७ ॥

अंशुकांशमपहृत्य मस्तकात्  
 अञ्चलं परिहितञ्च चालयन् ।  
 काञ्चनातिशयमाहसोऽनिलः  
 स्पृष्टसर्वतनुमाकुलां व्यधात् ॥ ८ ॥

स्नानात् कचोच्चयमथो परिमार्जयन्त्याः  
 आर्द्रांशुकान्तरसरन्नवहेमकान्त्याः ।  
 आस्फालनैः कुचयुगं विजहौ स्वचेलम्  
 अतुन्नतो नहि तिरस्कृतिमुत्सहेत ॥ ९ ॥

दूराद्यदोन्नतभुजा ग्रहणे मयत्ना  
स्त्रस्तांशुकं स्तनयुगं सहसावलोक्य ।  
चेलाञ्चलेन पिदधेऽवहिता तदैव  
सख्यैरितं वसनमाशु पपात तोये ॥ १० ॥

बालेन लोलमतिना सलिलात् सलीलम्  
आकृष्यमाणपरिधानदुकूलमूला ।  
आदित्सुकापरमितश्च समस्तमस्तम्  
आक्रुश्य सस्मितमुखी द्रुतमणसु मग्ना ॥ ११ ॥

/ बालप्रबाललुलिता च भुजप्रताना  
पद्मालिचुम्बनचलन्नयनप्रसूना ।  
दूरोक्षसत्सुषमसौरभलोभनीया  
वृत्तं विना कुचफला ललना लतासीत् ॥ १२ ॥  
लोलं दुकूलमनुकूलसमीरणेन  
पान्याः प्रयान्ति च पथि प्रनिरीक्षमाणाः ।  
इत्याकुला वसनदूरगतीरतीर्णा  
मार्ज्जांशुकेन पिदधे सपदि स्वगात्रम् ॥ १३ ॥  
प्रक्षालितोच्छ्रितशिशुं तटमीयिवांसम्  
आरादरं सुतरलं सलिले तरन्तम् ।  
द्रागिकपाणिकमले वसनं वसाना  
नाभ्यन्तमग्ममदधात् परितर्जयन्ती ॥ १४ ॥

नास्ते रमो मदधिकः कुचकुम्भमध्ये  
 नैवाधिकास्य परिणाहितया किलासौ ।  
 इत्थं नदज्जलगलं कलसं वहन्ती  
 काचिद्दययावभिगृहं स्तिमितांशुकाङ्गौ ॥ १५ ॥

रात्रिन्दिवं प्रियतमेण ललामलीलाम्  
 आविष्कृतां सपुलकं पुलिने लपन्ती ।  
 वव्रे सखीं स्मितमुखीं विविधाक्षिभङ्गि  
 प्रायेण हि प्रियगतं युवतिर्ब्रवीति ॥ १६ ॥

ज्यायसो पतितदन्तवामसो  
 धुन्वतो समुदितास्फुटाक्षरा ।  
 स्वोयपूर्ववयसः सुशीलतां  
 पप्रथे युवतिषु प्रथीयसौम् ॥ १७ ॥

आत्तयष्टिरतिकम्प्रमस्तका  
 काचनातिनतपूर्वकायिका ।  
 हन्त ! कुत्र पतितं नु यौवनं  
 मार्गयन्त्यभिययाविवालयम् ॥ १८ ॥

यान्तमन्तिकपथेन सन्ततं  
 नञ्चलोकमवलोक्य सम्मुखम् ।  
 व्यस्तवस्त्रविकसत्कलेवरा  
 वैमुखं गतवती वराङ्गना ॥ १९ ॥

नेनिजन्निजमश्राङ्गमङ्गना-  
 वृन्दमन्तररविन्दसुन्दरम् ।  
 संययौ युवजनोऽवलीकयन्  
 को न पश्यति हि सान्द्रचन्द्रिकाम् ॥ २० ॥

काचनापि रमणीकुले किल  
 व्यञ्जती रमणरामणीयकम् ।  
 विग्रहे पुलकितेऽवलोकिते  
 शीतलत्वमलपत्रभस्वतः ॥ २१ ॥

सन्तरत्तरुणकामिनीजनः  
 हेमकुम्भयुगमम्भसि क्षिपन् ।  
 तुङ्गभङ्गचयभङ्गमादधत्  
 आञ्जुहाव तटिनीमिवाहवे ॥ २२ ॥

आगलं गलितकुन्तलावला  
 मग्नदेहलतिकातिकाञ्चना ।  
 वारिवेगविगलत् किलांशुकं  
 घूर्णनेन पिदधे कुतूहलात् ॥ २३ ॥

सन्तरन्तप्रनयन्तप्रथोन्मुखी  
 भारमम्बुनि नितम्बविम्बयोः ।  
 फुल्लहेमकमलान्तिकेऽसृजत्  
 सालि तत् कलियुगं जलोपरि ॥ २४ ॥



उरसि विवसनायाः पीनतुङ्गस्तनाभ्यां  
 समरमिव चिकीर्षुः पीनतुङ्गस्तरङ्गः ।  
 मरभसमुपहत्य प्राप्तभङ्गो विलीनः  
 न खलु विजयतेऽस्मिन् भङ्गरोच्चः स्थिरोच्चम् ॥ २५ ॥

कुचयुगमतिदूरादूर्ध्मिणाभ्यागतेन  
 सकुतुकमिव चक्रे तुल्यमास्फालनानि ।  
 न तु पुनरुभयोर्वा तुल्यतामीदृयदाद्यं  
 जितसुरगिरिचूडं तज्जलं कज्जलाभम् ॥ २६ ॥

निशि रमणविमर्हादञ्जनेनाननेन्दुं  
 विहितमर्लिनिमानं दृश्यमानं सखीभिः ।  
 मृदु मृदु विहसन्ती पाणिना हेमकान्तिः  
 सपदि विपदुपेता मज्जनान्तर्ममार्ज ॥ २७ ॥

पयसि सकुचमग्ना काप्यनुद्दिग्मनग्ना  
 कटितटपरिमुक्तं क्षालयन्ती दुकूलम् ।  
 गतवति बहुनौचं वातनुन्ने प्रवाहे  
 प्रविष्टतनिखिलाङ्गी लज्जया द्राड्ममज्ज ॥ २८ ॥

तरलशिथुनिकायः पूर्वकायं निमज्ज्य  
 जलमविरतधारं पञ्चणन् संसिषेच ।  
 कथमपि लघुरेकस्तत्र तौरं ततार  
 करपिहितदृशोऽन्ये न्यश्चसन् सिक्तशीर्षाः ॥ २९ ॥

विदधदपि जपं यत्तत्र कश्चिद्विपश्चित्  
युवतिजनमपश्यन्नाल्पशः सोऽस्य दोषः ।  
•हरति हि नवनारी कौमुदी पद्मिनी च  
नयनमवहितानामप्यकस्मात् स्वभावात् ॥ ३० ॥

अदिशदुदितवृद्धा काशनीकाशकेशा  
निजयुवतिचरित्रं विस्मरन्ती विचित्रम् ।  
चल चपलमगारं किन्नु जल्पैरनल्पैः  
वृणु च चलनिचोलं पूरुषाः सञ्चरन्ति ॥ ३१ ॥

इति विगुणवचोभिर्यौवतं तद्विरक्तं  
सजलकलसकच्चं सुष्ठु जोषं जगाम ।  
निरगमदथ तासामार्द्रचेलान्तरालात्  
विरलजलदलेपाच्छीतरश्मरिव श्रीः ॥ ३२ ॥

ह्योनजातिवनिताकुलं क्वचित्  
रैत्यभूषणविभूषिताङ्गकम् ।  
तारकाभिरुपशोभिताम्बर-  
श्रीयुतं पुलिनसैकतेऽदुरतत् ॥ ३३ ॥

वादवीजमपि वीजवर्जितं  
रोपयन्तप्रसदाङ्गना क्वचित् ।  
धुन्वतो क्वणितकङ्कणं करं  
सन्ततर्जं परुषाच्चरापराम् ॥ ३४ ॥

/दुःसहस्रमविषस्यविग्रहान्  
 मुक्तिमात्रपतितान् सरिञ्जले ।  
 मीलिताक्षमचलानसिस्त्रपन्  
 पुङ्गवान् कृषकपुङ्गवाः क्वचित् ॥ ३५ ॥

/स्नानलब्धगुरुशान्तिनामुना  
 मुञ्चताप्यचिरजां कृतघ्नताम् ।  
 कोटिना तटमखानि शृङ्गयोः  
 नास्त्रि तिष्ठति पशोर्हि भद्रता ॥ ३६ ॥

/जह्वं दन्तधृतवातवामसि  
 सन्ततेऽनुगुणमातरिश्वना ।  
 केनिपातमवलम्ब्य सुस्थितः  
 नाविको मुदितचक्षुरुज्जगौ ॥ ३७ ॥

/प्रातिकूल्यमुदके प्रधावति  
 कर्णधारनिकरो गुरुश्रमात् ।  
 निक्षिपन् मुहुररिवसन्ततिं  
 निश्वासन् तरिमतीतरच्छनैः ॥ ३८ ॥

/तिष्ठ मामपि नयेतिभाषिणः  
 विप्रकृष्टपथिकस्य धावतः ।  
 कोऽपि पारतरणिं प्रवाहयन्  
 अन्यतीरतरणाय तत्त्वरे ॥ ३९ ॥

आम्यताभिमतदेशकाम्यता  
तापितेन तरणेर्महातपैः ।  
केनचित्तटतरोस्तले क्षणं  
बध्नता स्वतरणिं विश्रम्भे ॥ ४० ॥

प्रतिकूलगामिनि सवेगवारिणि  
गुरुणा गुणेन तरणिं प्रतीरगाः ।  
परिक्रुष्य पञ्चषजनाः परिश्रमात्  
गुणकर्त्तनेन सहसाऽपतन् भुवि ॥ ४१ ॥

बहुक्लृष्टपच्यफललाभलोभिनिः  
चिरकर्षणोपचितघर्भविन्दवः ।  
रवितापतप्तनवः क्लृषोबलाः  
अतिशीतले तरुतले विश्रम्भुः ॥ ४२ ॥

महतातपेन तपनस्य तापितः  
रसनां वितत्य विपुलं शुनां गणः ।  
चलिताङ्गसंहति विवर्द्धिताननः  
विकचेक्षणोऽङ्घ्रियितः संमश्वसीत् ॥ ४३ ॥

घनकाननान्तरगतो गवां गणः  
प्रथमप्रभुक्तयवसान् समुद्गिरन् ।  
परिचालयन् हनुमनुक्षणं शनैः  
अभिचर्व्य सर्वमुदरे न्यवीविशत् ॥ ४४ ॥

पथिको वृहत्पथगमश्चमाकुलः  
 परिपीय वारि निवसन्ननातपे ।  
 शिशिरानिलोपजनिताङ्गनिवृत्तिः  
 विवशो बभूव भुवि निद्रितो द्रुतम् ॥ ४५ ॥

॥रविरश्मिशुष्करसगात्रमार्जनीं  
 विनिधाय मूर्ध्नि कृषीवलाः खले ।  
 सततस्रुतप्रसृतघर्म्मविन्द्वः  
 हलिकुण्डभूमिगठणं निरास्थत ॥ ४६ ॥

॥प्रथमाद्दिनस्य पथिकः पथि ब्रजन्  
 प्रयियासितस्थलसमीपगोऽपि सन् ।  
 गमनीयमल्पमपि मार्गमुन्मनाः  
 बुबुधे प्रभूतमिव दुःसहश्चमो ॥ ४७ ॥

ललितामला मृदुलपङ्गवावली  
 प्रथमप्रकाशितमुखी नवा सती ।  
 प्रखरेण भास्कारकरेण घर्षिता  
 प्रसुमोह साहसिकतावह्निर्गमात् ॥ ४८ ॥

पादपादपि संताकुलादपि  
 भूतलादपि च दूरवर्त्तिनः ।  
 काचवज्जलधिबीचिचञ्चलं  
 निश्चलं किमपि तेज उद्गतम् ॥ ४९ ॥

॥शोषयन् रसमशेषवस्तुनां  
तापयन् गृहगतान् जनानपि ।  
दुःसहो दिनकरोऽकरोत्तदा  
चण्डरोचिरिति नाम सार्थकम् ॥ ५० ॥

॥प्रायश्चित्तजगतामकारणं  
दृष्टिमेष मलिनो बिलुम्पति ।  
इत्यवेत्य किरणैरिवैरिरत्  
अन्धकारमरुणो गुहान्तरे ॥ ५१ ॥

॥भास्वदंशुनिचयैस्तिरस्कृतः  
सूर्यकान्तमणिरग्निमातनीत् ।  
शक्तिमान् जगति को जनो मुधा  
संसहेत हि परावमाननाम् ॥ ५२ ॥

॥दीर्घंभूविलमुपेत्य भास्करः  
ध्वान्तशेषमिव हन्तुमुद्यतः ।  
नागलोकमगमद्विचक्षणः  
नाश्लेशमपि नैव शेषयेत् ॥ ५३ ॥

तापितं रविकरेण सैकृतं  
तीव्रमुष्णकिरणं समासृजत् ।  
तीक्ष्णतेजसमुपेत्य यो जडः  
दुर्भगः स खलु सर्वसम्मतः ॥ ५४ ॥

शोषणाय सदनाङ्गने खगान्  
 खादतो विततशस्यसंहतिम् ।  
 निखनन्नतिजरो जनो वसन्  
 कुञ्चिकाभिसरणैरसारयत् ॥ ५५ ॥

भोज्यमुत्तमतमं स्वयं कृतं  
 सम्प्रशस्य समदन्तमन्तिके ।  
 संस्थिता स्मितमुखी कुलाङ्गना  
 वल्लभं व्यजनवत्यतूतुषत् ॥ ५६ ॥

प्रचण्डमार्त्तण्डमरीचिमण्डलैः  
 समाहतस्तप्तसमोरणैरपि ।  
 विगाहमानोऽपि सरोवरान्तरे  
 न देहदाहं स्म जहाति दन्तुरम् ॥ ५७ ॥

प्रभञ्जनो वल्लिसमानमर्शनः  
 धरारजोराजिमुपाहरन् जवात् ।  
 सनिखनं नीरसपर्णमुद्बुद्धन्  
 उदम्भमत् सिन्धुजलभ्रमोपमः ॥ ५८ ॥

कृतक्षणं प्राणपतिं प्रवासिनम्  
 अवीक्ष्य साक्षाद्युवतेरुपागतम् ।  
 सुदुःसहोऽन्तर्ज्वलितो महातपः  
 जिगाय मध्यन्दिनभास्वदातपम् ॥ ५९ ॥

कृतः कुलायालयकोकिलेन यः  
 कुङ्करवः काननतोऽन्तरेऽन्तरे ।  
 वियोगिनीनां स मनसुप्रह्वरिति  
 ततान् पीडापिशुनं प्रतिस्वनम् ॥ ६० ॥

वह्निः प्रतप्तं तपनातपैर्वपुः  
 सुश्रोतलं स्वदजलं किलाकरोत् ।  
 अनङ्गतप्तं पथिकाङ्गनामनः  
 निरुद्धमप्यशुजलं न किञ्चन ॥ ६१ ॥

भानोर्भानुमहोष्णतामनुभवन् पत्रातपत्रान्तरात्  
 यानश्चान्तनितान्ततान्तकरणो गच्छन् स मध्यन्दिने ।  
 स्वच्छे व्योमनि यामिनीमणिमिव श्रीद्वारकापत्तनं  
 सिन्धो सौधविभाविभासितमितं दूराद्दर्शादरात् ॥ ६२ ॥

इति श्रीहरिदासकृतौ रुक्मिणीहरणे  
 महाकाव्ये मध्याङ्गवर्णनं नाम  
 सप्तमः सर्गः ॥ ० ॥



## अष्टमः सर्गः ।

—०(ः)०—

नाविको गुरुगम्भीरं कल्लोलकुलसङ्कुलम् ।  
अग्रान्तं तं सरस्वन्तं नाव्यमेनमतीतरत् ॥ १ ॥

ततार तरणेस्तीरे तरण्यातपतापितः ।  
शोणपाषाणसोपाने पानेहापीनपौडितः ॥ २ ॥

हारकान्तःसभाहारं प्रतिहारिप्रदर्शितम् ।  
शेषशायिसभाशिषं विशन्नेष निरैक्षत ॥ ३ ॥

घनः स्वानो घनस्यैव नर्त्तयन् शिखिदम्पती ।  
सभावसानं संसूच्य शङ्खस्योदचरच्चिरम् ॥ ४ ॥

शृङ्गादिव तुषाराद्रेः स्त्रोतस्त्रिस्त्रोतसोऽश्रसाम् ।  
केशवस्य सदस्यानां गोपुरात् परिनिर्ययी ॥ ५ ॥

जनौघं तं विनिर्यान्तम् अविश्रान्तप्रसारिणम् ।  
अतिचक्राम पार्श्वेन शैलसिन्धुमिव ह्रिपः ॥ ६ ॥

प्रविश्य नगरान्तः स बभूव हृषितान्तरः ।  
अदृष्टपूर्वसौन्दर्य-विलोकलोललोचनः ॥ ७ ॥

लक्ष्मीपतेः पुरो लक्ष्मीन् अक्षिलक्ष्मीचकार सः ।  
स्वच्छेऽमरावतीच्छायाम् अम्बुधाविव विम्बिताम् ॥ ८ ॥

रत्नावलीविलम्बिन्यः कान्ताश्चारुमरीचयः ।  
चत्वरेऽन्योन्यसंयोगात् इन्द्रेष्वसन्नियं दधुः ॥ ९ ॥

विशेषरत्नशीतांशु-निःशेषनिहतश्रमः ।  
नापेक्षते स्म सुस्थः सन् आकर्षव्यजनानिलम् ॥ १० ॥

विचिन्वन् शार्ङ्गधन्वानं लुलोके लोकमण्डले ।  
इदन्तयाऽज्ञातमपि प्रभावसंस्तुतं तु तम् ॥ ११ ॥

गिरीशगिरिशुभ्रांशु-रेवतीजानिपाणिना ।  
गङ्गाम्बुनागृहीताङ्गं प्रवाहमिव यामुनम् ॥ १२ ॥

सवारिवारिदश्यामं पोतकौषेयवाससम् ।  
तप्तकाञ्चनसन्नद्ध-महानीलमणिदुरतिम् ॥ १३ ॥

प्रियङ्गुकुसुमासन्ने कुन्दपुष्पमिव स्फुटम् ।  
बिभ्रतं नीलनासान्ते शुक्तिमौक्तिकमेककम् ॥ १४ ॥

जगत्तिलकतां तस्य बोधयन्तमिवाखिलान् ।  
ललाटे तिलकं कान्तं धारयन्तं छिदान्तरम् ॥ १५ ॥

भक्तपापपशुच्छेद-यूपेनोक्त्वलात्मना ।  
तिलकेन ललाटान्तः अथवा भाग्यमुच्चकैः ॥ १६ ॥

मणिचूडाचरच्चारु-मरीचिचयचुम्बितम् ।

प्रभया वर्हिणो वर्हं गर्हयन्तमिवात्मनः ॥ १७ ॥

वनजाममलां मालां पीवरोरःस्थलस्थिताम् ।

गोपीवियोगविषम-शोकलक्ष्मिव बिभ्रतम् ॥ १८ ॥

गोपाङ्गनास्तनाघात-कलङ्कमिव वक्षसि ।

श्रीवत्सलक्षणं स्पष्टं दधानं चन्दनाचितम् ॥ १९ ॥

सूक्ष्मत्वेनाखिलं कार्यम् अस्ति कारणवस्तुनि ।

सांख्योक्तमिति गृह्णन्तं कन्दर्पजनकं स्फुटम् ॥ २० ॥

असत्यामपि योषायां जनयन्तं सुतं स्मरम् ।

अजातेनापि जातेन त्रिजगत्प्रथितोक्तम् ॥ २१ ॥

स्मितदन्तसितद्योत-स्नातां रोमाङ्कुरावलीम् ।

कैशोरस्यैव सीमानं बिभ्राणं दन्तवाससि ॥ २२ ॥ ( कुलकम् )

अनंसीत् सहसा शीरिः निनंसुमेनमागतम् ।

अहो लोकललामस्य विनयः खल्वलङ्कृतिः ॥ २३ ॥

आतिथेयोऽतिथेस्तस्य नयविद्विनयान्वितम् ।

अन्वयुङ्क्त स कल्याणं कल्याणाकरदर्शनः ॥ २४ ॥

सोऽपि फुल्लमनाः शीरिम् अनामयमनारतम् ।

पृच्छन्नुत्तरमादत्त दत्तोत्तरमनःसुखम् ॥ २५ ॥

क्वणत्कङ्कणपाणीभिर्वाभाभिरुपवीजितः ।

चतुर्विधमुदारान्नं मुदा सुखादु सखदे ॥ २६ ॥

हेमपर्यङ्कशय्याङ्के निषसे सुहसानने ।

विश्रान्ते तत्र गोविन्दः पादपीठमविन्दत ॥ २७ ॥

कुतस्थः कथमत्रेति षिष्टन्तं निनंसया ।

बलिच्छूलमृतेऽप्येनं वामनीकृतविग्रहम् ॥ २८ ॥

कोमलस्पर्शिना शीघ्रं स विप्रः पाणिना स्पृशन् ।

आचस्थे सस्मितं कृष्णं श्वेतयन् दन्तरोचिषा ॥ २९ ॥ (युग्मकम्)

अनन्यगो गुणस्तेऽसौ रूपञ्च नयनामृतम् ।

मन्ये परस्परस्पर्द्धिं देहे साम्राज्यमिच्छति ॥ ३० ॥

सजलाभ्रतनो ! विभ्रत् अकाले सकलाः कलाः ।

अतिचक्रमिथ क्षीणम् आचतुर्दश शीतगुम् ॥ ३१ ॥

अनन्तगुणकान्तस्य कान्तिः किन्तु महासुखम् ।

स्वर्णे सौरभमित्यस्य प्रवादस्य निदर्शनम् ॥ ३२ ॥

चापल्यं शोभते बाल्ये धैर्यं वैधुर्यसूचकम् ।

बुद्धग्रह्णो हि संसार-प्रवाते न स्थिरायते ॥ ३३ ॥

जनानां यौवने जातु विलासी नहि दृश्यति ।

नवीनस्य प्रवालस्य शोणतैव हि शोभते ॥ ३४ ॥

वलीपलितनिःसारे कृत्रिमञ्चीर्न शस्यते ।  
 नहि शुष्कसरोजस्य दत्तं मध्वपि कान्तिज्जत् ॥ १५ ॥  
 अकाले तु विलासानां जलदानाञ्च दर्शनम् ।  
 न चोपकुर्वते किञ्चित् प्रतुप्रतोद्देजयत्यलम् ॥ १६ ॥  
 वर्त्तमाना प्रवृत्तिञ्चैवर्षं गर्भंकरे चिरम् ।  
 वृद्धेर्विषयतां याति स्तुधातुरिव मानवः ॥ १७ ॥  
 धर्मसमीरसहासः प्रास्य निया तनूतरिः ।  
 संसारसागरोत्ताल-कल्लोलैर्न विहन्यते ॥ १८ ॥  
 शैशवे साधिता शिखा वर्त्तते पुरुषायुषम् ।  
 वल्लीवृत्ततरोर्वास्थे तल्लक्ष्म चिरमक्षयम् ॥ १९ ॥  
 शिष्या खलु लोकोऽयं प्राधान्यमुपगच्छति ।  
 रोचिरेव हि रत्नानाम् उपलेभ्योऽतिरिच्यते ॥ ४० ॥  
 अनुकार्यत्वमाधातुं यतेत नानुकर्त्तृताम् ।  
 राममेव हि संस्तौति नटं नास्याभिनायिनम् ॥ ४१ ॥  
 यं यं प्रार्थयते लोकः तं तं सन्दर्शयन् गुणम् ।  
 अत्यच्छुः शिष्या याति नृणामादर्शतां नरः ॥ ४२ ॥  
 उपकारी न बन्धूनां नापकारी च वैरिणाम् ।  
 स्वकार्याशक्तः परवान् शवस्योपैति तुल्यताम् ॥ ४३ ॥

तर्ज्यमानोऽपि संसत्सु प्रसादमभिलाषुकः ।

पराधोनविङ्गालोऽयं खादतुपत्कोचमूषिकम् ॥ ४४ ॥

परप्रयोजनाधीन-वृत्तिः परपदं लिहन् ।

परार्थं जागुरुकश्च शुनकः परवानपि ॥ ४५ ॥

उच्छिष्टप्रार्थिनः सिंहात् ऐहिकादन्यजन्मनि ।

स्वातन्त्र्यार्थं हतः श्वापि श्रेयान् मानुष्यपूर्वकम् ॥ ४६ ॥

स्वभीतान् प्राणिनः कुर्वन् वृत्तिमान् स्वयमर्जितैः ।

आश्रयन् गहनं दुर्गं धन्यः पुरुषकेशरी ॥ ४७ ॥

धर्मः समुदितः सोऽयं कैशोरे त्वयि वर्तते ।

उद्यत्येव हि शोभेन्दौ गुणो नापेक्षते वयः ॥ ४८ ॥

हित्वा हेतुमनर्थानाम् अविद्यामिव वैरिताम् ।

तदास्यदात् स्थितो दूरे मुक्तात्मा प्रकृतेरिव ॥ ४९ ॥

चिरशान्तमहाऽमितः मकरध्वजवृत्तिमान् ।

रामाभिलषितासक्तिः अहितीयोऽधुना भवान् ॥ ५० ॥

इत्यालप्य द्विजन्मासौ जन्मावधि यशस्विनम् ।

सुस्पर्शमस्पृशत् पाणीः शीतलेन तलेन तम् ॥ ५१ ॥

ततस्ततमहानन्दं सुचिरं रुचिरं वचः ।

स्मरन् स्मरन् रुचिर्विप्रम् अदः समदमूचिवान् ॥ ५२ ॥

तवास्वाद्य सुधास्वादां सूक्तिं युक्तिसहामिमाम् ।  
कृष्णोऽपि विशदात्मास्मि प्रक्षालितमनोमलः ॥ ५३ ॥

खगोऽपि कानने कीर्ति कीचकोऽपि प्रकूजति ।  
वक्ति यः परभावन्नः स वक्ता भक्तिभाजनम् ॥ ५४ ॥

द्विजः परभृतः स स्याद् यश्चोन्मादयति स्वनैः ।  
स्वतन्त्रः स द्विजो यस्तु तैरेव शमयत्यलम् ॥ ५५ ॥

असम्पृक्तः परो बन्धुः बलं निर्भृति रक्षकम् ।  
अनाचार्या ज्ञानदाता यथेष्टं यो हितं वदेत् ॥ ५६ ॥

अस्मिन् संसारकान्तारे शुभपादपमर्द्दिनम् ।  
वागङ्कशो निगृह्णाति मनोदन्तिनमुल्बणम् ॥ ५७ ॥

प्रतिभानुगृहीतस्य शिक्षा नोपैति योग्यताम् ।  
तपने राजति व्योम्नि नहि दीपमपेक्षते ॥ ५८ ॥

सर्वं निविशते वस्तु सूक्ष्मा सूचिरभिन्दती ।  
अतपन्ती रवेर्मूर्त्तिः प्रतिभा भासयत्यपि ॥ ५९ ॥

अनुक्तामपि सामर्थ्यात् पदवीमवगाहते ।  
प्रतिभा नरमादाय शिक्षितेव तुरङ्गमी ॥ ६० ॥

सर्वैरदृष्टसन्मूर्त्तिः अन्तरप्रतिवासिनो ।  
अश्रान्तगत्याप्यश्रान्ता प्रतिभोपैति सज्जनम् ॥ ६१ ॥

अविशन्नपि तस्त्रेषु तीक्ष्णैर्न मतितेजसा ।

भासयत्यखिलं विद्वान् भास्वानिवोदयं गतः ॥ ६२ ॥

शून्यमापद्यमानोऽपि परार्थमनिशं भ्रमन् ।

न केन स्तूयते विद्वान् शान्तमूर्त्तिस्तमोनुदः ॥ ६३ ॥

उच्चैर्वादोऽयमस्मासु क्षुद्रेषु युज्यते न ते ।

मण्डूके करिसाम्योक्तिः भङ्गीभेदेन गर्हणा ॥ ६४ ॥

हितमस्मादृशान् वक्तुम् उपस्थानं भवादृशाम् ।

आलोकनाय लोकानां भ्रमतीन्दुस्तमोपहः ॥ ६५ ॥

इत्यालिप्य व्यरंसीत् स नताननसरीरुहः ।

श्रोतुमन्यां ततो वाचं व्यग्रता-पिशुनेक्षणः ॥ ६६ ॥

ब्रुवतः स्वरमाधुर्यं विभाव्य च दृशोः श्रियम् ।

तासां वाचामहमश्च ब्राह्मणः पुनरालपत् ॥ ६७ ॥

लोकेऽस्मिन्नातिदुर्लभाः अर्थाः परिजनाश्च वा ।

गतः पुनरनावर्त्ती समयो हि सुदुर्लभः ॥ ६८ ॥

अधिका मेऽभवन्नव्दा अविदन्तो विदन्त्यदः ।

वस्तुतस्ते न वर्द्धन्ते क्षीयन्ते हि शरोरिणाम् ॥ ६९ ॥

नानाभावां विजानानः ईदृशीं जागतीं गतिम् ।

न केवलोपदेशाय देशेऽस्मिन् गतिमादिशम् ॥ ७० ॥



विदर्भाधीशितुर्धन्या कन्या कन्यासु मन्यते ।  
 व्याख्येया सा यया सम्यक् नेच्छते वागमूढशी ॥ ७१ ॥  
 नापि स्यादुपमोन्नया समानविषया हि सा ।  
 अद्वैतत्वादसामान्यात् जगत्स्त्रेषा विलक्षणा ॥ ७२ ॥  
 यच्च यदिन्द्रियग्राह्यं तत्तु, तेनैव तायते ।  
 व्यक्तीभवति वाङ्मात्रात् न रूपं सम्यगात्मनि ॥ ७३ ॥  
 आहरन्त्योः परं रूपं दृशोर्यदि कृतार्थता ।  
 तस्या एव तदा रूपं साक्षात्कृत्येति मन्यते ॥ ७४ ॥  
 अस्थानं नीयमानेव समीरेण तरङ्गिणी ।  
 नितान्तचञ्चला बाला प्रेषयामास मामसौ ॥ ७५ ॥  
 विकसन्नलिनीकान्ता सरसी च नवाङ्गना ।  
 सारस्य वयसः पातात् शान्तापि तरलायते ॥ ७६ ॥  
 सती स्वतः प्रैति पतिं स्वयोग्यं  
 मुधायते तत्र गुरूपदेशः ।  
 मन्दाकिनी शैलपतेर्निपत्य  
 ययावजस्त्रं स्वयमेव सिन्धुम् ॥ ७७ ॥  
 पादस्थे ते पत्रमपत्रपाकुला  
 ददाविदं रागनिदर्शनं मया ।  
 वल्ली विलोला नवसूनशालिनी  
 विकीर्त्य गन्धं त्रयते हि पादपम् ॥ ७८ ॥

इतूचिवानुचितमेव यदा प्रदाय  
शोणोत्पलामलकरे लिपिमास्त तूष्णीम् ।  
उच्चाशयाकुलतया गुरुशङ्कया च  
शौरिः स्म वाचयति तां ललिताक्षराङ्गाम् ॥ ७८ ॥  
इति श्रीहरिदासकृतौ रुक्मिणीहरणे  
महाकाव्ये संलापो नाम  
अष्टमः सर्गः ॥ ० ॥

— ० ० ० —



## नवमः सर्गः ।

—० ०—

स्मरसुन्दर ! स्मरणमात्रवल्लभ !  
रमणीप्रियातिरमणीयसद्गुण ! ।  
शशि-चन्द्रमः-सम-यशोऽतिविक्रम !  
हृदयाम्बरे पदयुगं निधेहि मे ॥ १ ॥

विनिवेदने गुरुषु गौरवक्षतिः  
स्वयमर्थने चपलता च घृष्टता ।  
तपया स्थितिस्तु परमात्मवञ्चना,  
वद नाथ ! किन्तु करणोयमत्र मे ॥ २ ॥

गलितत्रपामलमलभ्यलालसां  
वद मां तथापि परमाश्रयो भवान् ।  
ललना लताप्यमलमूलशालिनी  
धवमन्तरेण नहि जातु जीवति ॥ ३ ॥

विधिना तव प्रविहितं हितं हरि !  
इममंशमुज्ज्वलरुचे ! रुचीकरम् ।  
शुनको न कोऽपि हरतामनीहया  
तदहो गुहाशय ! विजागृह्णि ह्युम्त ॥ ४ ॥

पशुरस्मि हीनसदसन्मतिः किल  
 पशुपाल ! पालयतु मां तथार्थिनीम् ।  
 अशिशुः सती नहि यथा पशूपम-  
 शिशुपालपाणिवशगामिनी स्त्रिये ॥ ५ ॥

ललनाशतेन ननु नाथ ! नाथितः  
 परिहर्तुमर्हसि न मामकिञ्चनाम् ।  
 वृहतीः समेत्य सरितः पयोनिधिः  
 घनवारिविन्दुमभिविन्दते न किम् ॥ ६ ॥

पुरुषोत्तमो गुणितमः खलालसाम्  
 अबलाधमां न विगुणां विनिन्द माम् ।  
 कमते न किन्न, सरमा रमा-बलिं  
 भुवि लालसा निरवधिर्हि जन्मिनाम् ॥ ७ ॥

बहुचारचारणगणाननेरितः  
 चिरभावनारचितविश्वगीक्षितः ।  
 अनिशं दृशोरविषयं गतोऽपि सन्  
 उपकण्ठमार्पित इव प्रभासि मे ॥ ८ ॥

ननु क्लृप्ताचन्द्र ! समुदित्य नित्यशः  
 ललितेऽत्र शून्यहृदये करं किरन् ।  
 अनिनार्थिनं जनमिमं यशःसित !  
 कुमुदं प्रमोदय चिर-स्वयाचकम् ॥ ९ ॥

त्वदधीनवृत्तिरधुनात्मना शपे  
 नहि कैतवादिति भवन्तमालपम् ।  
 प्रनिधीयते जगति यत्र जीवनं  
 सुजनो न जातु किल तं हि वञ्चति ॥ १० ॥

इदमत्र रासरसिक ! स्मर स्वयम्  
 अधिकं ब्रवीमि भवतेऽहमीदृशम् ।  
 परितो हि सौरभभरे प्रसारिणि  
 सुमना मनागपि चतित नालिनम् ॥ ११ ॥

अनुरागसूत्रबलितां चलाचलां  
 सुचिराय चारुचरणान्तचारिणीम् ।  
 अपरार्थितामपरगां शुचिप्रियां  
 वनमालिकां स्वदयितामवेहि माम् ॥ १२ ॥

दमघोषसूनुवशतागमान्मम  
 मरणं वरं मरणमेव वा भवेत् ।  
 किमु कौमुदी बलति भास्वता धृता  
 मनसोऽनुकूलमिह जन्तुजीवनम् ॥ १३ ॥

यदि नो भवान् यदुपते ! घनदुःखे !  
 अपलामिमां प्रकुरुष्वे स्वचारिणीम् ।  
 अचिरप्रभैव भविता स्वहितुतः  
 क्षणमुल्लसन्थपि लयं गता पुनः ॥ १४ ॥

प्रणिशम्य कोकिनकुलस्य काकलीम्  
 अवलोक्य त्रोपचितगीतदीधितिम् ।  
 परिदृश्यसे च परिरभ्यसे न तु  
 किमनङ्गवन्न, भवतोऽङ्गसंवृतिः ॥ १५ ॥

गृहमाश्विकेयमभिसायमागता  
 भजते विवाहदिवसे कुमारिका ।  
 इदमस्ति नः किल कुलव्रतं विभो !  
 तदहो ! मयापि करणीयमादरात् ॥ १६ ॥

व्रजितास्मि तत्र समखो परश्वकः  
 परितो वृता प्रहरिभिर्धृतायुधैः ।  
 हर मां मनोहर हरे ! पराक्रमी  
 दलयन् परान् खगपतिः सुधामिव ॥ १७ ॥

स्वविचर्ष्वितेक्षुरसमुत्तमं विदुः  
 स्वयमाहृतञ्च कुसुमं परं प्रियम् ।  
 हरणं प्रसह्य परमं प्रतिग्रहात्  
 नहि विक्रमी परमुखं प्रतौक्षते ॥ १८ ॥

ननु ! बाहुजस्य मुनयोऽनुमन्वते  
 प्रसभं हृतिं गुणितया गुणिप्रिय ! ।  
 ध्रुवमेव विश्वसिति तद्भवानिदं  
 भुवनं शिशिच्चयिषुरागतः क्षिती ॥ १९ ॥

विशिखस्य पञ्चविशिखस्य पञ्चता  
 मयि सम्प्रति प्रति भवन्तमुच्चकैः ।  
 अनुपागते त्वयि तदेति निश्चिनु  
 भवितातिवैभव ! ममैव पञ्चता ॥ २० ॥

इति वाचयन् वचनकौशलादसौ  
 बहुभावभावितमुखः सतां मुखम् ।  
 अतिदूरतः प्रथमरागतः स्वतः  
 विमृशतुच्छसिति वा स्म सोदति ॥ २१ ॥

तिमिरान्तरे सपदि पूर्णदोपिकां  
 मरुमण्डले सुसरसीं गरीयसीम् ।  
 स्वयमर्थिनीं प्रथमयीवनेऽवलां  
 सशरीरनाकगमनं नृणां विदुः ॥ २२ ॥

अपि सम्बरोतुमभिलाषिणो हरेः  
 प्रविकस्वगं स्मितमभून्मुखाम्बु, जे ।  
 सुगभीरतार्गलमुदस्य हि द्रुतं  
 हृदयान्भु, खे स्फुरति भावनिर्भरः ॥ २३ ॥

अपरोक्षगामिव समीक्ष्य रुक्मिणीं  
 विह्वतोऽभवत् स लिपिलाभमात्रतः ।  
 ददती लिपिं हृदयमस्य साहरत्  
 गुणगौरवश्रवणदत्तजीवना ॥ २४ ॥

विषयं विदर्भतनयामनौषितम्  
 उररोचकार स हरिस्तदा हृदा ।  
 विजहाति किं जलधिरागतां नदीं  
 व्रततिं न वा तरुरूपेक्षते श्रिताम् ॥ २५ ॥

इति चेतसा निजमतं विवृण्वति  
 स्मितसुन्दरावनतवक्त्रमच्युते ।  
 पुनरामनद्विजनिरेष पेशलं  
 नहि बुद्धिमान् परमनो न बुध्यते ॥ २६ ॥

अलमचुरताच्युतमते ! विकल्प्य ते  
 उपपाद्यतां नृपसुताकृतार्थता ।  
 भवनान्तरे स्वयमुपेतकौमुदी  
 वद केन नाम वसनैः पिधीयते ॥ २७ ॥

परमोञ्ज्वलां विमलवर्णशालिनीं  
 नृपभोगयोग्यसुभगामतिश्रियम् ।  
 अपि रुक्मिणीं पुरमचेतनामिमां  
 प्रविदाङ्करोतु ननु चेतनान्तु ताम् ॥ २८ ॥

इयमुत्तमापि नगरी गरीयसी  
 नहि क्लृप्ता ! योग्यगृह्णीं विनाधुना ।  
 सुरसापि चारुसरसो महीयसी  
 नलिनीं विना न खलु पुष्यति श्रियम् ॥ २९ ॥



भविता च यातिचिरमर्द्धदेहिनी  
 परिचीयतां प्रथममेव सा गुणैः ।  
 असक्नन्मृदोऽपि घटिका परीक्ष्यते  
 क्रयणेऽङ्गुलीप्रहरणैश्च वारिभिः ॥ ३० ॥

सुरसेव क्लृप्ता ! वसुधातले सुधा  
 प्रियदर्शनैव परिपूर्णचन्द्रिका ।  
 ननु सा च सा च ललिताऽबला सती  
 विषयेष्वियं किमपि वस्तु वास्तवम् ॥ ३१ ॥

मुखपुष्पिका स्तनफला सुकोमला  
 गुणसौरभा च विषयोष्णवारिणी ।  
 ललिता सुवर्णललिका कुलाबला  
 रससेकतः क्रमिकपुष्टिशालिनी ॥ ३२ ॥

प्रियभाषिणी गुणवती नवा बधूः  
 भजते सुदुर्गतमपोह यं जनम् ।  
 अमरावतीं वत स सञ्चतेत चेत्  
 न तदा ततो भुवि विभाति वालिशः ॥ ३३ ॥

शततापितापि न भवेद्विरूपिका  
 मुहुराहतापि नहि भङ्गमेति वा ।  
 प्रभवे सदा शुचिरुचिः प्ररोचते  
 ललना सती च कनकस्य मालिका ॥ ३४ ॥

विदधाति वेद इव नीरसं गुरुः  
 अपि नीतिवत् सरसनौरसं सुहृत् ।  
 सरसं कलत्रमिव काव्यमुत्तमं  
 परलोक्यमैहिकमिति ह्यं क्रमात् ॥ ३५ ॥

परमुन्नयन्त्यलमधोगतं जनं  
 विषमेषु दुःखितहृदां प्रसादिनी ।  
 कुलदेवतेव कुलसम्पदां प्रसूः  
 गृहिभिः सदैव गृहिणी निषेव्यताम् ॥ ३६ ॥

भजते करी जलजिनीं जलं मथन्  
 दिवसश्रियञ्च तिमिरं हरन् हरिः ।  
 रिपुसैन्यचक्रमवजित्य रुक्मिणीं  
 सहकीर्त्तिमाहर हरे ! पतिग्वराम् ॥ ३७ ॥

लिपिमात्रतोऽस्य सुमहोत्सुकं मनः  
 वचसा ननर्त्त निपुणद्विजम्बनः ।  
 समयोपयोग्यगुणञ्च भाषितं  
 त्वरितं तनोति हृदये तडित्क्रियाम् ॥ ३८ ॥

इह मन्त्रकर्मणि भवान् पुरःसरः  
 प्रणवो भेमाद्य परमार्थवाचकः ।  
 प्रयतिष्यते भवदुदीरिताध्वनि  
 गिरमित्यमस्य हरिरन्वमोदत ॥ ३९ ॥

अथ दारुकं निभृतमाजुहाव सः

प्रथमप्रचारकृतदोषभोरुकः ।

त्वचिसार उत्खनति मारुतं स्पृशन्

अभिवृष्य गर्जति घनस्तु सारवान् ॥ ४० ॥

तमुपागतं स निदिदेश सारथिं

रथयोजने प्रचुरयोजनं गमो ।

नतपूर्वकायमथमप्युपागमत्

तदमुथ काम्यमिव पारितोषिकम् ॥ ४१ ॥

विविधैर्निजैः प्रहरणैरणक्षमैः

तुरगैश्चतुर्भिरसितैस्तरस्त्रिभिः ।

सुखभोग्यपञ्चषट्दिनप्रवर्त्तिभिः

बहुवस्तुभिश्च समलङ्कृतं नवम् ॥ ४२ ॥

प्रणमन्नरं हरिरभीष्टदेवतां

मुखजन्मना सह तथा तदाश्रया ।

प्रतिकर्म्मचारुविकसत्कलेवरः

कृतसञ्जैत्ररथमारुरोह सः ॥ ४३ ॥ ( युग्मकम् )

अथ संक्षिपन्निव दिशां कदम्बकम्

अभिवर्त्ति पत्तनमिव अरुन् सुदुः ।

समगाज्जवात् खगपतिं हसन्निव

परितर्पयन् सरथिसारथी रथः ॥ ४४ ॥

प्रथमः कविः स च पराशरात्मजः  
स्थविरः स्थिरो वदतु तं जवं कथम् ।  
भवभूतिरास्तु तु समासचिन्तने  
कियदामनेत् स तु शकुन्तलाकविः ॥ ४५ ॥

सविधस्थपार्श्वतरवः क्षणं पृथक्  
अनुवर्त्तनास्तु वनवीथयः समाः ।  
अभि दूरगाः स्वमभिधाविनो नगाः  
सुजवं रथे ददृशिरे प्रधावति ॥ ४६ ॥

प्रथमा शताङ्गमभितो वनावली  
प्रदधाव पृष्ठत इवातिरंहमा ।  
पुरतः कियद्द्वयवह्निता द्वितीयिका  
प्रयती प्रदक्षिणमिवाभ्रमत् पुनः ॥ ४७ ॥

अपरस्परप्रमिलिताः खलान्तरे  
वृत्तिभिर्वृते रथपथस्य पार्श्वयोः ।  
नवपल्लवालिविलसत्पलाशिनः  
हरिदर्शनाञ्जुघुण्णिरे सुखादिव ॥ ४८ ॥

रथवर्त्मनामुभयतो नतानताः  
शतपर्त्विंकादितृणराशयोऽसितैः ।  
कुशकाशसूननिकरास्तु पाण्डुरैः  
वसनैर्धृता इव ययुः समानताम् ॥ ४९ ॥

युगपत् सहस्रधनुषोऽन्तरे रवं  
 निशमय्य तन्निहितलोचनो जनः ।  
 अवलोकयन्नभिसुखे रथं कियत्  
 श्रुतवान् सहस्रधनुषः परन्तु तम् ॥ ५० ॥

दिवि मत्तसप्तिरपि मत्तसप्तिभिः  
 रथमुद्ब्रजन्नतिरथस्य तं रथम् ।  
 अवलोकयन् जवमलौकिकं किल  
 समनुद्ब्रवन्ननुचरो बभावि ॥ ५१ ॥

हरिदारुकी चिररथानुशीलिनी  
 जवगौरवात् प्रहृषितौ बभूवतुः ।  
 द्विजनिस्तु वेगजनितार्त्तिरच्यतत्  
 विधृताच्युतो निजपटात् पदे पदे ॥ ५२ ॥

उपदिश्यमानमयनं द्विजम्भना  
 बहुचत्वराटविनगान्तरास्थितम् ।  
 समतिव्रजन् व्रजपतिः परेद्यवि  
 स विदर्भदेशमगर्माद्भिनक्षये ॥ ५३ ॥

बहुलोकजैः कलकलैः सुदूरतः  
 परिसूचितां निविविशे पुरं हारेः ।  
 निजकार्यवार्थपरकार्यदृग्जनां  
 मकरस्तरङ्गमुखरामिवापगाम् ॥ ५४ ॥

कुशलाशिषा सुखजनिर्जनार्दनं  
परिवर्द्धयन्नुपवने निवेशयन् ।  
सममुत्सुकेन मनसास्य यातवान्  
ललनाकुलाकुलविदर्भजालयम् ॥ ५५ ॥

क्रमितुं खलक्ष्यमभिलक्षयन् हरिः  
अतनुं तनूमपि विनिङ्गुते रहः ।  
स इमं प्रवादमभजत् प्रमाणयन्  
नृपकन्यकामभिलषन् लतालयम् ॥ ५६ ॥


अथ दारुके सहरथे वह्निर्गते  
न बभूव दूरगतया स निष्क्रियः ।  
भृशया तिरोहितदृशामविद्यया  
परमात्मवन्नयनगोचरो हरिः ॥ ५७ ॥

आकर्षिणीमञ्जजनस्य सदगुणां  
निदानभूतां महदागमस्य च ।  
मुक्तः पुमान् वा प्रकृतिं वनदुरतिं  
स्वभोगयोग्यां सजलामलोकयत् ॥ ५८ ॥

असितनलिननीलो भक्तसंसक्तशीलः  
कनकरुचिदुकूलः कान्तिकान्तानुकूलः ।  
घन इव घनचञ्चद्विदुरदुद्यानमध्ये  
निविडतिमिरपुष्पाकाशकाशे चकाशे ॥ ५९ ॥

आलीनां ललितालिभिः समवयोरूपाभिरन्तःपुरे  
 योग्याकल्पविकल्पनेन मुदिताऽप्ये कान्तचिन्ताकुला ।  
 आयान्तं द्विजमन्तिकं हरिकथाभावं निधायान्तरे  
 साशङ्कञ्च सहासुखञ्च ससुखं राजात्मजालोकयत् ॥ ६० ॥

इति श्रीहरिदासकृतौ रुक्मिणीहरणे  
 महाकाव्ये कृष्णप्रयाणी नाम  
 नवमः सर्गः ॥ ०



## दशमः सर्गः ।

—••—

अथान्तिके कञ्च,किनः कथञ्चन  
सखीसभायाः सभयं जगाम सा ।  
जलभ्रमिभ्रान्तसरोजिनौगणात्  
प्रतीरमेकेव रयान्तरेरिता ॥ १ ॥

यदा पदान्तेऽस्य ननाम नाम सा  
तनूसवर्णातिसुवर्णभूषणा ।  
तदेत्यवादीत् स विदन् विदर्भजे !  
प्रसद्यतामद्य शुभं शुभे ! तव ॥ २ ॥

ददर्श विप्रोऽथ गभीरचिन्तया  
नृपात्मजाया मलिनं किलाननम् ।  
तनोति चिन्तान्तरगापि सन्ततं  
दृशोर्ललाटे लपने च लक्षणम् ॥ ३ ॥

विशालशङ्कादहनस्य नीरस-  
हृदिन्धनं सन्दहतो निरन्तरम् ।  
उदौर्णवाष्पेण मलीमसाननां  
हसन्नवोचन्नपनन्दिनीं द्विजः ॥ ४ ॥



मनोरथस्ते सरथः समागतः  
 बधूपुरोद्यानतलेऽत्र विद्यते ।  
 लिपिर्वयस्यैव विशुद्धवर्णिका  
 निकामकामं कुरुतेतरां प्रभुम् ॥ ५ ॥

जगन्ति तावन्ति भवन्ति सन्ति च  
 विशन्ति वाञ्छित्य युगे युगेऽपि यम् ।  
 मयाऽनयास्मिन् दयया त्वदीयया  
 कृतं कृतार्थं नयनं तदीक्षया ॥ ६ ॥

अदारयिष्यत् कुलिशं यदि क्षितिं  
 महामहेन्द्रो यदि वाऽप्लविष्यत ।  
 तदाऽभविष्यच्चकिता तथा न सा  
 विशृण्वतो विप्रवचो यथाऽभवत् ॥ ७ ॥

तमागतं विप्रमवेक्ष्य दूरतः  
 शनैश्चतस्रश्चतुराः किलालयः ।  
 अनुहृतास्तन्निखिलं न्यशीशमन्  
 किशोरकाले सुलभं हि कीतुकम् ॥ ८ ॥

धिनोतु पद्मापतिरेष पद्मिनीं  
 ततः स कामः फलतात् सुखेन वाम् ।  
 जहातु वृष्टिं भुवि शस्यदां घनः  
 वदन्निदं प्रास्थित सुस्थधीर्हिजः ॥ ९ ॥

स्वयं निशम्यापि चिरामविप्रतः  
 प्रियाप्रयाणं निरण्ययि नो तथा ।  
 न सन्भवा सम्पदपि प्रतीयते  
 प्रतीयते त्वापदसन्भवापि हि ॥ १० ॥

अये ! सरस्वन्तमियं तरङ्गिणी  
 चलन्त्यधिन्त्रान्तरया पुरोमुखी ।  
 न जन्मभूजातलताः प्रतीक्षते  
 किमु प्रमुक्ता प्रथमात् कृतज्ञता ॥ ११ ॥

विना मृणालीमलिना सरोजिनी  
 विहाय सन्ध्यां शशिना च शर्वरी ।  
 चिरानुगत्यं प्रतिहत्य युज्यते  
 कृतज्ञताऽस्माज्जगती गतैव किम् ॥ १२ ॥

विलक्षणं प्राप्य सुखार्णवं नवं  
 कथं कथां नः सदृशां स्मरेः स्वतः ।  
 न किञ्चिदस्मादपरं चतामहे  
 सुनीरसा नः सरसा स्मरिष्यसि ॥ १३ ॥

चिराय युक्तैधि मनोहरि हरौ  
 घनं घनाङ्गे चपला पलायताम् ।  
 नरेन्द्रपुत्राश्विर्क दधत्यदः  
 समुत्तमन्ती मुखमालिरालपत् ॥ १४ ॥

निशम्य सम्यग्वचनं सखीरितं  
स्मितानना राजसुताऽवदत् पुनः ।  
न कामिनी काचिदिहास्यमूढशी  
न या प्रियप्रेमगिरा प्रहृष्यति ॥ १५ ॥

विदिग्दिगन्तश्रुतकीर्त्तिमालया  
विनिर्भ्रंते मन्मंविदस्मि न स्वयम् ।  
विलक्ष्यतामेष विलक्ष्यो विधुः  
रुचिर्यदि स्याद्भवतीभिरादरात् ॥ १६ ॥

करोत्यभिन्नात्मजनस्तु यां क्रियां  
स्वयं कृता सेति मतं मनस्विनाम् ।  
तरौ कपालं यदि युज्यते, ततः  
घटेत नो किं घटयुक्तिरन्तिके ! ॥ १७ ॥

अगोचरो मादृशचेतसामपि  
भवेन्ममार्थीति यथार्थमेव न ।  
प्रवर्षुको वारिधरः सुदुर्लभः  
पदे पदे क्षेत्रमसुष्य तु स्थितम् ॥ १८ ॥

विलोलमासामवलोकनेच्छया  
हरेः पुरोऽभूदधुना निदेशतः ।  
ननर्त्तं चित्तं मदमत्तमुल्लसत्  
मनोऽनुकूलं वचनं किलामृतम् ॥ १९ ॥

असौ नवालापल्लामलालसा  
 ततः सखीसन्ततिराततोत्सवा ।  
 उपाभरत् संसरणाय पूरुषं  
 कृतप्रयत्ना प्रकृतिः शनैरिव ॥ २० ॥

सुदूरयालोकमरीचिमालया  
 तरोस्तमिस्रे तलिनीकृते तले ।  
 यमस्वसुर्नीलमिवोत्पलं जले  
 उपेत्य कृष्णं ददृशुर्मृगीदृशः ॥ २१ ॥

समाङ्गमङ्गेन निजेन जोषकं  
 परेक्षणाशङ्कितयेव गोपयन् ।  
 अधस्तरोर्बालहरिस्तृषातुरः  
 व्यपेक्षमाणो हरिणीमिवावसत् ॥ २२ ॥

विलोक्य नालं हरिमालयोऽभवन्  
 द्रुतं किलालापकृतौ स्मराकुलाः ।  
 विलालयत्येव महोज्ज्वलोऽबलां  
 हविर्न शीनं हि कृशानुसंस्तुतम् ॥ २३ ॥

इमासु धृष्टासु न कापि रुक्मिणी  
 सुधीरभावा स्वयमागतासु सा ।  
 अलिं किलोपति लता न, तां तु सः  
 मुरद्विषेदं निरचायि चेतसा ॥ २४ ॥

अथोदितेऽर्द्धे प्रथमे सखीगणैः  
 परार्द्धमाह स्रस वक्रया गिरा ।  
 सरोजिनीं यः सरसाञ्च कामिनीं  
 न चेत्तते वक्ति, हतेन्द्रियो हि सः ॥ २५ ॥

तरोस्तले किन्नु भवान् स माधवः  
 वदस्व विद्वन् ! शुभमागतं तव ? ।  
 स्फुटत्वशोकं ननु माधवोऽस्मि चेत्  
 शुभागताहः शुभमागतं मम ॥ २६ ॥

विभासि रूपेण नवीननीरदः  
 स्थिरायतां सा चपला चिरं त्वयि ।  
 द्रुतं निशान्तं विशतातिकोमलाः  
 उपैति वर्षं स्तिमिता भविष्यद्य ॥ २७ ॥

तव प्रिया नः प्रजिह्वाय रुक्मिणो  
 क्लृप्तं तदस्मासु गिरा न युज्यते ।  
 न रुक्मिणो हीरकिणी च वाधिपा  
 सखीषु क्लृप्त्यादधिकं हि गौरवम् ॥ २८ ॥

उदीर्यसे त्वं नरपुङ्गवो जनेः  
 जुषस्व पन्थानमृजुं तदत्र भोः ।  
 तिरन्तरायं व्रजत स्थलान्तरं  
 वृहद्विषाणाहतिभीतिरस्ति चेत् ॥ २९ ॥

इहोदितः केनचनाप्यनाकृतः  
विविक्तगञ्च त्वमती मलिङ्गुचः ।  
स एष मासस्तु मलिङ्गुचाभिधः  
स्वयं पतत्येव विविक्तगोऽपि न ॥ ३० ॥

सभाजनार्थं मसुपागता वयं  
कथ त्वया क्रूरधियावधीरिताः ।  
तदा वह्निर्देशसभागृहान् विना  
किमत्र मामागमतैकलं रहः ॥ ३१ ॥

नरेन्द्रपुत्रीमविदन्निदन्तया  
प्रतारयन्नः स्वधिया प्रतारितः ।  
स्तनोऽस्ति केशोऽस्ति, रमाकृतिर्हि सा  
न चाधिकाङ्गी, किमु वेद्यमस्ति मे ॥ ३२ ॥

विधीयते किं खलता पदे पदे  
प्रपद्यतामद्य सदर्थकं पदम् ।  
विधातुमर्हः खलतामजोऽपि न  
न चास्ति भाषासु निरर्थकं पदम् ॥ ३३ ॥

वचःप्रयोगे तव दक्षता मुखे  
इतः स्फुरत्यन्तरसारता न किम् ।  
मखात् पुरो यद्युररोकरोमि तां  
परन्तु चेदिच्छति वः सखी हि माम् ॥ ३४ ॥

उपेत यामः कथयाम रुक्मिणीं  
हरिः परेषां विवरानुवृत्तिमान् ।  
अये ! किशोरीः सुदृशो भवादृशीः  
विलोकयन् को विवरं नहीहते ॥ ३५ ॥

प्रियं प्रियावाचिकमाचिकोषुणा  
जिताञ्च तां वीक्ष्य मधुद्विषोदितम् ।  
कदाचिदर्थं प्रकृतं कृताग्रहं  
न हेलया सत्पुरुषो जहाति हि ॥ ३६ ॥

सहासमाद्यार्द्धमवोचदचुतः  
परा प्रगल्भा च परार्द्धमालपत् ।  
विभाति वामास्त्रधिका हि चातुरी  
तरीरुस्यञ्चलता लताकुले ॥ ३७ ॥

सखी सुखं वः कुसुमेषु वृत्तिभाक्  
भुनक्ति किंवा विधुलालसा च सा ।  
न साऽलिनी यत् कुसुमेषु वर्त्ततां  
कुमुदती यन्न विधुञ्च याचताम् ॥ ३८ ॥

समन्ततः सन्ततमेव सद्गुणा  
निशम्यते सा किमु तस्यगित्यलम् ।  
सखी सतैले लिखिताऽसितोपले  
सुवर्णलेखेव भवेद्भवत्यहो ॥ ३९ ॥

द्विजैर्वयस्या कियतो नु मादृशान्  
 न्यमन्त्रयत् पारतरीव नाविकैः ।  
 अलीककोलाहललाभलोभतः  
 हरीननेकानिह सा समग्रहीत् ॥ ४० ॥

समीरलोलं कुसुमं क्लृतेङ्गितं  
 पतन् पतत्येव बह्वनि षट्पदः ।  
 बह्वन्यथैकार्यमुपेत्य लिप्सते  
 न षट्पदोऽसौ तु चतुष्पदो ध्रुवम् ॥ ४१ ॥

मधुव्रतेभ्यो ददते न चेन्मधु  
 स्फुटान्ति पुष्पाणि कथं तदा मुधा ।  
 करीतुमन्धङ्करणं निजं रजः  
 दुराशमृङ्गस्य दृशोः स्फुटन्ति हि ॥ ४२ ॥

सरागपुष्पात्सुमनोमुखं पिवन्  
 रसान्तरोऽन्धोऽपि वरं प्रसूनलिट् ।  
 विहीनमूर्त्तर्मनसः क्षमेत कः  
 मुखं प्रपातुं ननु गोपबालक ! ॥ ४३ ॥

अतीव ते दर्शनशक्तिशालिता  
 विलोक्यते पण्डितमानिता तु न ।  
 न गोपरागैरहमन्धतां गता  
 नवा गवालापकलासुपेशला ॥ ४४ ॥



तड्विस्रतेव प्रभया प्रभाससे  
 घनेऽन्धकारेऽत्र भवाङ्गुगोपिका ।  
 तदत्र वृन्दावनशाहले नवे  
 चरेच्छया भद्र ! भवामि गोपिका ॥ ४५ ॥

द्रुहैकरम्भोपरि किञ्चिदुन्नतं  
 किमङ्गतं राजति मोचिकायुगम् ।  
 नवानराणां खलु मोचया कियत्  
 फलं फलेनैव विपाकचारुणा ॥ ४६ ॥

करं किरत्येव निशाकरः स्वयं  
 स्ववीक्षणोद्गासिकुमुदतीं प्रति ।  
 अतः शशाङ्कः सुचिरं कलङ्कितः  
 विधुन्तुदस्तं असते च भूयसा ॥ ४७ ॥

न धीरता धृष्टतयाऽनया हरेः  
 अभाजि भार्यासमभाविकेलिषु ।  
 पुरःसरोक्त्य यतीः सरिहरां  
 प्रगृह्य कुल्या जलधिर्न निन्द्यते ॥ ४८ ॥

स्यृशन् प्रसूनं छदनं समीरणः  
 जहाति नो वा कुमुदं विधुस्तृणम् ।  
 न शैवलं वापि सरोजमर्थ्यमा  
 भवन्ति भून्ना हि समाः सहायनाः ॥ ४९ ॥

प्रियावयस्यास्त्रपि यो न चाटुक्तत्  
न कौशलं तस्य कलासु किञ्चन ।  
न पद्ममाध्वोकमलिः पिवन् यदि  
धुनोति पत्रं ननु पङ्कजेव सः ॥ ५० ॥

सकेलिसंलापविलासहासतः  
यथार्थमर्थं विरतोऽर्थयन् हरिः ।  
नवं रसं सारसिनीश्रितं जहत्  
कलङ्कितं पङ्कलवैः क इच्छति ॥ ५१ ॥

प्रियां जिहीर्षन् बहुरक्षिरक्षितां  
अथो जिष्टक्षन् सुपथं निरापदम् ।  
विशङ्कमानो विपदं पदे पदे  
सखीः प्रियाया इदमम्बयुङ्क्त सः ॥ ५२ ॥

सरोजशोभा विमला न शीतला  
शशाङ्ककान्तिसुहिना न निर्मला ।  
चिरं निरङ्गा नितराञ्च शीतला  
प्रलोभनीयैव पतिम्बराऽवला ॥ ५३ ॥

स्वयम्बरां वोह्य वराङ्गनां गुणैः  
निजैर्मनीहारिसुधामुधाकरीम् ।  
समस्तरत्नं परयत्नमार्जितं  
चिरं प्रतस्थे गिरिकन्दरान्तरे ॥ ५४ ॥

जनाननोद्गीतगुणामृतं पिवन्  
 यदीदृशं संहृषितोऽस्मि दूरतः ।  
 कियन्न जानेऽथ समक्षवर्तिनी  
 विलासिनो मे प्रमदं विधास्यति ॥ ५५ ॥

परिश्रुताभिर्गुणवीचिवीथिभिः  
 प्रमाथिनोभिर्बलवन्मनोधृतैः ।  
 पुरीमिमामानयिषि क्षतस्थितिः  
 परिप्लुतो भूमिरुहस्तटीमिव ॥ ५६ ॥

प्रमथ्यमानादुदगात् सुधाम्बुधैः  
 निखायमानादपि रत्नमाकरात् ।  
 उपैति हन्त स्वयमेव मामियं  
 अमं सुदैवं समपेक्षते हि न ॥ ५७ ॥

बिभेमि नो भीमभटाबलेर्बलात्  
 नवा विशङ्के छलनञ्च मानिनाम् ।  
 अनेकजम्भार्जितसत्क्रियावशात्  
 भवेदियं लोचनगोचरो यदि ॥ ५८ ॥

विनिघ्नतारीन् महती मनस्विनी  
 स्वमोजसा हारयितुं मयादिशत् ।  
 स्वयं निरस्यंस्तिमिरं तमोनुदः  
 नतो हि लोकैर्दिवसत्रियं अयन् ॥ ५९ ॥

तदम्बिकायाः क्व नु सद्म विद्यते ?  
 कुतः कदा याति पुरा च रुक्मिणी ? ।  
 उपेत्य यादःपतिमीप्सया मणेः  
 न याति मानो यदि लाभ एव सः ॥ ६० ॥

मनोऽनुकूलं लपितं हरेरिदं  
 निपीय हृत्सारसभासमुज्ज्वलाम् ।  
 निवेशयन्त्या वदने स्मितच्छलात्  
 कयाचनावाचि वचस्तदीप्सितम् ॥ ६१ ॥

गुणैर्जगन्मोहन ! भीरुवल्लभ !  
 सखीगुणैस्ते सुखमेतदद्भुतम् ।  
 प्रसादमिन्दोर्भुवनैकानन्दिनः  
 तनोति खद्योततनुद्युतिः किमु ॥ ६२ ॥

सुहृत् प्रियप्रेमकथासु, सज्जनः  
 सदा सदालापकलासु केशव ! ।  
 क्रियावकाशेषु गुरुः, सयौवना  
 बधूर्भवन्तं शयनेषु चेप्सति ॥ ६३ ॥

शिश्निषुस्त्वां गुरुमन्तकं रिपुः,  
 शिशुं स्वपूर्वीं जन, आर्त्तिमान् बलम् ।  
 मुनिः परं ब्रह्म, मनोजमङ्गना  
 श्यतीयन्तु पुराणगायिका ॥ ६४ ॥

सदा भवन्तं शशिनञ्च पर्वणः  
जगज्जगोऽयं निरपेक्षमिच्छति ।  
सुदुर्जयाहन्तुरजन्तुयौवनात्  
कुतोऽवला त्वां चकिता चतेत न ? ॥ ६५ ॥

बधूः प्रियं प्रायग एव वालिशं  
स्वनिर्भरोपेत्य चिरं विषीदति ।  
प्रतानिनी स्थाणुमुपाश्रिता लता  
निजाङ्गमङ्गेन विधृत्य वर्द्धते ॥ ६६ ॥

चिरं कुमारी भवने भवत्वसौ  
दधातु वैधेयकरे करन्तु न ।  
सरित् सरस्वन्तमनाप्य शृणुतु  
वरं पदध्यामपि मा मरुं गमः ॥ ६७ ॥

प्रियां न भर्ता यदि भर्त्समीशिता  
निवर्त्ततां ग्राहयितुं करं पुरः ।  
न चेदशस्त्राङ्घ्रिनिधातुमात्मनि  
किमग्रहीष्यत्तटिनीं तदाम्बुधिः ॥ ६८ ॥

रसेऽमृतम्, चक्षुषि चन्दनाञ्जमम्,  
सुधा च वाचि, त्वचि दक्षिणानिलः ।  
घनीकृतं शर्म च मानसेऽमले  
परस्परं राजति जम्पतिद्वयम् ॥ ६९ ॥

अट्टमसृष्टमपृक्तसम्भवं  
 विलक्षणाकारमिदं विदेशगम् ।  
 परस्परं पाणिनिपीडनात् परं  
 अनैकमैक्यं व्रजतीत्यहो विधिः ॥ ७० ॥

स्वयं पतन्तीं स्वकरे सखोमिमां  
 कृपानिधे ! नः कृपणामुपाश्रय ।  
 विलोलवल्लीं विटपावलम्बिनीं  
 कसत्प्रसूनां विटपी जहाति किम् ॥ ७१ ॥

यथा प्रियप्रेमपरा स्वयम्बरा  
 वराङ्गनान्या ललितापि नो तथा ।  
 यथा निदाघं प्रणिहन्ति दक्षिणः  
 तथा जलाद्राजनितोऽपि नानिलः ॥ ७२ ॥

विशाललावण्यजला मुखाम्बुजा  
 समुद्भवद्यौवनपूरशालिनी ।  
 कुचोर्भ्रिका मुख्यमहोद्भृदुद्भवा  
 सुदक्षिणा दृक्शफरो सखीसरित् ॥ ७३ ॥

अनन्तमक्षुब्धमगाधमव्ययम्  
 अलङ्घनीयं कमलावलम्बितम् ।  
 स्वमन्यकेभ्योऽप्यमृतप्रदायिनं  
 सशङ्कं कृष्णनिधिं वियासति ॥ ७४ ॥

सहोदरात्यादरदित्सितापि सा  
 न चेदिनाथं यदुनाथ ! नाथति ।  
 विना न वेदेन हि धर्मसंहिता  
 समाहितार्था पशुशास्त्रमृच्छति ॥ ७५ ॥

सुपक्करभ्रामिव स प्लवङ्गमः  
 इमां समायादभिलाषुकः सखीम् ।  
 यतिथ्यतेऽप्येष नितान्तमन्ततः  
 न चानभिज्ञे निजयोग्यताज्ञता ॥ ७६ ॥

असौ तु पूर्वेण नवां वनीमिमां  
 तदम्बिकामन्दिरमौलिरीक्ष्यते ।  
 मणित्विषा यत्र प्रदीपविभ्रमं  
 विधाय चूडा नव सञ्चकासते ॥ ७७ ॥

आलिः सहालिरमुना चलितार्चनान्ते  
 सायन्तने बलिबलैः सुमहे पथा श्वः ।  
 सौदामिनीमिव घनो घनलोकमध्यात्  
 अङ्गं नयन् हर हरे ! तिलकाङ्कितान्ताम् ॥ ७८ ॥

शशी शशकलङ्कितः सपपचीयते चासिते  
 जलप्रकृतिपङ्कजं शिशिरलुप्तसर्वप्रभम् ।  
 कलङ्करहितं समं प्रकृतिचेति शश्वत्प्रभं  
 प्रतुष्यति विलोकयन् परमभीरुरत्नं भवान् ॥ ७९ ॥

कामं कामाभिलापात् सुरसरसगिरः कर्णमस्याङ्गनास्ताः  
 स्वान्तं तान्तं नितान्तं नयनमतरलं कान्तितञ्जाहरन्धः ।  
 आकर्ष्योत्कर्णमन्तःसरणि घनरवं मन्दगस्यन्दनस्य  
 क्लान्त्यायासुः परेषामवगतिविहितोत्कण्ठमस्योपकण्ठात् ॥ ८० ॥

इति श्रीहरिदासकृतौ कृष्णगीहरणे महाकाव्ये  
 सखीसंलापो नाम दशमः सर्गः ॥ ० ॥





## एकादशः सर्गः ।



आनन्दकन्दलनिरस्तसमस्तचेष्टं  
नानानिनादमधुरीकृतवेणुनादम् ।  
सप्तस्वरश्रितविकस्वरागरम्यम्  
उच्चैरुदञ्चदचिरादविगीतगीतम् ॥ १ ॥

अस्पष्टवर्णनिकरैरविनिश्चितार्थैः  
कोलाहलैर्विकलितश्रवणैर्विशालैः ।  
लोकाकुलीकृतमदो नगरं गरीयः  
चञ्चत्तरङ्गमुखरं जलधिं जिगाय ॥ २ ॥

वाद्यं प्रवादयितुमुद्यति वाद्यकारे  
निःश्रणिकं तमनुधावति सार्थसार्थे ।  
संवस्यमानवसनं शिशुको जनन्या  
मुञ्चन्नरं निरसरत् करदत्ततालम् ॥ ३ ॥

सौधाङ्गने चरति चारुकलाकलापे  
आकल्पकल्पितरुचामबलावलीनाम् ।  
यूनां पणायितुमिबोत्कलिकां चिराय  
रूपापणः समजनि स्वमनोऽनुरूपः ॥ ४ ॥

दौपावलोविनिहतं तलिनं तमिस्त्रं  
निघ्नन्निशामिव दिनं विदधत् खधूपः ।  
स्त्रोपुंसयोः पुरसदोः प्रमदप्रवाहैः  
सत्रोच्चकैरभिपतन् चपलेव रेजि ॥ ५ ॥

बालान् विलोलललितान् वृद्धती बुभुक्षा  
यूनः सुवेशरुचिरान् सुरसान् रिरंसा ।  
प्रौढानवश्यकरणीयपरान् चिकीर्षा  
जीनांश्चकर्ष च यथासमयं सुषुप्सा ॥ ६ ॥

तस्मिन्निशोथपिशुनो घनसान्द्रमन्द्रः  
साकं तदुत्सवमहालहरीविरत्या ।  
शङ्खस्वनः समभवत् स्वपदाद्दिनिद्रान्  
उत्यापयन्नपि च जागरयन् प्रसुप्तान् ॥ ७ ॥

तत्राङ्गने युवतिराजिविराजितायाः  
कुन्देन्दुसुन्दरतमस्मितपूर्वमेकः ।  
दृष्टिं विवर्त्तिशफरीस्फुरिताञ्जलोलां  
भ्रूविम्ब्रमादलभत प्रणयी प्रियायाः ॥ ८ ॥

स्त्रैरस्वनं मशकसारणकैतवेन  
निर्भ्राय हर्भ्रप्रगमिनीं विमुखीमखिन्नाम् ।  
बद्धाञ्जलिः परममञ्जलताविलासां  
कान्तां न्यवीविददरं रतिदैन्यमन्यः ॥ ९ ॥

धीरोऽपि सम्मुखगतां दयितामधीरः  
 साङ्गोऽपि कान्तिविभवैः प्रचरन्ननङ्गः ।  
 दक्षेण दक्षिणतमामपि कोऽपि वामां  
 दोषणा सट्टणनयनः प्रजहार पुष्यैः ॥ १० ॥

फुल्लत्महासलपनं चपलाक्षिपद्मं  
 नीचैः सखीः प्रियगुणं चिरमामनन्तीम् ।  
 चेलाञ्चलं निभृतमेत्य विह्वल्य कश्चित्  
 निश्चिन्वतीं स्वमलमप्रतिभामकार्षीत् ॥ ११ ॥

स्तम्बाङ्गसङ्गतमथो दधतीं स्वमङ्गं  
 वृक्षाङ्गलग्नलतिकामिव कोऽपि कान्ताम् ।  
 दीपादधः स्थितवतीं विरलान्धकारि  
 तूष्णीमवोचदुचितं स्तनदत्तहस्तः ॥ १२ ॥

कश्चित् प्रियां विजनवृत्तिमिदं ललाप  
 मुग्धे ! स्वयं प्रमनुतामयमुत्सवः कः ।  
 शय्याऽङ्गनं मनितगीतिरलङ्कृतीनां  
 वाद्यञ्च नो हि नटनं सुमहान् महोऽयम् ॥ १३ ॥

विस्रब्धमालिलपितामृतमापिवन्त्याः  
 मन्दागतप्रियगृहीतकराम्बुजायाः ।  
 सम्भ्रान्तिजातपुलकं भयविह्वलत्वं  
 निर्वर्ण्यं तं परिणतं महति प्रमोदे ॥ १४ ॥

तीर्थत्रिकीं मधुरतां प्रयती स्मरन्ती  
 पञ्चादुपेतपतिना पिहितद्विनेत्रा ।  
 खैरं शनैश्च करमस्य करेण धृत्वा  
 जानत्यजीहमदमुं व्यहसीत् स्वयञ्च ॥ १५ ॥

खां वल्लभामिति बलादुपगूह्य मुह्यन्  
 नैषेत्यवेत्य च पलायत परोऽरमारात् ।  
 वल्लीव विस्किरविधूतदला वयस्या-  
 चेलाञ्चलं धृतवती युवतिश्चकम्पे ॥ १६ ॥

संलापलोलमनसामबलावलीनां  
 पश्चाच्छनैरभिगृहं दयितां व्रजन्तीम् ।  
 पार्श्वान्नटन्निव नटः सुपटुः समेत्य  
 गण्ड चुचुम्ब चलकुण्डलतुल्यवर्णे ॥ १७ ॥

उत्क्रम्य मोदविमनीकृतलोकसार्थान्  
 प्राङ्मेलनाद्युवजनाः प्रमदादमाथ्यन् ।  
 आरम्भतोऽतिवृहत्तः पुर एव वीजं  
 पूर्वं हि पूजनविधेरधिवासकर्म ॥ १८ ॥

पूर्वश्रमस्मृतिचलत्तनवो नवीढाः  
 नात्युत्सुकाः सकुतुकास्त्रपिताः किशोर्थः ।  
 आनन्दनान्धितधियश्च परास्तरुण्यः  
 मन्दं सखेलनमरश्च ययुर्गहाणि ॥ १९ ॥

आजन्मयोगपरिशीलनया मुनीनां  
 नो योगबुद्धिरुदगात् कियती जड़ानाम् ।  
 सन्त्यज्य हन्त भगवत् किमुदाररत्नं  
 शश्वत् सुखं प्रभवतीन्द्रियवृत्तिरोधात् ॥ २० ॥

संसारसाररससिन्धुषु यद्यमक्षान्  
 वैराग्यमार्गमृषयो न तदाऽगमिष्यन् ।  
 द्राक्षारसं रसयितुं रसवित् समर्थः  
 चिञ्चां किमर्थयति कश्चन वालिशोऽपि ॥ २१ ॥

रत्नान्ययत्नसुलभानुपलिप्ससे चेत्  
 किं दूरतो मृगयतां तरुण ! स्वगिहे ।  
 सन्ताप नीलमणि-शिवधि-चन्द्रकान्ताः  
 कान्ते क्षणस्तनयुगाननकैतवेन ॥ २२ ॥

कान्तं विलासललितं शयने शयानं  
 धीष्णावगूरुणवतीं विनिवर्त्तमानाम् ।  
 चापूर्य्य सस्मितमुखीभिरतीव खिन्नां  
 वाद्यात् सखीभिरररं निगङ्गेन रुद्धम् ॥ २३ ॥

उत्थाय भित्तितनुलग्नतनूरनूनं  
 श्लिष्टा प्रियेण चकितैव विजाङ्गलीना ।  
 बालाकुलाऽननुगुणा भुवि जोषमास्त  
 किं स्विद्दीत कलिका मधु षट्पदाय ॥ २४ ॥

नीतेऽवगुण्ठनपटे मुदिताच्चियुग्मा  
निंस्तेऽधरे नतमुखी, रुदती समुक्ता ।  
आलिङ्गिते वपुषि सङ्गचिता च कान्तम्  
अध्यापयन्तमिव मूढमतिस्तताप ॥ २५ ॥

तन्वन्तमन्तिकगतं पृथुबाहुपाशं  
अद्रष्टुमिष्टमलमुद्यतदण्डभीमम् ।  
कार्थ्यानुसारकृतदुःखसुखं दिधीर्षुं  
कान्तं कृतान्तमिव पश्यति बालवामा ॥ २६ ॥

संश्यानदेहलतिकामणुलब्धशिञ्जां  
हारोपमां भुजयुगेन गलावलम्बीम् ।  
अङ्गेन सस्मितमुखीं शयनं वहन्तम्  
अत्रापयद्दहिरमुं हसितं सखीनाम् ॥ २७ ॥

चोचुम्बमानवदना दयितं चूचुम्ब  
सासज्यमानकरणा च मनाक् ससञ्ज ।  
उत्साहिनां किमपि सिध्यति न प्रयत्नात्  
सम्भर्दितात् सुरभिरेत्यपि कर्णिकारात् ॥ २८ ॥

चेलं हरन्तमखिलं पुलकाञ्चिताङ्गी  
रन्तारमन्तरगतं निसिषेध नैषा ।  
कालं कियन्तमबले खलु भीतिलज्जे  
भावेन भीषणभटेन नियोद्धुमर्हे ? ॥ २९ ॥

रोमाञ्चसञ्चिततनू रमणं वसन्तं  
 पुष्पात्कदम्बकलिकेव नवीनभृङ्गम् ।  
 मन्दं शिरो विधुनती विनिवारयन्ती  
 सञ्जातयोगहृषिता क्रमशः पुफुल्ल ॥ ३० ॥

पश्यन् गवाक्षविवरादनयोर्विलासम्  
 आलीगणो विकृतिमाप नितान्तमन्तः ।  
 चिञ्चा परेण हि परं परिपिष्यमाणा  
 प्रादुष्करोति परकीयमुखे जलानि ॥ ३१ ॥

सख्यो महाहवपदे सति सन्धिवन्धे  
 गाढोत्तमवात् प्रथमदौक्षितयोः सवेऽस्मिन् ।  
 आरिप्सिते सुमनसः खलु दक्षिणार्थम्  
 आकीर्त्यैर्धैर्यविधुराः स्वसवाय जग्मुः ॥ ३२ ॥

उत्कर्णमुत्कमनसो मनसि स्थितस्य  
 नृत्यत् स्वकीयगमनेन विशालनृत्यम् ।  
 कर्णे स्वनूपुरयुगेन च शिञ्चितानि  
 पतुर्वितीर्थे भवने समगात् किशोरी ॥ ३३ ॥

आमस्तकात् स्तनयुगावधिवर्त्तिचेलात्  
 अन्तःस्मितां निजमुखाम् जःमापिवन्तीम् ।  
 धन्विल्लफुल्लसुमनोरभलोभनीयां  
 द्रागुत्थितः प्रियतमो दृढमालिलिङ्ग ॥ ३४ ॥

उच्चस्वरा काममधरन्तु तदेकमस्याः  
 संश्लिथ गाढमसक्तत् सक्तदेव तच्च ।  
 आसाद्य दुर्लभमिदं समचिन्ति तेन  
 नो संख्यया विनिमयोऽपि तु तारतम्यात् ॥ ३५ ॥

श्रीत्कारभिन्नदशनच्छददंशनापि  
 निष्प्रषिणापि कुचकोरकयोर्नितान्तम् ।  
 प्राणप्रियेण विदधेऽङ्गुतशर्म तस्याः  
 धन्यो मनोजमहिमा हि महान् विचित्रः ॥ ३६ ॥

नीवीं प्रिये सपदि मुञ्चति चञ्चलाक्षी  
 रोमाञ्चकञ्चुकितदेहलता विलीला ।  
 मामेतुवाच मनसातुररीचकार  
 चेलं चकर्ष च करेण मुमोच चाल्पम् ॥ ३७ ॥

आच्छिद्य प्रच्छदपटे निहिते धरण्यां  
 पर्याकुला सपदि पर्युत्तदयदा सा ।  
 तस्याः प्रहस्य करियुग्मकरो सकुम्भौ  
 रेजे तदोरुयुगलं सनितम्बविम्बम् ॥ ३८ ॥

दूरे प्रहाय निजमंशुकमेष तस्याः  
 अंसद्वयोपरिगतेन करद्वयेन ।  
 आच्छाद्य चारुचुचुके परिरभ्य पश्चात्  
 गण्डे प्रचुम्ब्य च कियत् पटकर्म चक्रौ ॥ ३९ ॥



सद्यस्त्रपां विजहती प्रजहार कान्तम्  
 आस्रत्य वक्षसि कुचद्वितयेन भूयः ।  
 नव्योदये सति वृहत्तरुणीहरिण्योः  
 कण्डयनं कुचविषाणयुगे हि दृष्टम् ॥ ४० ॥

अन्योन्यमाचक्षुषतुः सुभृशं तथेमौ  
 अन्योन्ययोर्विविशतुर्नितरां यथोरः ।  
 एकं ह्यस्य खलु तत्र तयोर्विरोधि  
 हन्त स्ववस्त्वपि भवेत् क्वचिदन्तरायः ॥ ४१ ॥

पादाग्रयोरधरयोररसोश्च दोषोः  
 संयोगमद्भुततमं क्रमशो विलोक्य ।  
 केलीकलाऽभिनवदीक्षितयोररोदीत्  
 खेदच्छलादिव वियोजितपृष्ठयुग्मम् ॥ ४२ ॥

विम्बाधरौ परिपिवन् विदलन्नरोजौ  
 पादौ दधञ्च युगपत् प्रपदहयेन ।  
 तस्याश्चलाचलतनुः स रिरंसमानः  
 स्तब्धं पिवन्तमलिनं नलिनीं जहास ॥ ४३ ॥

निघ्नन्मनोजजवनानिलचञ्चलायां  
 वामाद्यपूरसरिति स्तनसैकतायाम् ।  
 उद्दण्डनायकतनूतरणिः सवेगं  
 शश्वन्मुहुश्च निममञ्ज समुन्ममञ्ज ॥ ४४ ॥

वैचित्र्यमत्र रतनर्म्भणि यीवतस्य  
 वेशे गृहे च शयने परसम्भृतौ च ।  
 या सप्तमौ भवति या च महाष्टमोह  
 ताभ्यां महाय तु महानवमौ चिराय ॥ ४५ ॥

अश्रन्तमुज्ज्वलरुचिं रुचिरं युवानं  
 नाथं विलोकितवती युवतिः सहासम् ।  
 पेयं पिवन्तपि तृषाविरतिं न लेभे  
 स्वदक्षणेऽपि विपुलं पुलकं बभार ॥ ४६ ॥

चित्तप्रसाधनधनायितदर्शना सा  
 भासा स्वया हतशयाहितदीपहेतिः ।  
 ताम्बूलसम्बलितबालमृणालपाणिः  
 सज्जं जगाम सरया त्वरया स्वगीहम् ॥ ४७ ॥

उद्गन्धिपुष्पविश्रिखैः प्रहितैर्युवानौ  
 उद्गं जितुं पुरत एव मनोभुवेव ।  
 विश्वग् द्रुतं सुरभिसाररसैश्च सिक्तं  
 पत्यङ्कमुच्चशयनीयतलं तुलोके ॥ ४८ ॥

अन्योन्यमक्षियुगले नियते स्मितं यत्  
 तावप्यहो विविदतुर्न तु तस्य मर्म्म ।  
 कृत्वा न किञ्चिदपि मञ्चितदृष्टिमात्रौ  
 ईदृङ् ननन्दतुरुभौ न तथा कुतोऽपि ॥ ४९ ॥

हस्तान्तरावपि निरन्तरतां प्रयाती  
 सद्यो हि मद्यमसमद्य च माद्यतः स्म ।  
 दोषाकरः शुचिकरो भवतीह तेषां  
 तेषां नवीनवयसां नहि किं विचित्रम् ॥ ५० ॥

दन्तच्छदं रमयितुर्नितरां निपीय  
 रम्यं प्रफुल्ललपने क्रमुकं ददौ सा ।  
 दष्टाधरा पुनरितस्तनुखण्डितं तत्  
 आसीसदच्च रसनादशनावकाशे ॥ ५१ ॥

राजीवजेन रचितं रतिमन्मथाभ्यां  
 नैवेद्ययुग्ममिव सत्तमशर्करायाः ।  
 वक्षोजयोर्युगमसो कृतदानमुद्रः  
 ताभ्यां निवेदयितुमस्युग्रदङ्गनायाः ॥ ५२ ॥

आमृष्य वीक्ष्य च घनं कठिनञ्च पीनम्  
 एनीदृशः कुचयुगं बलवत्ततोष ।  
 नो चेद् युगं भुवि भवेदनयोः परस्मिन्  
 एकस्य तस्य न तुला युवतेस्तदा स्यात् ॥ ५३ ॥

संसृश्य शीतचुचुकं गुरुमाप तापं  
 उत्पीय पूर्णमधरं नितरां नतर्ष ।  
 आबध्य बाहुलतया दयितो युवाऽसी  
 लब्ध्वा सितस्मितरुचिञ्च बभूव रक्तः ॥ ५४ ॥

श्लेष मुहुः सरसतां बहुगाढबन्धं  
 प्रायोऽप्यलङ्घतिमनोहरशब्दशोभाम् ।  
 सहृत्तिकं युवयुगं युगपद्विधाय  
 काव्यस्य सुष्ठू महतस्तुलनामधासीत् ॥ ५५ ॥

मञ्चोपवेशिरमणाधरपानकाले  
 तत्कण्ठगादभुजयुगादवनीस्थितायाः ।  
 प्राक् स्त्रस्तमंशुकमुपांशु कटीप्रदेशात्  
 साकं भुवि त्रपितयेव क्लिया विलीनम् ॥ ५६ ॥

पूर्णं ततो नवरसस्य जगत्प्रशस्यं  
 न्युञ्जीकृतं सुविकचं कुचकुम्भयुग्मम् ।  
 आलोक्य लोलमनसा सहसा सहासं  
 तत्पातशङ्किततया पिदधे कराभ्याम् ॥ ५७ ॥

आसीदसौ प्रथमतेऽस्य विशिष्य शिष्या  
 विद्यां गताद्य तु रतावभवत् किलोच्चैः ।  
 उन्नत्यधोगतिविधौ नियतं नियन्त्री  
 वाञ्छैव यद्भगवतो जगतां जनस्य ॥ ५८ ॥

नग्नं तदाखिलमनङ्गवशा स्वमङ्गं  
 निर्वर्ण्य पतुररपि सा वसनं निरास ।  
 जायापतो व्यवहृती सदृशी भवेतां  
 किं गीष्यतेर्गिरमिमामियमन्वधावत् ॥ ५९ ॥

अङ्गाय निङ्गतकलालपितामृतः स  
 उत्तानमुत्तमवपुर्विनिधाय शिशे ।  
 तस्मिन् पतिष्णुरबला विकसद्दिहासा  
 सा पद्मिनि प्रशुशुभे स्फुटपद्मिनीव ॥ ६० ॥

आकाङ्क्षया सकलयोग्यतया च युक्ता  
 नित्यप्रसादमधुरा प्रियरीतिवर्णा ।  
 शाब्दीव चारुरचना दयितोरसौयम्  
 आसत्तिमाप परमामुरसा निजेन ॥ ६१ ॥

उत्तानशायिनि नवे तरुणीजनेऽस्मिन्  
 यूनां चिरादुपरि सन्तरतामगाधे ।  
 अव्धाविवोच्चपुलिने धृतमौनचिह्ने  
 पीनोन्नतौ घनकुचाववलम्बनाय ॥ ६२ ॥

नीचं गतस्य रमणस्य निराश्रयस्य  
 तावेव पाणिविधृतौ परमाश्रयौ च ।  
 सिन्धुं गतस्य पुरुवेगपरिप्लवस्य  
 कूटाविव क्षितिभृतो नतिहस्तलभ्यौ ॥ ६३ ॥

हीनाश्रयः श्रयति यो समदं रिरंसुः  
 शुष्काननः पिबति यो चं शिशुः पिपासुः ।  
 दृष्ट्वा च हृष्यति यतः सकलोऽबला तौ  
 स्वार्थं विना गुरुकुचौ दधती हि धन्या ॥ ६४ ॥

नास्ति स्तनो न च विलम्बितकेशपाशः  
दूरं शिरो यदभृता बिभृयादियं सा ।  
मान्द्यं गतेतुगपरिगा विपरीतरत्यां  
वामाः किलात्र सुतरां सुरतेऽतिवामाः ॥ ६५ ॥

सन्दीप्तकाममधुरा विधुराऽधरस्य  
पाने रते च तनुदोर्घतरप्रियेण ।  
स्वोच्चस्थितेर्नियमतः स्वमुदीर्य कण्ठं  
आश्वासिता प्रियतमा निपुणेन तेन ॥ ६६ ॥

आकुञ्चितोरुयुगले खनितम्बाविम्बं  
पश्चात् प्रबिभ्रति करद्वितयेन गाढम् ।  
वामा प्रिये निजभुजौ विसवन्निधाय  
वक्षी जलौघ इव पाकघना ननर्त्त ॥ ६७ ॥

कान्तश्चुचुम्ब चुचुके, ललना कपोले  
वस्तिं ममन्य तरुणी, तरुणस्तदूरु ।  
एकोत्मवान्तशयितं पुनरप्यनङ्गम्  
अन्योन्यमीदृशमिमावुददीपयाताम् ॥ ६८ ॥

क्वचिदज इव पश्चात् सम्प्रखः क्वापि चोच्चः  
क्वचन च शयितः सन् क्वापि चाशीन एषः ।  
रमणपरमदर्शा कान्तिकान्ताञ्च कान्तां  
स्वसदृशकृतवृत्तिं तोषयामास तुष्यन् ॥ ६९ ॥

फुल्लं मन्दं मलयपवनो व्याधुनोत् पुष्पजातं  
 पुष्पात् पुष्पाद्दिशि दिशि महासौरभं पर्यगच्छत् ।  
 केशे वेशे नवयुवतयः सौरभं प्रत्यगृह्णन्  
 तस्यां नव्या निशि समवसन् वा युवत्यां युवत्याम् ॥ ७० ॥

साङ्गोपाङ्गमनङ्गमुत्सवविधौ सम्भाव्य नव्या जनाः  
 केलिक्लान्तनितान्ततान्तकरणाः आन्ताङ्गनालिङ्गिताः ।  
 शृगलन्तश्च निशानिशेषपिशुनं शङ्खस्वनं शोभनं  
 सान्द्रस्यन्दनमन्दमन्द्रमिलितं द्रागिव निद्रां ययुः ॥ ७१ ॥

इति श्रीहरिदासकृतौ रुक्मिणीहरणे महाकाव्ये  
 सन्भोगशृङ्गारवर्णनो नाम  
 एकादशः सर्गः ॥ ० ॥

—\* \* \*—



## द्वादशः सर्गः ।

— \* \* \* —

शशिनि निशामुपभुज्य निलीने  
परिशिथिलांशुकशार्लनि शैले ।  
उरसि दिनेशमुषा नवरागा  
विजनवियत्प्रदियाय दधाना ॥ १ ॥

विटपिकुलायविलीनविहङ्ग-  
कलकलिलो मृदुलोऽखिललोकान् ।  
सुमधुरमङ्गलवाद्यनिनादः  
युगपदजागरयत् सुजवेन ॥ २ ॥

कलकलनादितधीवरजालं  
दृढमभिगृह्य तदा वरजालम् ।  
भ्रषवति वारिणि नीरदवर्णम्  
अगमदुदीर्य गिरा रदवर्णम् ॥ ३ ॥

वियति वितत्य पतत्रयुगानि  
भ्रमणपराः परितः किल चित्ताः ।  
अधितटमुल्लसितानणुमीनान्  
द्वृतमुपगृह्य नगान्तमपसन् ॥ ४ ॥



विशति शनैः सलिलं गलशेषं  
 जननिकरे परिकर्षति जालम् ।  
 विचकितरोहितका इव धानाः  
 सपदि विपुष्पविरे प्रतिकूलम् ॥ ५ ॥

अचलनलोचनमूर्त्तिरदीपि  
 जनतुमुलान्निभृते प्रतिष्ठन् ।  
 क्वचन वक्त्रः परमैकविलक्ष्यः  
 मुनिरिव लब्धसवीजसमाधिः ॥ ६ ॥

शिशुशफरीं दधतं कलविद्धं  
 वदनपुटेन मुदा विरुवन्तम् ।  
 नभसि जयन् करटोऽपजहार  
 नहि बलवान् सदसद्विवनक्ति ॥ ७ ॥

उपपुलिनस्फुरितं शिशुमीनं  
 सरभसमेत्य पतन्तमरिष्टम् ।  
 द्रुपदसुतान्वितसिन्धुमहीन्द्रं  
 परकरटोऽनुययाविव भीमः ॥ ८ ॥

स्थिरनयनम्भ्रमिभिः समयानैः  
 परिपतनैः सहसाक्रमणैश्च ।  
 विह्वगगणो गगनोपरि राजन्  
 अकृत सरस्तुमुलं घनरावी ॥ ९ ॥

पथि परितः परितस्तरिरे गां  
 प्ररुचिरे रुचिरेऽपि च कूले ।  
 अतिविकले विकले सलिले च  
 जनविसरा विसराजिनि कोचित् ॥ १० ॥

वसनतले पृथुले पृथुरोम्णि  
 चलति भ्रशं चलितं सहशङ्कम् ।  
 विजनपथेन पटञ्चरमारात्  
 नृपतिञ्चरः प्रजहार विष्टृत्य ॥ ११ ॥

क्व तनुतमा जनभोजनदृप्तिः  
 क्व तनुमताश्च वधः प्रचुराणाम् ।  
 परमण्चिचूर्णालवैर्विमतीनां  
 निजमखमार्जमत्र न चित्रम् ॥ १२ ॥

सुचिरचलाचलमीनसमुदगं  
 पुरि शतशो नृपतीरुपनीतम् ।  
 अतिमलिनापसदी पशुनाशे  
 प्रमदवतीव दधे यमदूती ॥ १३ ॥

अधरचिकर्त्तिषया निगृहीतः  
 भ्रटिति सहस्ररदः करशाखाः ।  
 सरु विदग्धन् विजह्येऽथ कयाचित्  
 विधुवति कः प्रतिवैरसमर्थम् ॥ १४ ॥

धृतकवजी वृहतो दृढपुच्छ-  
परिधुननैर्विनिनाशयिषन्त्याः ।  
दृशि विचकार च भस्मनिकार्यं  
शपनपराऽप्यमुचञ्च तमेका ॥ १५ ॥

क्वचिदधिवैणवखण्डगशिक्यं  
स्फटिकघनानि दधीनि दधानाः ।  
सुसदृशगोपजना विशिखायाम्  
अभिपततो मनुजानतिपेतुः ॥ १६ ॥

ललितचतुर्विधभोज्यपदार्थान्  
नृपभवनानि बहूनुपनिनुरः ।  
समवहिता हितकर्म्मणि राज्ञः  
पुरु पुरुषाः प्रतिवस्तु ररन्तुः ॥ १७ ॥

विविधमशान यथेप्सितमन्नम्  
अललितमप्यलमेव ददस्व ।  
अपि वसुधेशवसूनि गृह्णाण  
स्वमतिमतानि तदा मतिमन्तः ॥ १८ ॥

सुभगतया तुलिता किल कन्या  
तदुपमिता नृपमानसदृष्टिः ।  
इदमनुरूपतयातिमहः सः  
तदनुगुणञ्च जनागम आसीत् ॥ १९ ॥

अथ विपद्ः पदमत्र भविष्यत्  
 किमपि विशङ्क्य कलङ्कनिदानम् ।  
 प्रतिविदधे पुर एव स रुक्मो  
 गहनगमो नहि किं श्रयतेऽस्त्रम् ॥ २० ॥

कृतशपथाः सुपथे नगरस्य  
 निविविशिरे पुरुषा धृतशस्त्राः ।  
 प्रतिभटगन्धमनाभ्रुवतोऽपि  
 धरणिपतेः किमियं पृथुसज्जा ॥ २१ ॥

अयमसतोऽपि जनीमुपगच्छन्  
 अणुमतगौतमदर्शनदर्शी ।  
 स्थिरतरभावुकभावुककर्म्म-  
 स्थशिषदशेषसुभीषणसज्जाम् ॥ २२ ॥

द्विकमितनग्नतनूरसियष्टिः  
 श्चिरुचिरुश्मृदुला च क्लशाङ्गी ।  
 जिगमिषुभीषदपि प्रविलोक्य  
 बलवदकम्पयदाहितकम्पा ॥ २३ ॥

सशरशरासनधारयितारः  
 विबभुररश्छदगूढशरीराः ।  
 सशिवशतैकसहस्रबुधाङ्गा  
 इव सदृशाः पुरुषा युगमानाः ॥ २४ ॥

असितुमिव द्विषतो विवृतास्याः  
 धृतगुडिकाः सहचक्रायतघ्नीः ।  
 परि परिखां समयया वरणान्ते  
 सुदृढमवीविशदन्तिकसैन्याः ॥ २५ ॥

बुबुधिर एव यथा दलरावात्  
 अवटधरेऽत्र तथा घनसैन्याः ।  
 न तु विविदुर्विदितागतिकन्या-  
 पुरविपिने हरिमत्रिगुहावत् ॥ २६ ॥

सहगुलिकं नलिकं सुविशालं  
 पिष्टपतितर्जनिकामिव बिभ्रत् ।  
 निजपरिलोकनमात्रविभीत-  
 व्यपसृतलोकमलोकं च लोकैः ॥ २७ ॥

अनिलविलोलनिचोलनिगूढं  
 नवललनोरुमभीक्ष्य बभूव ।  
 कमकगदामिव कोषनिविष्टां  
 कुसुमशरस्य भयाञ्जड एकः ॥ २८ ॥

अतिचकितः परितः परिपश्यन्  
 असिमुपवेश्य च चर्मणि सद्यः ।  
 गणतरुणोमभितः समुपेतां  
 समलपदीषदभीष्टितमन्यः ॥ २९ ॥

अयनमुपागतमीगनित्रिहं  
 शकटमतोच्छामलं प्रतिषिध्यन् ।  
 विचकितसूतगृहोतधनः सन्  
 अनुमुमुदे गमनाय च कोऽपि ॥ ३० ॥

चतुरतमोऽथ चिरम्तनसेना-  
 पतिरसह्यत् समितिप्रणिधायी ।  
 तुरगगतोऽखिलसैन्यततीनां  
 समवदधे सकलं किल तत्त्वम् ॥ ३१ ॥

अथ तुह्निनाद्रिगुहामिव पूरः  
 सुरसरितः पुरमुच्चगभीराम् ।  
 निजनिजचिह्नचितो रथवार.  
 सधृति विवेश विशेषसुवेशः ॥ ३२ ॥

सपदि पदा पुरगोपुरवर्त्ती  
 विनयनयी मतिमानपि रुक्मी ।  
 करयुगलेन रथस्थितिमात्रम्  
 अदधदभीषुमशान्तहयस्य ॥ ३३ ॥

विदितपरस्परवैभवमानौ  
 युगपदुभावपि नेमतुर्गितौ ।  
 भवति समानगुरुः समनम्त्रा  
 कियदुदिता तु तुला लघुताभाक् ॥ ३४ ॥

नृपतिमनामयमाप्तमनाः सन्  
 अपि शुभमागतमित्यपि पृच्छन् ।  
 कमपि नियोज्यममुथ नियोज्य-  
 परिषदमैरिरदेष विशिष्टाम् ॥ ३५ ॥

पुरमुखतोरणनिम्नविभागे  
 विशति रथे जनसङ्कलदुर्गे ।  
 द्रुतमवतीर्थ्य च पृष्ठचरण  
 ततिरुदसारि पथो विमनस्का ॥ ३६ ॥

ललितलयान्वितदुन्दभिवेणु-  
 मुरजमुखध्वनितं कणशोऽथ ।  
 अरणितमुच्छ्रवणैरतिदूरात्  
 अवहितपौरजनैरनुभूतः ॥ ३७ ॥

स कलकलः क्रमशः सविधः सन्  
 समसुलभां गुरुतां लभमानः ।  
 सममुरसा दुहितुः क्षितिपस्य  
 नगरमकम्पयदाहितमोदम् ॥ ३८ ॥

स जनगणः स्फुटतामुपगच्छन्  
 धनवरतध्वनिभिः श्रुतियुग्मम् ।  
 नवनृपतेर्नयनेऽतुल्यवेशैः  
 प्रमदरसैश्च मनः प्रपुपूरे ॥ ३९ ॥

अथ घृतनां सकलो विलुन्लोके  
महितमहेभयताङ्गपताकाम् ।  
मकरवतीं तपनातपटौम-  
तरलतरङ्गततिं तटिनां वा ॥ ४० ॥

अविकलपूर्णरुचिः स्वगणेन  
सदृशरुचा च वृतः सुमहार्घः ।  
स्त्रज इव मध्यमाणिः शिशुपालः  
समुचितसूत्रधरः समुपागात् ॥ ४१ ॥

स विपुलमण्डनमण्डितमूर्त्तिः  
नवनृपतेरकरोदतिरागम् ।  
स्वयमधुना च वहन् गुरुभारं  
व्यधित नतानि शिरांसि परेषाम् ॥ ४२ ॥

विधुरिह पूरयते चिरमुद्यन्  
जलधिमलं कियतौमपि नाशाम् ।  
समुदित एव स भीष्मकसूनोः  
युगपदपूरि मनः पुनराशाः ॥ ४३ ॥

सविधमुपेयुषि चेदिनरेन्द्रे  
पृथ्तरसिंहनिनादितमैन्धे ।  
सपदि विदर्भपतेरपि गृह्याः  
प्रतिजगृहुः प्रतिनादङ्गतस्तम् ॥ ४४ ॥



शिशुललनाजनमुद्दिजमाना  
समुदितवोरमनो मदयन्ती ।  
अतितुदतौ श्रवणञ्च नराणाम्  
असह्यदगर्जदनेकशतघ्नी ॥ ४५ ॥

गमनवतीं महतीं वरसेनां  
प्रथमसुमल्लितरुक्मिचमूः सा ।  
अभिपतितां तटिनीव तिरस्त्री  
सकलकलं सरितं समगृह्णात् ॥ ४६ ॥

अगणितलोकगणान्तरयाती  
निजरुचिरोचितचारुमरीची ।  
अधिमणि चेदिविदर्भनरेन्द्री  
विमलमणीव शुभं शुशुभाते ॥ ४७ ॥

परमवलोकयतः शिशुपालं  
धरणिपतेः प्रमदो हृदि यावान् ।  
दृपदुहितुस्तु जनाच्छ्रुतवत्याः  
तदधिक एव बभूव विषादः ॥ ४८ ॥

प्रमदिहृदोरितरेतरमूर्त्तौ  
अभिगमनाय परस्परपाणौ ।  
विरचयितुं स्भमाटिव सेतुं  
दधतुरुभौ पुलकाश्चितदेहौ ॥ ४९ ॥

अविरनमालपतोर्ललितेलां  
दशनमितांशुततेरभितोऽपि ।  
उपरि विलोक्त्रविलोचनभृङ्गं  
वदनसरोजयुगं प्रचकाशे ॥ ५० ॥

समितिसमोपमुपेतमथामुं  
सुरभिसमेतमनोजसमानम् ।  
युगपदवेक्ष्य ससन्नममाशु  
सदसिसदः सदसः समुदस्थात् ॥ ५१ ॥

पटलतलात् प्रहृिता वनिताभिः  
धृतरजतातपवारिणि लाजाः ।  
स्थितिसमयाविदिता जनमार्यैः  
प्रविविदिरे परितो निपतन्तः ॥ ५२ ॥

नरनिकराः प्रचुरं जयशब्दं  
द्विजन-गणाः परमाशषमस्य ।  
नवललना अतिमाधुगिरश्च  
प्रति शिशुपालमजस्रमकार्षुः ॥ ५३ ॥

ललितललाममणिप्रचयेन  
विरचितमासनमेष समेत्य ।  
उदयशिलीञ्चयश्रुमिवेन्दुः  
सुचिरमरोचत राजसमाजे ॥ ५४ ॥

नवविपणीतरुणीगणपाणि-  
 विचलितचामरचञ्चलचूडः ।  
 अनिलविलोलशिरोलतिकालिः  
 परिषदि मेरुरिव प्रदिदीपे ॥ ५५ ॥

मणिमयमण्डनविम्बितदेहान्  
 कुतु + क्तस्मितश्रीभिमुखाब्जान् ।  
 पृथु पृथुकान् प्रवहन्नभिवृत्तान्  
 स्फुटमभवत् स तदा शिशुपालः ॥ ५६ ॥

ललितविकस्वरसुस्वरशाली  
 महदभिनन्दितवन्दिममूहः ।  
 पिक इव पञ्चमगो मधुमत्तः  
 नवनवगानगणैरनुवत्तम् ॥ ५७ ॥

अविरलपङ्क्तिस्तैर्जनवर्गैः  
 विततवितानचयैश्च दिनेऽपि ।  
 क्षणमभवत् क्षणदाभ्रमकारि  
 सतिभिरमङ्गलमाकुललोकम् ॥ ५८ ॥

सदसि च चेतसि चोपगताङ्गं  
 सपदि सुहाममदुर्बहुदोषाः ।  
 सह सुतया जरतः क्षितिभर्तुः  
 घनतिमिरं तदगाञ्चलचित्से ॥ ५९ ॥

स्वसुखमुदोर्विधये विविधासु  
 कृतिषु सतीष्वपि रुक्मिजनानाम् ।  
 स तु विषसाद हृदा शिशुपालः  
 पिशनयते स्वमनो हि भाविष्यम् ॥ ६० ॥

भूयिष्ठभूषणविभूषितमञ्जुमूर्त्तिन्  
 वामागणानिव निरौत्थ वरं दिदृक्षन् ।  
 सिन्दूरसुन्दरमुखो विरलान्धकार-  
 चेला विलोकितुमिवोपजगाम सन्ध्या ॥ ६१ ॥

परिषदि परिपूर्णं भ्रूमन्धारभारं  
 समुदितवरलक्ष्मौराजितं चेदिगजम् ।  
 प्रमुदितमति पश्यन् भीरुमारां स्वसारम्  
 उदयितुमिह रुक्मी रुक्मिणीमादिदेश ॥ ६२ ॥

इति श्रीहरिदामल्लती रुक्मिणीहरणे  
 महाकाव्ये शिशुपालागमनं  
 नाम द्वादशः सर्गः ॥ ० ॥

—•••—



## द्वयोद्दशः सर्गः ।



अपरां भजन् दिनमणिः क्रमशः  
विगतप्रभावमहिमा समयात् ।  
अकरोत् प्रदोषमपि सन्तमसं  
स्वयमस्तमाप च मलानुद्धतः ॥ १ ॥

नियतिं न कोऽपि जगति क्रमितुं  
क्षमते विधूतपुरुषक्षमताम् ।  
उपरि स्मन् त्रिजगतां नयनं  
सविता विवेश चरमाद्रिगुहाम् ॥ २ ॥

विलयं गते दिनपतावसक्तत्  
जहती दिनद्युतिरपि श्वसनम् ।  
विकलस्वना मलिनकान्तिकला  
सहगामिनी समभवत् सहसा ॥ ३ ॥

उदयाचलं चलति चन्द्रमसि  
नवतारका मृदुनहामकृतः ।  
क्रमगः प्रतिस्वमिव वेद्यितुं  
प्रियमाशयं समुद्गुर्गणे ॥ ४ ॥

सहचक्रवाकमियुना नलिनी  
 सहकौशिका कुमुदिनी च तदा ।  
 दुदुवे जहास च समायतना  
 न विधेर्विधिर्भवति नित्यसमः ॥ ५ ॥

पुरयोषितां ह्यलुरवैरुभिः  
 शुभगीतिभिर्विधिनादचयैः ।  
 मिलितः कलः कलकलैः कलिलः  
 सहसावरोधनगराद्दगात् ॥ ६ ॥

सततस्वनैर्विधिरितश्रवणः  
 जनसङ्घयामतिसमीपजनः ।  
 तटिनीनिमग्न इव वृष्टिकणां  
 कियदन्वमात् कियदपि व्यश्रुणोत् ॥ ७ ॥

परमम्बिकासदनगामिसृतिम्  
 अभिनिःसृतां नृपसृतां प्रविदन् ।  
 रणपारदृष्टपृतनामभि तां  
 भटिति न्ययुङ्क्त वसुधाधिपतिः ॥ ८ ॥

परिमुक्तकाशितश्रितासिधराः  
 पथिपाश्वर्योर्निपुणसैन्यगणाः ।  
 महदश्रुतञ्च परिरिफश्रुतः  
 समपङ्क्तयो ह्यल इव द्विगुणाः ॥ ९ ॥

सुषमासमालियुगलान्तरगा  
 पदचारिणो सपदि राजसुता ।  
 मुखमञ्जरो किसलयानुसृता  
 नवकेतकौव सरणिं नरगात् ॥ १० ॥

ललनासु तामतुलनां ब्रुवतौ  
 परमाकृतिः सुकृतिजातकृता ।  
 उदिता समक्षमवलोकयतां  
 समजीजनम्नसि तर्कामिमम् ॥ ११ ॥

इयमेव हन्त कमला विमलात्  
 स्वपदादधो हि कमलं कमलम् ।  
 अबुधान् प्रबोधयितुमर्थममुं  
 सुचिरान्न, चारयति तत्र पदम् ॥ १२ ॥

सुपदे स्थितासखविधून् दश तान्  
 विशदान् विलोक्य चिरचिह्नचितः ।  
 उषितः पराजयभयादपदे  
 विधुरेक एष किमु शून्यमगात् ॥ १३ ॥

ननु वस्तुतस्त्वजड ! वाङ्निपुण !  
 कविसार्थ ! निश्चिनुत कापमितिः ? ।  
 समधर्मवत्त्वमिति चेत् कदलीं  
 ललनोरुणा तुलयतेह कथम् ॥ १४ ॥

असुनोरुणा प्रभुरतिप्रभुणा  
 मसृष्टेन तप्तकनकच्छविना ।  
 पशुभोगकृत् सुकाठना विरुचिः  
 कदली हि कुत्सिततया दलिता ॥ १५ ॥

अथवा विजित्य जगतां त्रितयं  
 सकलं स्मरेण किल भोषयितुम् ।  
 निहितं स्वमन्दिरमुखे कनक-  
 गदयोर्द्वयं न तु तद्रूयुगम् ॥ १६ ॥

यत उद्भवो मनसिजो जनिभू-  
 समवस्तुशालियुवतीर्जगति ।  
 निजजन्मभूरुचिरतां गदितुं  
 स्पृष्टिताश्चकार किमु वण्णमिदम् ॥ १७ ॥

अथवा यतः प्रभविता मदनः  
 मदनत्वमस्य किमु वाच्यमपि ? ।  
 जनयन्ति कारणगुणा हि गुणं  
 ननु कार्य्यवस्तुनि जगन्नियमात् ॥ १८ ॥

रसनासनीकृतनितम्बयुगं  
 कनकाभमिष्टकचितं मसृष्टणम् ।  
 सुतरामराजदिव कामसरि-  
 दधिरोहिणीपरिगवेदियुगम् ॥ १९ ॥



पृथुलोन्नती नवनितम्बकुची  
 निखिला नुवन्यतितनुं न तु माम् ।  
 इति चिन्तयेव चिरसन्ततया  
 क्रमशो महाकृशमभूदुदरम् ॥ २० ॥

परितो विषुष्य जगति स्वजयं  
 कुसुमेषुणा किमपि विन्नमितुम् ।  
 कलघोतदुन्दुभियुगं निहितं  
 परिवर्त्तय वक्षसि कुची न तु तौ ॥ २१ ॥

सुतनुस्तनूरुहचयः सुतनोः  
 नतनाभितः स्तनगतः सरलः ।  
 भवने स्मरस्य च विहारवने  
 पदवी बभाविष्य गतागतयोः ॥ २२ ॥

कमलं किलोपरि मृणालमधः  
 इयमेव रीतिरिति चेत् किमियम् ।  
 विचरन्त्यधोमुखचलन्नलिन-  
 इयवमृणालयुगलं वहते ? ॥ २३ ॥

नवपद्मवो व्रजति पद्मवतां  
 मृदुलं न विष्टुमदलं विमलम् ।  
 सुरसं न विम्बमपि वा न ततः  
 तुलना मृदौ तदधरे मधुरे ॥ २४ ॥

अतसीप्रसूनरुचि रक्ततलं  
सुतनोः कपोलयुगलं ललितम् ।  
निचितं लसत् कनकचूर्णचयैः  
पृथुलं प्रबालफलमन्वकरोत् ॥ २५ ॥

न तुला तिलस्य कुसुमेन यतः  
सुदृशो नसोऽतिविषमेण समम् ।  
विफलोपमा तदिह सा त्वभितः  
वदनोचिता भवति येन तथा ॥ २६ ॥

यदि दृष्टिशक्तिरमिताब्जदले  
हरिणीक्षणे सरलता यदि वा ।  
ननु तेन तेन च तदा विपुलम्  
उपमीयतां नृपसुतानयनम् ॥ २७ ॥

मृदुमानितम्बपतितं कुटिलं  
कचहस्तमस्तनिजकेशरुचिम् ।  
त्रपया विलोक्य चतुरा चमरी  
समशिश्रयत् समजनामटवीम् ॥ २८ ॥

सुतनोस्तनोर्विनिहिताभरणं  
निखिलं तिरस्कृतिमिवाजनयत् ।  
स्फुटमारसे सहजमञ्जुतमे  
परिरञ्जनं खलु विरक्तिकारम् ॥ २९ ॥

इयमेकला कुसुममात्रकरा  
 पृथुका प्रसूनसुकुमारवपुः ।  
 बहुयोधिनो बहुविधायुधिनः  
 सममूमुहत् सरलयैव दृशा ॥ ३० ॥

सुषमाप्रवाहमधुरा मधुरा  
 पथि संवितीर्थ्य सहसा सहसा ।  
 अखिलाक्षिशक्तिमुदिता मुदिता  
 चलिता तदेव चपलाऽचपला ॥ ३१ ॥

अथ रुक्मिणी सहचरीद्वितय-  
 सहगामिनी परमभक्तिमती ।  
 विहिताञ्जलिः न्निधिरेन्द्रसुता  
 सदनं समेत्य किल तामनुवत् ॥ ३२ ॥

प्रकृतिः सती त्वमसि सत्त्वरज-  
 स्तमसां समानमिलनप्रकृतिः ।  
 अवबोधयन्तव महत्त्वमलं  
 महदङ्गतं समभवत् प्रथमम् ॥ ३३ ॥

पुरुषेण येन चिरयत्नवता  
 सङ्गदीक्षिता गुणवति ! प्रकृते ! ।  
 सविधं प्रयासि जहि तस्य पुनः  
 कुलकामिनीमनुकरोषि किमु ? ॥ ३४ ॥

प्रसुवत्यपि त्रिभुवनं पुरुषः  
 वहसे च सङ्गरहिताप्यखिलम् ।  
 गुणवर्जितापि सगुणा प्रथमे  
 तव तत्त्वविन्न खलु काञ्चिदपि ॥ ३५ ॥

जननि ! त्वया सचिवयाधिकृतात्  
 परमात्मनो वियद्विदं समभूत् ।  
 अथ भूतमन्यटमुतश्च जगत्  
 त्वमतः स्मृताखिलजगज्जननी ॥ ३६ ॥

अथवा त्वमेव परमात्मतया  
 विदिता स्वशक्तियुगलाधिकृता ।  
 भजसीश्वरादिविविधामभिधां  
 वनपादपादिसमिताम्बरवत् ॥ ३७ ॥

त्रिविधस्वरोच्चरितमन्त्रमयीम्  
 अवपुष्पतीं भगवतीं भवतीम् ।  
 स्वरलेशमप्यविदुषी विमतिः  
 शिशुरङ्गना ननु नुयात् किमियम् ? ॥ ३८ ॥

अयि कष्टकर्म्मरहितोऽखिलवित्  
 समयाविशिष्टविभवः पुरुषः ।  
 भवतीति ते सकलसिद्धिकर-  
 प्रणिधानयोग्य इह नैष जनः ॥ ३९ ॥

तव वाचकं प्रणवमात्रमहो !  
 महिला तु तन्न वदितुं क्षमते ।  
 अपि नासि वाङ्मनसयोर्विषयः  
 तदियं नभःकुसुममेव नुतिः ॥ ४० ॥

इति ते परस्परविभिन्नधियः  
 मुनयोऽम्ब ! रूपमनिरूप्यमिदम् ।  
 अशरीरशब्दमिव दूरगतं  
 स्वमनोऽनुरूपमसमं ब्रुवते ॥ ४१ ॥

रणभूः पुरा तव पदं स्पृशती  
 दनुजद्रुता शिवमवाप यदि ।  
 सुरवैरिपाणिभयगाद्य तव  
 प्रपटं श्रिता, मम शिवं कुरुतात् ॥ ४२ ॥

तव सन्धनन्तकजगन्ति तनो  
 न जहासि तानि गुरुभारधिया ।  
 सुमनो नितान्तमण, मन्निहितं  
 पदसारसात् किरसि किं विरसा ॥ ४३ ॥

मृदुबाल एव बलवानपि सः  
 कथमुत्तरेत् प्रचुरवीररणात् ।  
 विहरन् पुरन्दरदिगङ्गतले  
 तिमिराणि हन्ति नु कियन्ति रविः ॥ ४४ ॥

इह नो हरेद्वयदुपतिर्यदि माम्  
 अथवा स्पृशेत्तृषितचेदिपतिः ।  
 त्वमतः सतौत्वविगमान्न सतो  
 शिरसां मणिः किमु पुरा व्यथसे ? ॥ ४५ ॥

पदपङ्कजं हरिरिह प्रददौ  
 इति भाषितं न खलु विश्वमिमः ।  
 कमलाकरान्तरविहारिकरो  
 न करोति दृष्टिमपि दृष्टिजले ॥ ४६ ॥

अनुपागतं हरिमुपागमय  
 ननु शक्तिरूपवति ! भक्तिनतम् ।  
 कलहायमानमधितिष्ठ हरिं  
 त्रिदशद्विषामिव पुरा समरे ॥ ४७ ॥

अनलानिलाम्बरधरासलिलं  
 सकलं किल त्वमसि देवि ! जगत् ।  
 अनुरूपरूपनिकरैरिमकैः  
 अनुकूलयस्व कुलकुण्डलिनि ! ॥ ४८ ॥

अतिचण्डचण्डहतिहेतुतमः  
 तव चण्डिमा भजतु चण्डि ! हरिम् ।  
 सुकुमारनूतनतनुः क्व हरिः  
 विकटा भटाः क्व च नु लीहघनाः ॥ ४९ ॥

लभतामजीवनिमसावसमः  
 कमिताद्य मां विमतिचेदिपतिः ।  
 सवदक्षिणामपजिह्वीर्षमलं  
 न जनङ्गमं प्रहरतीह हि कः ॥ ५० ॥

जगदम्बिकापदसरोजयुगे  
 भ्रमरायितं विदधती हृदयम् ।  
 युगपद्द्विषादसुखमध्यगता  
 तद्गारतो विनिरगात् सुदती ॥ ५१ ॥

हरिरेष्यतीति महतो मुदिता  
 क्षणमुञ्चफुल्ललपना समगात् ।  
 कथमेष्यतीत्यतिविषादवशात्  
 मलिनानना च विकला न्यवृत्तत् ॥ ५२ ॥

अभितो वृतापि धृतशस्त्रचयैः  
 विभयाञ्चकार पथि रक्षिभटैः ।  
 चलिता समेन चलद्गमना  
 विमना मनाक् स्मृतिमतौतवती ॥ ५३ ॥

चपलामिव प्रचलिताममुकीं  
 समबोधि नाप्यवहितः पुरुषः ।  
 सुषमा सुरा च रसगौरविणी  
 जनचेतनापहरणे सुसमा ॥ ५४ ॥

नृपकन्यकारुचिरतानुभवात्  
जनचक्रमालिखितवद्विबभौ ।  
स्थलमीदृगध्वनि बभूव यथा  
क्षितिपाति कक्षृणमपि व्यरणीत् ॥ ५५ ॥

हरिरन्तरेऽत्र समदं चकितं  
सविशङ्कमप्यनुरथं प्रचलन् ।  
क्वचिदुज्जितध्वनि शनैः क्वचन  
सजवं यदौ तदयनाभिसुखः ॥ ५६ ॥

पथिपाश्वरतः पथि रथोर्पाहितः  
रभसादुपेत्य घनसैन्यततैः ।  
अनुतो रराज रजनीशकरे  
इव दीपधामनि स नीलमणिः ॥ ५७ ॥

प्रयती नरेन्द्रदहिता सुहितं  
सुचिरान्मनोरथशतैर्न रथे ।  
चकिता विलोक्य किल विश्वसितुं  
हरिरित्यसौ न महसाऽसह्यत ॥ ५८ ॥

मिलनागमे नयनयोरनयोः  
युगपन्मनो बलवदुच्छ्वसितम् ।  
तटिनोप्रपातममयेऽम्बुनिधौ  
चभयोरिवातिजवमोघयुगम् ॥ ५९ ॥



चिरचिन्तितं हृदयदैवतवत्  
 पुरु रूपमद्भुतमसेचनकम् ।  
 अवलोक्य लोचनसुधाञ्जनवत्  
 परिचिक्वतुः शुभमुभावुभयोः ॥ ६० ॥

पलमात्रदृष्टिकलया सकलं  
 चिरजीवभावमितरेतरयोः ।  
 वदतः स्म तौ हि निपुणं नयनं  
 वचसामगोचरमपि प्रथते ॥ ६१ ॥

गुणसंस्तवात् सुचिरमद्भुरितः  
 सुदृशा समक्षमधुनेक्षणतः ।  
 उदितः स्मिते हृदयराग इव  
 व्यतनोत् प्रभामधरयोरुभयोः ॥ ६२ ॥

प्रथमावलोककृतमुल्लहरी-  
 प्लवमानदेहलतिका सरला ।  
 हरिमाधुरीममुदयोपगमात्  
 उदतोलयललितदत्तकरम् ॥ ६३ ॥

अथवातिमञ्जुलममुञ्जगति  
 परिरभ्य मार्थकमभून्नयनम् ।  
 किमहं जडः ? पुलकजालचितः  
 इति चिन्तयन्निव करोऽभ्युदितः ॥ ६४ ॥

जगति स्वयोः सुषमयाऽसमया  
विमनीकृतान् हतचित्तश्चतुरः ।  
पुरुषान्निहत्य रथसन्मुखतः

स पुरःसरः समसरत् सरथः ॥ ६५ ॥

किमयं स्मरः ? स खलु पुष्पधनुः,  
किमु चेदिराट् ? स तु सभाधिगतः ।  
उत भूपतिः ? स किमु हन्ति निजां  
समतर्कयन्निति जनाः कतिधा ॥ ६६ ॥

अथ फुल्लपाणिनलिनं तलिनं  
जितकाञ्चनाभरणक्रान्तिममौ ।  
परिगृह्य विद्युत्तमिवाम्बुवहः  
वहतेतमां प्रियतमां स्म रथम् ॥ ६७ ॥

स्यन्दनोपरि परीतरुक्मिणी  
क्षणमम्बलितकामनीयकम् ।  
तप्तहेमनवनीलरत्नयोः  
मिश्रितां श्रियमशिश्रियत्तदा ॥ ६८ ॥

परं परावर्त्तय शताङ्गमिङ्गितात्  
स दारुको दारुणवेगितं हरिः ।  
प्रधिप्रमर्द्देन विमर्द्दय पञ्चषान्  
जनान् युयूत्सून् सजवं ययौ ततः ॥ ६९ ॥

व्याहर्त्तुमद्य ननु पद्यसमूहमेनं  
 यावानभूत् किल मया समयोऽपनीतः ।  
 सञ्जीभवज्जनगणास्त्रविसर्गकाल-  
 सम्पादिते तु हरणे हरिणा न तावान् ॥ ७० ॥

सुखं हरिर्वरगमिनीं जहार च  
 जघान चाक्षतकरणो भटानिमान् ।  
 इतो महाकलकलमाकुलोल्बणा  
 सरिज्जलभ्रमिरिव साऽकरोच्चमूः ॥ ७१ ॥

हरिर्हरति रुक्मिणीं किमिति हन्त नः पश्यताम्  
 हरिर्हरति रुक्मिणीं वदत तूर्णमुर्वीपतिम् ।  
 हरिर्हरति रुक्मिणीं किमु शवाः स्थ निस्पन्दनाः ?  
 हरिर्हरति रुक्मिणीं निहत भिन्त रुन्धायतः ॥ ७२ ॥

इति श्रीहरिदासकृतौ रुक्मिणीहरणे  
 महाकाव्ये रुक्मिणीहरणं नाम  
 त्रयोदशः सर्गः ॥ ० ॥



## चतुर्दशः सर्गः ।

—\* \* \*—

तत्र यात्यथ यथा सभां रवे  
सम्भ्रमः समभवत् सभासदाम् ।  
झादिनी क्षितिविदारदारुणा  
यद्यपमदपि नैव तादृशः ॥ १ ॥

उच्छ्र सन्नपि रदच्छ्रटं दशनं  
घर्णयन्नरुणलीचने सुहुः ।  
धूनयन् सकलसंसदङ्गनं  
पार्थिवो युगपदुत्थितोऽखिलः ॥ २ ॥

रोषरुद्धवचनोद्यमो ज्वलन  
कोऽपि न प्रथममुक्तिमाददे ।  
केवलन्तु पुटपाकसम्भितः  
सम्बभौ सुभृशतापितान्तरः ॥ ३ ॥

दन्तवक्र इति नाम भूपतिः  
स्तम्बकं करतलेन ताडयन् ।  
आह्वयन्नखिलराजमण्डलं  
सञ्जगाद् घनगर्जनस्वनः ॥ ४ ॥

हन्त भो यदि फणावतः भ्रुवः  
 मूर्धरत्नमपहर्त्तुमर्हति ।  
 तुच्छजीवनजनिः स गच्छतु  
 मानहानिमलिनाननो विलम् ॥ ५ ॥

पन्नगः खगपतेर्निपत्य चेत्  
 चञ्चुसञ्चितसुधाघटीं हरेत् ।  
 उच्छिनत्तु स वरं निजच्छदं  
 मज्जतूत सुचिरं सरिज्जलम् ॥ ६ ॥

आहरेत हरिणो हरेर्यदि  
 जाग्रतोऽपि रसनां रसक्रमः ।  
 वेधसं स मृगयन् मृगिन्द्रतां  
 सञ्जहद्भवतु मन्दिरोन्दुरुः ॥ ७ ॥

सन्निपत्य च पतङ्गपोतको  
 लेलिहानविपुलानलाञ्छिषम् ।  
 संश्रसेच्चतुरसच्चरो भ्रुवं  
 कोऽप्यचिन्त्यसमयोऽयमागतः ॥ ८ ॥

नीरधिं पिबति चेत् पिपीलिका  
 सन्धनक्ति चटकोऽचलञ्च वा ।  
 नो तथापि शिशुपाललालसां  
 गोपभक्तधृतजोवनो हरेत् ॥ ९ ॥

मानहारिहरिहारितौजसः  
 सञ्जहीत जङ्गराजराजयः ।  
 अद्य रत्नमुकुटं कटुप्रभं  
 गौरवास्तनतमस्तकादद्भुतम् ॥ १० ॥

चेज्जलं ज्वलयते वनं नवा  
 सेकमेव तनुते तननपात् ।  
 अद्य भोष्कसुतापहारतः  
 तन्न चित्रमपि सागरीकसः ॥ ११ ॥

लाघवाद्ब्रजति सर्वमुच्चतां  
 गौरवाच्च ननु नीचतां पुनः ।  
 मानदण्ड इह तन्निदर्शनं  
 वस्तुतस्तु विपरीतिराहवे ॥ १२ ॥

नीलवृत्तिरनिशं जलाश्रयः  
 मर्द्दितो ब्रजति यस्तु नम्रताम् ।  
 तत्र को न कुरुते पदक्रमं  
 कर्द्दमं दलयते हि गौरपि ॥ १३ ॥

शश्वदुन्नतिरतीवदुःसहः  
 आहतो द्विगुणमेधते तु यः ।  
 तं न मानयति को महस्विनं  
 पावकं वहति मूर्द्धनीश्वरः ॥ १४ ॥

दारयन्तमुरसि स्वसिद्धये  
 दूषयन्तमपि वा विभर्त्ति यः ।  
 पाटपातमरवं सहित सः  
 भूमिरत्र नितरां निदर्शनम् ॥ १५ ॥

कण्डूपक्षयसुखी हरिजेटां  
 स्वां क्षमेत विलिखन्तमुन्दुरुम् ।  
 मानहान्यशनिशीर्षवक्षसः  
 किं क्षमध्वमिह रुक्मिणोहरम् ॥ १६ ॥

यः प्रतापयति तेजसा जगत्  
 तं दधाति शिरसा महानपि ।  
 भास्वतः सकलशैलशाखिनः  
 पादमुद्धति फुल्लविग्रहाः ॥ १७ ॥

अद्य राजतनयाशशिप्रभां  
 द्रागपाहरत कृष्णनीरदः ।  
 राजराजिवदनप्रदोषकं  
 सोऽन्धकारनिकरः समश्रुते ॥ १८ ॥

यः स्वयं ज्वलति भूयसोजसा  
 नो सहायमयमर्थयेत् क्वचित् ।  
 काननं दहति जातवेदसि  
 मारुतो वहति पूर्वतोऽधिकम् ॥ १९ ॥

यस्य वा प्रणमते किलात्मना  
तं लघुं निजजनोऽपि मुञ्चति ।  
ओघभग्नपतितं तटद्गमं  
सञ्जहाति चिरसङ्गतस्तरुः ॥ २० ॥

अर्पयन्न,रसि साहसात् पदं  
यो विकर्षति पतन् दृशं भृशम् ।  
अन्तरेण कुणपं महेत तं  
को विचेतनमुद्भितक्षणः ॥ २१ ॥

अद्य विद्युतितवेद्य,तद्युतिं  
मूर्त्तकीर्त्तिमिव रुक्मिणीं हरन् ।  
सासुरेव यदि यादवो ब्रजित्  
यान्तु तत् पुरत एव नोऽसवः ॥ २२ ॥

लिप्यते वधमरैर्यदि स्वयं  
ध्वंसयत्यनुदितोऽपि तं सुहृत् ।  
पूर्वपर्वतशिरस्तमोनुदि  
नो गतेऽपि हरतेऽरूपास्तमः ॥ २३ ॥

मानिनः परकृता तिरस्कृतिः  
क्षीयते न बहुनाप्यनेहसा ।  
दक्षशापकृतलक्षणं विधोः  
लक्ष्यते तदधुनापि तुल्यवत् ॥ २४ ॥



प्रज्ञया स्थिरतया ममज्ञया  
सम्पदेन सह गौरवेण च ।  
रुक्मिणीमपहरन्नयं हरिः  
अद्य नो नु किमरक्षदक्षतः ॥ २५ ॥

उत्सहीनजलवृत्तयो जनाः  
नोचि यान्ति विचलन्ति संहताः ।  
यन्ति सर्वचरणं महोच्चतः  
निष्पतन्ति मलमुद्गहन्यपि ॥ २६ ॥

उद्धतिं अयति यः स्वयं परां  
तं नुवन्त्यपि महौजसः सदा ।  
अर्थमा भ्रमति मेरुभूमृतः  
तापयन्नपि जगत्प्रदक्षिणम् ॥ २७ ॥

इन्दिरारचितगौरवो भजन्  
रत्नमण्डिततनूरगाधताम् ।  
सौमशेषरहितो महोद्यमी  
सागरस्य भुवि केन लङ्घ्यताम् ॥ २८ ॥

धिग्धिगद्य चतुरङ्गवाहिनीं  
संविधेयगुरुसाहसक्रियाम् ।  
यां ददर्श स कुलाङ्गनामिव  
सज्जितां समिति लज्जितामिव ॥ २९ ॥

काललुप्तसकलाङ्गसौष्ठवं  
 सौधमप्यवनिमेव मज्जति ।  
 किन्नु कण्टकहतोन्नतित्रियः  
 शीर्षमुन्नमयत क्रियानताः ॥ ३० ॥

भूभृतां सदसि वल्लवाय यः  
 स्वां स्वसारमुपहर्त्तुमर्हति ।  
 पङ्क्तिपावनमृते पुरोधसं  
 दक्षिणां किरतु पुकसाय सः ॥ ३१ ॥

अद्य वज्रमपतिष्यदेव चेत्  
 एकमेकमवनीभुजां शिरः ।  
 नो नतं तदभविष्यदीदृशं  
 धिङ् नृपानिमममुच्च माञ्च धिक् ॥ ३२ ॥

भाषमाण इति भूरि निर्भरं  
 यज्जघान चरणेन स क्षितिम् ।  
 तद्ग्रथामिव वदन्त्यतिस्वनैः  
 सा स्थिरापि चिरमस्थिराभवत् ॥ ३३ ॥

तत्क्षणात् क्षितिभृतां समुत्थितं  
 सिंहनादपरिवृंहितं मुहुः ।  
 विम्बितप्रचुरदीपदीप्तिम-  
 दुद्यतायुधभ्रूणज्भ्रूणायितम् ॥ ३४ ॥

कामिनीमुपनिनाय केशवः  
 दर्पकस्तु नृपतीन् समान्प्रयत् ।  
 कोपपावकभृतो महौभृतः  
 तापमाप विपुलस्तु चेदिराट् ॥ ३५ ॥

कृष्णानेमिपरिदीर्णवक्षसः  
 शेरते स्म भुवि पञ्चषा भटाः ।  
 दारुणामुरुमरुन्तुदव्यथां  
 सम्प्रपोष दमघोषनन्दनः ॥ ३६ ॥

भीरुरत्नमधिगन्तुमिच्छतः  
 तस्य तत्र भजतोऽतिदुर्यशः ।  
 नागमूर्ध्वमणिमुज्जिहीर्षतः  
 दशमानवपुषो दशाभवत् ॥ ३७ ॥

सर्व एव कमनीयकन्यया  
 सङ्गतः सकललोकगीतया ।  
 लज्जते गुरुजनात् पुरा वसन्  
 चेदिपस्तु तदकीर्त्तिमालया ॥ ३८ ॥

जन्मिनां प्रतिमुखं क्व सुसुतिः  
 क्वोच्चकैरियमकीर्त्तिघोषणा ।  
 चिन्तयन्निति महाकुलः किल  
 चेदिभूपतिरभूत् क्रमोज्जितः ॥ ३९ ॥

रुक्मिणीमहृत यादवः सुखम्  
इत्यसौ गुरुमधीरतामगात् ।  
गृह्णाति स्वमभिपातुकां नदीं  
मारुते किमुदधिर्धुवायते ॥ ४० ॥

सञ्चलन् किमपि जोषमोजसा  
भीषयन्नुपगताबलाकुलम् ।  
बिम्बदुञ्चलमुरच्छदं दृढं  
प्राक् परात् स समनद्यदञ्जसा ॥ ४१ ॥

स्वान्तिकादहितयामिसंग्रह-  
तापतप्तमनसाऽथ रुक्मिणा ।  
दन्तवक्रवचनामलैः पुनः  
प्लुष्यमाणवपुषेति सञ्जगे ॥ ४२ ॥

कर्म्म साधयितुमल्पमुद्यमो  
भूरिराडुरविमृष्यकारिता ।  
गोष्पदं परितरीतुमीहते  
कोऽब्धियोग्यजलयानयोजनम् ॥ ४३ ॥

मातुरङ्गमधिगम्य कौमुदीं  
पाणिनैव शिशुको जिहृष्यति ।  
अप्रभुत्वविरतः स्वयं पुनः  
लुण्ठति क्षितितल्लैऽपि तत्क्षणात् ॥ ४४ ॥

यादवापसदसादनक्रिया  
 साधनोद्यततमेऽल्पके मयि ।  
 किं भवद्भिरचलाविचालनो-  
 त्तोलनक्षमतमैः समुत्थितम् ? ॥ ४५ ॥

अद्य मे वत यथा नराधमः  
 नो भवत्सु तु तथापराध्यति ।  
 मर्कटो हि परिमृश्य वल्लरीं  
 स्वं दूनोति न वनान्तरद्गमम् ॥ ४६ ॥

स्वैरगुप्तसमयोपपातिनः  
 गोपरक्तनिजुषो जलौकसः ।  
 प्रोथयामि विशिखेन विग्रहे  
 विग्रहं विचलतोऽद्य सौव्यता ॥ ४७ ॥

सांख्यसम्मतचितो यथा नृपाः  
 अत्र कर्म्मणि चिरादुदासताम् ।  
 एषकः प्रकुरुते प्रधानवत्  
 सन्निधाननिपुणीकृतः क्रियाम् ॥ ४८ ॥

कृत्तकृष्णशिरसः समुत्सर-  
 च्छोणितोक्षितभुवा सहाधुना ।  
 रागिणीं क्षितिभृतामनीकिनीं  
 बाढमेव विदधीय धामतः ॥ ४९ ॥

भीष्ममार्गणगणस्य यास्यतः  
दुर्ध्वरध्वननधूतचेतनम् ।  
वोक्षतामिह हरिं परिश्वस-  
हृन्दशूकदशनामदट्टरम् ॥ ५० ॥

भूभृतोऽथ समितं समेत्य भोः !  
केवलं भवत साक्षिणः क्षणम् ।  
नैष वल्लवकलङ्किवल्लभं  
नानिहत्य नगरे निवर्त्स्यति ॥ ५१ ॥

सोऽसुभिर्हरतु मेऽथ रुक्मिणीं  
तामहं तदसुभिर्नवाददे ।  
दुर्यशःक्षितिरजोभिरुक्चलं  
जीवनं हि मलिनं विधीयते ॥ ५२ ॥

भाषमाण इति नक्षकङ्कटः  
रोषरुद्धमनयनेन तत्क्षणात् ।  
स्त्रेहमस्थिरतनूरवापयन्  
अग्रहीदसिमञ्चोमसाहसः ॥ ५३ ॥

यावदुच्चरति खे जयध्वनिः  
सिंहनादवधिरोक्ततश्रुतिः ।  
तावदेव स समारूहत् समं  
स्यन्दनं निखिलदृष्टिदृष्टिभिः ॥ ५४ ॥

सत्पथे रथमथो सुसारथेः  
 आश्रयैव सितपीतपीतयः ।  
 चक्रपाणिमनु रुक्मिणी मनः  
 यायि जेतुमनसोऽत्यतत्वरन् ॥ ५५ ॥

पार्थिवस्य घृतनानुपातिनी  
 धीरनादमुखरा निरन्तरा ।  
 तां पुरःसरभगीरथामर-  
 निम्नगास्त्रियमशिश्रियत्ततः ॥ ५६ ॥

दन्तवक्रशिशुपासपूर्वकाः  
 स्वस्वसैनिकनिकारसंज्ञिताः ।  
 भङ्गमेकमनुभङ्गवीथयः  
 वारिधेरिव समन्वगुर्दृपम् ॥ ५७ ॥

क्व प्रमोदलहरी विवाहजा  
 क्वाधुना परमदारुणो रणः ।  
 आकुलाकुलकुलाङ्गनाकुलं  
 मन्दमन्दमगमद्गृहं क्रमात् ॥ ५८ ॥

आचकाङ्ग च जयं परं प्रिये  
 रुक्मिणीञ्च हरिहस्तगामिनीम् ।  
 दुर्घटं तदुभयन्तु चिन्तयन्  
 अन्वतप्त भृशमङ्गनाजनः ॥ ५९ ॥

भूरिवर्णशबला बलाबली  
गर्जनोर्जितपरश्वरा श्रिता ।  
विद्युतेव विविधास्त्रलेखया  
मेघराजिरिव गामपिप्लवत् ॥ ६० ॥

उत्साहयन्तोऽतिमनांसि पंसां  
प्रणर्त्तयन्तो द्विपसप्तिसैन्यम् ।  
तरङ्गशब्दानुदधेर्हसन्तः  
उच्चैरुच्चैर्धनवाद्यनादाः ॥ ६१ ॥

वीक्ष्य स्वसारमतिसाध्वसबाहुवली-  
संवेक्षिताञ्चुप्रतगलां पुरतः शताङ्गम् ।  
सौदामिनीमिव घनाङ्गतां सुमेरी  
रुक्मी तुतोष च रुरोष च योग्यताञ्च ॥ ६२ ॥

हरिरगणितसैन्यं धावदाच्छाद्य भूमिं  
हरिणगणसमानं विप्रकृष्टाद्विलोक्य ।  
चकितचकितचक्षां सम्यगाश्वास्य कान्तां  
भटिति चलमकार्षीत् समुखे तं शताङ्गम् ॥ ६३ ॥

इति श्रीहरिदासकृती रुक्मिणीहरणे महाकाव्ये  
प्रयाणं नाम चतुर्दशः सर्गः ॥ ० ॥



## पञ्चदशः सर्गः ।

—\* \* \*—


बलोऽथ सबलो बालमनेकाम्नान्तमेककम् ।

उपलभ्य समालभ्य हलिं ह्यालामदोऽभ्यगात् ॥ १ ॥

अथे तमयजं वीक्ष्य शुभ्रांशुमिव शुभ्रगुम् ।

आननश्रीः श्रियः पत्युः तमीव दिद्युतेतमाम् ॥ २ ॥

पञ्चवन्धः ।



( एष ब्रह्मचरादारभ्य दिग्दलेषु निर्गमप्रवेशाभ्यां विदिग्दलेषु तु कश्चित् प्रवेशेन कश्चित् निर्गमेन च अथस्तात् विन्यस्तः श्लोको भवति । )

तान्ततामागतामीश-शमीता मदमापता ।

तापमाप नता सेना नासेताहिततान्तता ॥ ३ ॥

विभक्त्या परभाविन्या शून्यं तद्भ्रुक्मिणो बलम् ।

असंख्यमेकरूपञ्च मेन आत्मानमव्ययम् ॥ ४ ॥

गजेन्द्रगमनाऽधोरा सुगुप्ता सा महोन्मदा ।

वाहिनौ तमसाच्छन्ना दधाव परनायकम् ॥ ५ ॥

पदातिपीतिसम्पन्नाः सहसा रथिकुञ्जराः ।

अधावन्त हरिं मत्ताः सहसारथिकुञ्जराः ॥ ६ ॥

रामः सेनामुखे तिष्ठन् सेनां नानाविधायुधाम् ।

यथास्थानं समावेश्य समानगुणगौरवाम् ॥ ७ ॥

वार्त्तवार्त्तां स्वयं लिप्सुरालोकलोललोचनः ।

चातकः शातकोऽरीणां सजलं जलदं यथा ॥ ८ ॥

कादम्बरोप्रियः प्रायात् कादम्बहरिणो हरिम् ।

कादम्बरेणरोमाञ्चः कादम्बकधनुर्धरम् ॥ ९ ॥

गोमूत्रिकाबन्धः ।

दी	प्र	नै	ला	व	ली	श्या	मं	धा	म	स	न्तु	ए	लो	क	कम्
*	*	*	*	*	*	*	*	*	*	*	*	*	*	*	*
प	प्र	च्छ	ला	ङ्ग	ली	क्षे	मं	भू	म	द	न्तु	र	ली	क	कम्

( प्रथमाद्याः पङ्क्तेः प्रथमाक्षरस्य, द्वितीयाद्याः पङ्क्तेः द्वितीयाक्षरस्य, प्रथमाद्यास्तृतीयस्य, द्वितीयाद्याश्चतुर्थस्य इत्येवंक्रमेण पाठे प्रथमाङ्गम्, पुनः द्वितीयाद्याः पङ्क्तेः प्रथमाक्षरस्य, प्रथमाद्याः द्वितीयस्य, द्वितीयाद्यास्तृतीयस्य प्रथमाद्याश्चतुर्थस्य अक्षरस्य एवंक्रमेण पाठे द्वितीयाङ्गं सम्पद्यते । तेन चायं श्लोकः । )

दी प्र नौ ला व ली श्या मं धा म स न्तु ए लो क कम् ।

प प्र च्छ ला ङ्ग ली क्षे मं भू म द न्तु र ली क कम् ॥ १० ॥

बलरामात् सरामः स ऋयाननमनीनमत् ।  
मनस्वी विघ्ननिघ्नोऽपि विनयं न जहाति हि ॥ ११ ॥

ऊचे शौरिररोन् हन्तुः सर्वं मङ्गलमङ्ग ! मे ।  
पश्यतोऽर्थ्यमणञ्चार्थं कस्य नश्यति नाशुभम् ॥ १२ ॥

सह तेन समुद्युक्तः समिते समयादरम् ।  
सहते न समुद्युक्तः समिते समयादरम् ॥ १३ ॥  
समुद्युगयमकम् ।

प्रागङ्गाय नृपो गृह्णन् सज्यं कोदण्डभण्डलम् ।  
रुक्मिणीजानये वाणं पञ्चवाण इवाकिरत् ॥ १४ ॥

वासयन्नहितानीकं पूरयन् विदिशो दिशः ।  
दारयन् रन्ध्रमद्रीणां सिंहनादं मनाद च ॥ १५ ॥


चिरं चारुरुचा रोची विभवो विवभौ विभुः ।  
कीपपाकाक्षपः कोऽपि चलाचलोऽचलाचलः ॥ १६ ॥  
द्व्यक्षरपादः ।

विविहान् युद्धविहान् स प्रजिह्वोषुं ह्रिं हली ।  
दन्ताक्षरं प्रचुप्रोष कः क्षमः क्षमते खलम् ॥ १७ ॥

विशेषविषयः सोऽथ कालिन्दैभेदनोऽभिनत् ।  
खगैः खगेशवेगैस्तम् उत्सर्गमिव बाधकः ॥ १८ ॥

पञ्चदशः सर्गः ।  
श्लोकद्वयेन लताबन्धः

२०३



( अत्र निम्नपुष्पस्य वामदलगत'वा'शब्दादारभ्य क्रमिकबद्धाक्षरसहितपाठेन अध-  
स्तादित्यन्तं श्लोकद्वयं सम्पद्यते । चमत्कारिताविशेषस्तु अधोदेशात् बद्धाक्षराणां  
ऊर्ध्वदिशि क्रमिकपाठे "हरिदासकृतिरियं" इति वाक्यमुपजायते । )

वाहवाहसहव्यूहः भूरिवैरिप्ररिष्टिकृत् ।

सदामदा पदातिश्च व्यसरत् सह सङ्ग्रिभिः ॥ १८ ॥

प्रकृष्टकृतिकृद्दीरः भूतिभातिस्तुतिश्रितः ।

हरिङ्करिपरित्राजौ चायं चायं स्वयं ययौ ॥ २० ॥

लोकः समालुलोके प्राक् स्थिरायामस्थिरं शिरः ।

रुक्मिसैन्यस्य जन्येऽस्मिन् हरिमुक्तं शरं परम् ॥ २१ ॥

अन्योन्यशस्त्रसम्पात-विदीर्णवर्षवर्षणाम् ।

रोषेण सह शूराणां दारुणो रण ऐधत ॥ २२ ॥

परारिपारुप्रापूरैः पुरारिपुरुकरूपैः ।

पुरः पुरः परं पारं प्रपुपूरे परैः परैः ॥ २३ ॥ इत्यक्षरः ।

शाङ्गिणं शाङ्गिणा मुक्ता शरराजिरराजत ।

अचला चञ्चला चेत् स्यात् सौपम्यं सम्यगीयुषौ ॥ २४ ॥

शतशः सन्निधौ कृष्णं किरन्तं विविधायुधम् ।

संपश्यत्तद्वलं नश्यत् परःशतममंस्त तम् ॥ २५ ॥

सर्वतो भद्रः ।

ना ली सा रा रा सा ली ना

ली ल या म म या ल ली ।

सा या ता ता ता ता या सा

रा म ता जि जि ता म रा ॥ २६ ॥

उपासन्नो द्विधा चक्रे चक्रेण चक्रपाणिना ।  
 विप्रकृष्टः समाकृष्टः पाशेन पशुवत् परः ॥ २७ ॥  
 सहस्रकिरणाकारं सहस्रशरकारिणम् ।  
 दुर्दृशं तं ददर्शाग्रै हरिं हरिणवज्जनः ॥ २८ ॥  
 दीनराववती वारे रामाला वहदाहवा ।  
 वाहदाहबलामारा रेवातीववरा नदी ॥ २९ ॥

श्लोकप्रतिलोमयमकम् अथवा गतप्रत्यागतम् ।  
 विदर्भभूपतिः पश्यन् नश्यन्तीं स्वामनौकिनीम् ।  
 मधुद्विषं विदिद्वेष महाद्विषमिव द्विषः ॥ ३० ॥  
 सपत्ना रिपुपत्नासा मशिखा विशिखावली ।  
 मुक्ता तेन हरेः कण्ठेऽकुण्ठमापतदुन्नता ॥ ३१ ॥

व न मा लि का य पा ती  
 न वा नि खि ल जी व पा ।  
 मा नि ता ता ला हा जी य  
 लि खि ता ङ्ग क लाल का ॥ ३२ ॥

अर्द्धभ्रमकः । युग्मकम् ।  
 मुखेन सह रुक्मिण्या स्नानमूर्त्तिः शरैरेः ।  
 तस्याञ्च सह हासेन केशवोऽवीवृधन्महः ॥ ३३ ॥  
 आसन्नं दूरसञ्चारं सुदुर्दृशं सुदर्शनम् ।  
 आलीकलुप्तप्रत्यर्थि-प्रकाशं स समग्रहीत् ॥ ३४ ॥  
 भीतीनां तरसाधारं तरसा धारयन् हरिः ।  
 द्विषत्सु सहसाक्षिप्यं सहसाक्षिप्य तददृष्टः ॥ ३५ ॥

पादाद्यन्तयमकम् ।


कृत्यमाणां परश्रीवां तेन पश्यन् परः पुरः ।

द्राक् पलायितुमारब्धः स्वं गलं छिन्नमन्वभूत् ॥ ३६ ॥

एकस्यापि हरेरग्रे शतशो रुक्मिसेनिकाः ।

नातिष्ठन्त स्त्रीयमाणा अवश्याया रवेरिव ॥ ३७ ॥

वृक्षबन्धः ।



( उपरितनशाखयोर्वांमशाखास्यचतुर्हूलपुण्यस्य उपरिदलस्य 'प्र'रूपादचरादारभ्य  
बद्धाक्षरेण सङ्घे प्रथमं पाठः । परञ्च अपरदलस्यधोरपि अक्षरयोस्तथैव पाठः ।  
तत्परञ्च पत्रशीर्षस्थाक्षरयोः तथैव पाठः । तेन च प्रथमचरणं सम्पद्यते । एवं-  
रूपेण उपरितनशाखयोर्दक्षिणशाखायां द्वितीयचरणम् अधस्तनयोः शाखयोर्वांम-  
शाखायां तृतीयचरणम्, दक्षिणशाखायाञ्च चतुर्थचरणं पठनीयम् । तेन चाधस्तनः  
श्लोकः सम्पद्यते । )

प्रकामकार्थ्यकाम्येकभूपतिः पतिपर्ष्वक ।

नाश्यपश्य आश्यरविः तेजः खोजः सुजः पविः ॥ ३८ ॥

सन्दधे शत्रुशस्त्राणि चकर्त्त च मुमोच च ।

जघान च द्विषत्सेनां युगपत् स विदर्भराट् ॥ ३९ ॥

युग्मकम् ।

रोषताम्रास्यसूर्यस्य सकाशेऽप्यस्य संयुगे ।

नयनेन्दोवरहन्द् पुस्फोट तारकालिकम् ॥ ४० ॥

विकलं विकलं कृत्वा सकलं सकलं द्विषम् ।

समरे समरेऽदौपि समदः समदर्शनः ॥ ४१ ॥

रुक्मिणः स महान् मानः बभूव स्वविपत्तये ।


उपरागाय शीतांगोः पूर्णिमायां हि पूर्णता ॥ ४२ ॥

खूर्वीकरिष्यन् गर्वं तं विक्रमं स त्रिविक्रमः ।

ततान ताडितो यद्दत् आशुगेनाशुशुक्लिः ॥ ४३ ॥



मुरजबन्धः ।



(प्रथम'स'कारादारभ्य तिर्यग्ग्रंथानुसारं पाठे प्रथमचरणम्, तद्यैव चतुर्थचरणम् । द्वितीयचरणस्य प्रथमाक्षरादारभ्य तिर्यग्ग्रंथानुसारं प्रथमचरणगतयोर्द्वितीयतृतीययोर्द्वितीयचरणगतयोश्चतुर्थपञ्चमयोः प्रथमचरणगतयोः षष्ठसप्तमयोश्चरयोर्द्वितीयचरणस्य अन्तिमस्याक्षरस्य च पाठे पुनर्द्वितीयचरणं निष्पद्यते । तृतीयचतुर्थचरणयोस्तथैव पाठे पुनर्द्वितीयचरणं निष्पद्यते, तेन च निम्नलिखितश्लोकः सञ्जायते ।)

स ह सो च त मा न श्रीः

सा ह सो जि त मा न सः ।

स ह सो ह र्द मा न श्रीः

स ह सो च त मा न नः ॥ ४४ ॥

प्रयोगैर्विविधैर्बन्धान् महाजन्यकृदादधत् ।

महाकाव्यकरः कृष्णः महाकविरिवाद्युतत् ॥ ४५ ॥

विक्रान्तवन्तमत्यन्तं क्लान्तमूर्त्तिर्विदर्भराट् ।

न सेहे यादवाधीशं मृगेशमिव कुञ्जरः ॥ ४६ ॥

सत्वा तेन नते त्रास कातरेऽप परे तका ।

बाला नूततनूलावा चारुहाससहा रुचा ॥ ४७ ॥

प्रतिलोमानुलोमपादः ।

विद्देषादिव रुक्मिण्याः त्रितं शौरिं जयत्रिया ।  
जिगोषामास निर्वर्ण्य बलभद्रो द्विषद्वलम् ॥ ४८ ॥

विदधे विशिखासार-च्छलेनाकार्णिकेऽपि सः ।  
अत्रान्तलेखानाकाश-प्राङ्गणे ज्योतिरिङ्गनान् ॥ ४९ ॥

### छिद्रबन्धः ।

( एकस्य पत्रस्योपरि अपरं पत्रं निधाय तस्मिन् उपरितनं पत्रं श्रेणीबन्धेन कियन्कियदन्तरम् अष्टौ अष्टौ कृत्वा षोडशच्छिद्राणि विधेयानि । तेषां छिद्राणां मध्ये आदिमं तृतीयं पञ्चमादिकञ्चाक्षरं लिखनीयम् । येन तानि अधःपत्रे स्थितानि स्युः । द्वितीयं चतुर्थादिकञ्चाक्षरं छिद्रान्तरालेषु लिखनीयम् । येन तानि उपरितनं पत्रे स्थितानि स्युः । इदृशविन्यासं च अधस्तात् विन्यस्त श्लोकः सञ्जायते । समत्कारितातिशयस्तु उपरितनपत्रापसारणे अधस्तनपत्रगतानाम् अक्षराणां पाठे बद्धभाषायाम् इदं वाक्यमुपजायते । यथा—“तेर शत घोले मन ए रचना समापन ।” )

ते श र प्रा श जा त ङ्गा षो ढा ल द्य स दो न तान् ।  
ए तान् र णे च ला ना धः स ज्जा मा न प तोन् न कान् ॥ ५० ॥

सभावाग्विक्रमो दन्त-वक्रसुक्रोध विक्षतः ।  
पूर्ववाग्व्यक्तमर्थं हि नानुतिष्ठन् क्रियः पदम् ॥ ५१ ॥

अश्रान्तवर्षुकः क्षिप्रं चञ्चलाङ्गद्युतिश्रितः ।  
गम्भीरगर्जनः शत्रून् जनदक्ष जिगाय सः ॥ ५२ ॥

चन्द्रहासेन तेनाथ ते नाथकृतपालनाः ।  
पाल-नाशन-निष्प्राणाः निष्प्राणाः पेतुराहताः ॥ ५३ ॥

हली समाहृतस्तेन तेने तेजस्वितां पृथुम् ।  
नीलोलयति कल्लोलान् वातनुन्नः किमर्णवः ॥ ५४ ॥

सीधुसेवनरक्ताभं विशालं लोललोचनम् ।  
प्रभात इव शोणाब्जं रोषात् सुरक्तां ययौ ॥ ५५ ॥

दन्तवक्रं क्रमात् क्रामन् हलभृत् स हलाश्रतः ।  
मुषलेन ममर्द्दालं प्रहारोद्धतमुद्धतम् ॥ ५६ ॥

अतालव्यः ।

प्रहृतः कोऽपि निःसंज्ञः संववूर्धुं सुराङ्गनाम् ।  
विलोक्यैव लब्धसंज्ञः रणे प्रवहते पुनः ॥ ५७ ॥

निहतात्मजसोदर्या धैर्यमाधाय धीरधीः ।  
शस्त्रपाणिः सीरपाणिं ययौ यममिवापरः ॥ ५८ ॥

कुण्डली हलिनो भीतः खगेशादिव कुण्डली ।  
वेशवान् आहतः कश्चित् बभूव रन्ध्रवेशवान् ॥ ५९ ॥

शस्त्राशस्त्रि महोत्साहेः हस्ताहस्त्रि नखानखि ।  
वष्टधे तुमुलं जन्यं सेनयोरुभयोरलम् ॥ ६० ॥

हत्वासन्नान् स शस्त्रेण शत्रूनस्त्रेण दूरगान् ।  
ममीपविप्रकृष्टानाम् अभवत्तुल्यदारुणः ॥ ६१ ॥

समस्ता रिपुसेनास्ता रामास्ताशुगसंभृतः ।  
दूर्वा इव बभुः प्रातः शिरःशिशिरशीकराः ॥ ६२ ॥

दयावान् स बली भग्नान् दलनायाततानवान् ।  
सम्बवर्जं लोलहृदः भटान् लग्नान् व्यनीनशत् ॥ ६३ ॥

गूढप्रथमपादः ।

पलायामासिरे सेना मूर्च्छां नीते कराहते ।  
भास्वता दन्तवक्रोऽस्मिन् सोमे तारा इव प्रगे ॥ ६४ ॥

अङ्गनालिङ्गिताङ्गं तं गोविन्दमिन्दुसुन्दरम् ।  
तदा बलोऽवलोक्येव शिन्नाय विजयश्रियम् ॥ ६५ ॥

रोचनस्तेजसा शौरिः मध्यन्दिनविरोचनः ।  
रोचनश्रीस्तताडारीन् नेत्रनिन्दितरोचनः ॥ ६६ ॥

रुक्मी प्राणपणोदयोग-महोत्साहसहोऽपि सन् ।  
नात्यंतुमथ्युतं सेहे प्रतिकूलं यथा विधिम् ॥ ६७ ॥

सूतं जघान चिच्छेद ध्वजं सह जयाश्रया ।  
बिभेद च शरैः शौरिः युगपद्दर्शं रुक्मिणः ॥ ६८ ॥

विलोक्योच्चूर्णं योद्धृणां दुर्नीतिं नेतुरीदृशीम् ।  
 चेतो विषेदे निःश्रेणि-स्थितानां दुस्मृतिम्रिति ॥ ६८ ॥  
 निरौष्ठः ।

जितुं जवमिवेषूणां मुहुरापततां हरेः ।  
 परे पुरःमरीभूय दुष्टुवुष्टुतमाहवात् ॥ ७० ॥  
 विनिशुः सैन्यसेनान्यः सहायस्तु पराजयः ।  
 स्मरन्निति स निर्विष्यः मासिरासीद्गतो रथात् ॥ ७१ ॥

विहास्रं स वपुः पातिशिलीमुखकदम्बकम् ।  
 वहन्निवागात् कृष्णं स-शिलीमुखकदम्बकम् ॥ ७२ ॥

चिच्छेदागच्छतस्तस्य निशातशरसञ्चयैः ।  
 मुष्टी रिष्टिमरिष्टारिः रुक्मिणी रुक्मपुङ्गवैः ॥ ७३ ॥

गदाधरं दधावाथ गदामादाय दारुणाम् ।  
 शतबाधावधूतोऽपि कार्याहाम्यति नोद्यमी ॥ ७४ ॥

लीललोलाललो लीला-लालो लीलालिलीललः ।  
 लीलैलाली लाललालः लीललीलोऽललाललः ॥ ७५ ॥

एकाक्षरपादः ।

माधवस्तां निकृत्यारात् चक्रैणाक्रम्य तं गले ।  
 सन्धस्य धनुषोऽग्रेण च्छेत्तं निस्त्रिंशमाददे ॥ ७६ ॥

युग्मकम्

पाणावुन्नमिते तस्मिन् चन्द्रविम्बानुविम्बितः ।

चन्द्रहासो जहासास्य रथे चन्द्र इवापरः ॥ ७७ ॥

सुवर्णभूषिता साऽलं नाथस्य करमाददे ।

सुवर्णभूषिता सालं लतेव नृपजाकुला ॥ ७८ ॥

रामोऽथ दूरतो वीक्ष्य तत्क्षणादेत्य तत्पुरः ।

समयोचितमत्युच्चम् अवीचदच्युतं वचः ॥ ७९ ॥

मानिनो माननाशः स्यान्मृत्युप्राणनाशकः ।

तुल्या दशैव तिग्मांशोरस्ते चाब्दतिरस्कृते ॥ ८० ॥

उष्माभावः परं जाड्यं प्राणमोक्षो महीशयः ।

पारवश्यं परैष्टुष्यं क्षीणौजःश्वयोर्भुवि ॥ ८१ ॥

महान् खल्वपकर्त्तृणां दयते तु हिनस्ति न ।

ग्रसते न दधात्येव स्वां खनन्तमपि क्षितिः ॥ ८२ ॥

उपकारः प्रतीकारः महीयानपकारिषु ।

प्रभूतेभ्यनदानेन ज्वलनो हि प्रशाम्यति ॥ ८३ ॥

विरसं तज्जङ्गीहीमं विरसं पद्मगं यथा ।

सदनं यातवानिष सदनं प्रति गम्यताम् ॥ ८४ ॥

अथवैनं क्षुरप्रेण मुण्डयित्वा विहापय ।

अयमेव वधः प्रोक्तः वध्यस्यालोककर्मणः ॥ ८५ ॥

अभिषिक्तो वियोक्तव्यः नासुभिर्वसुधेशिता ।  
विशेषतस्तु सम्बन्धी स्वसासन्ना च सादिनी ॥ ८६ ॥

इति ज्यायम आदेशात् विमुखोऽभूत् स तद्दधात् ।  
नहि लङ्घयते धीमान् पूज्यं पूजितमद्गुणः ॥ ८७ ॥  
अमूर्धन्यः ।

केशपाशं हृषीकेशः लुलुच्चं तस्य कुञ्चितम् ।  
मानहानेर्वभौ भूमौ पुञ्जीकृतमिवायशः ॥ ८८ ॥


जीवन्मुक्तः परोद्दयोगात् अट्टाट्टाद्देहवानयम् ।  
पुनर्नारायणे योक्तुं न पुनः प्राविशत् पुरम् ॥ ८९ ॥

प्रायोपवेशनं चक्रं उग्रात्मा पुरतोऽन्तरे ।  
नालोचयदवस्थां ताम् उग्रात्मा पुरतोऽन्तरे ॥ ९० ॥

स्वपुरं प्रति टारुके रथं  
मरवं प्रेषयति प्रहृष्यति ।  
स सितस्मितराजजाऽधरे  
नलिने वा नलिनं दधेऽधरम् ॥ ९१ ॥

सम्पदो विजयिनीमनीकिनीं  
हारकापथमथापि सा समम् ।  
सोऽपि तत्र निखिलान् खलान् खलु  
व्यानशे व्रजपती व्रजत्यरम् ॥ ९२ ॥

विशेषपद्मबन्धः ।



( दलवह्निःस्थितं 'वि'शब्दादिकमारभ्य दक्षिणक्रमेण सरलभावेन वहाचर-  
सहितं 'व्'शब्दादिपर्यन्तम् एकैकचरणं पठनीयम् । तेन चाधस्तनः श्लोकः  
सञ्जायते । चमत्कारिताविशेषस्तु दलवह्निःस्थितानां 'वि'शब्दादीनां क्रमिकपाठे ईदृशं  
कविदेशपरिचायकं वाक्यमुपजायते । यथा—“विप्रकविर्व्वह्निवासी” । )

विघोषणीयः परिपूर्णगर्व्वं प्रधानशतोः परसो जयोऽङ्ग ।  
कसत्तथालाप-हरिप्रभा वाऽविशत् पुरं सा परपक्षहासी ॥ ८३ ॥

इति श्रीहरिदासकृतौ कृष्णविजयो महाकाव्ये  
कृष्णविजयो नाम पञ्चदशः सर्गः ॥ ० ॥



## षोडशः सर्गः ।

—\*•\*—

धाम निजं सरमेऽथ रमेशे  
प्राप्तवति स्वनितादपि नृणाम् ।  
नूतनहारिहरीक्षणजन्मा  
तुङ्गतमः प्रमटः प्रबभूव ॥ १ ॥

सिक्तसृष्टमहापथसार्यैः  
केतुगणैर्धृतचित्रपताकैः ।  
अत्यलसञ्च चलत्सुममाल्यैः  
भौष्मकजामिव वीक्ष्य पुरञ्चोः ॥ २ ॥

वस्तु समर्जयदेकसमीके  
लोकललामतमं द्वितयं सः ।  
तत्र चलाप्यचला कमलाभूत्  
कीर्त्तिरितीव निरीक्ष्य चलासोत् ॥ ३ ॥

भौष्मकजां मुरवैरिविहारात्  
कान्तिमतीमवलोक्य नितान्तम् ।  
द्वारवतो सुपुरो पुरुरूपैः  
मत्सरिणी चकितेव चकाशे ॥ ४ ॥

स्रोच्छूलिका किमु पुञ्जितकान्तिः ?  
चन्द्रविभा किमु मूर्त्तिमती वा ।  
देहमिता नु सुधा वसुधायां  
तामिति वीक्ष्य जनैः समतर्कि ॥ ५ ॥

नीलमणिविंमलो वनमाली  
स्वर्णमयीयमपि प्रियदृष्टिः ।  
दैवकृतो मणिकाञ्चनयोगः  
एषक इत्थमलापि च लोकैः ॥ ६ ॥

अणिकृता प्रमदा प्रमदान्नी  
नव्यवधूं व्यवधूय नरीधम् ।  
स्वैरमुलुध्वनिनाऽध्वनि नाम  
क्षेमयितुं सहसा सहसायात् ॥ ७ ॥

सान्द्रमुदां नगरी लहरीभिः  
भूरिरवा समहा महतीभिः ।  
तुङ्गतरङ्गततिं सरिदीशम्  
अन्वकरोदिव सा न्वतिसाध्वी ॥ ८ ॥

राक्षस एव भवेद्भु विवाहः  
दानविधिं न विधिर्विदधीत ।  
चिन्तयतोत्थमितो वसुदेवे  
दैववशाद्दृष्ट्ये ध्वजमारात् ॥ ९ ॥

आनकदुन्द, भिमानसमेषः  
 यानपथेन समं परिणर्त्तम् ।  
 सन्ततचक्रविवर्त्तविघातैः  
 आगतवानथ भौष्मकराजः ॥ १० ॥

हासविकामितशान्तिसुखस्य  
 शस्त्रनिवृत्तिसुवृत्तिशुभस्य ।  
 हेतुमिहागमनेऽस्य मनुष्यः  
 युद्धमबुद्ध न बुद्धिविद्वद्भः ॥ ११ ॥

मन्निहितेऽतिहिते वसुदेवः  
 सत्वरमेत्य तुरङ्गमवलाम् ।  
 आददतादरपूर्णविकासं  
 धीरमतेर्विनयो नयसिद्धः ॥ १२ ॥

स्यन्दनतोऽवनतिर्भवतोऽस्याः  
 उन्नतिमेव पुरो विदधीत ।  
 अञ्जलिमानिति मञ्जुललापी  
 तस्य धरावतरञ्च ययाचे ॥ १३ ॥

भौष्मकभूमिपताववतीर्थ्य  
 पीठमुपाश्रयति श्रितसौस्थरे ।  
 सुष्ठु वचश्चतुरोऽनुनिनीषुः  
 सौम्यवदोऽवददद्भुततातः ॥ १४ ॥

धीर ! धराधिपते ! चपलत्वम्  
 अस्य शिशोः परिमृष्य विमृष्य ।  
 वेदनिकामविदन् विषजन्यां  
 सम्बिभृयात् फणिनोऽपि मणिं यः ॥ १५ ॥

सम्प्रतसद्वरदित्सितवत्सां  
 बालतमोऽपहरन् हरिरेषः ।  
 रोषयति स्म वरं युवराजं  
 ह्येपयति स्म च माञ्च भवन्तम् ॥ १६ ॥

ब्रूहि विधेयमहो तदिदानीम्  
 आश्रय एष जनमृतव वृत्तः ।  
 यो विमुखो हि सतः किल कृत्यात्  
 शश्वदसौ भविताऽलमवद्यः ॥ १७ ॥

इत्यममृष्य वचो विनिक्लृष्य  
 भूपतिरेतदवोचत हृथ्यन् ।  
 भावविबोधितवेशविशेषः  
 नैव जनः सदसद्विविनक्ति ॥ १८ ॥

इत्यमनल्पवचांस्यलमुक्त्वा  
 सूनुहरः स्म हरिर्दयते मे ।  
 शैवलिनीं प्रमृशन् द्विजराजः  
 स्यात् सरसोऽपि मुखोज्ज्वलकारी ॥ १९ ॥

ईदृशमाप्तमना बहुयोगं  
 संविदधत्तभते वरपात्रम् ।  
 मत्तनयामनयत् स्वयमेव  
 वक्तुं विभो ! किमितो मम भाग्यम् ॥ २० ॥

सत्कुलशीलवराय वराय  
 नोन्नतिमान् प्रददत्तनयां कः ।  
 धूर्जटये तनुजां प्रतिपाद्य  
 नूनमभूद्गिरिराडितुङ्गः ॥ २१ ॥

विष्णुपदादभवत् पतिता सा  
 विष्णुपदो भुवनानि पुनाना ।  
 द्वे पवितुं स्वकुले पुनरेषा  
 विष्णुपदं समगादतिदीना ॥ २२ ॥

आचिनुते तनयां स्वयमेव  
 काम्यवरो यदि को नु निषिध्यत् ।  
 गम्यतर्त् व्रततीं निपतन्तीं  
 को हि मृदुं विभजत्यतिबाल्यः ॥ २३ ॥

जीवजनस्य हृणीयमिवेह  
 ब्रह्म वरं तनुजैव च विद्या ।  
 लभ्यते यदि शक्तिवशेन  
 प्रीतिमयानि जगन्ति तदा स्युः ॥ २४ ॥

तद्भवतामनुमत्यनुवर्त्ती  
 दातुमिमां विधवेऽहमुपेतः ।  
 दानमृते परकीयपदार्थं  
 स्वत्वमुदेति नहि ग्रहमातात् ॥ २५ ॥

स्त्रै ह्युतां बहुसंस्कृतिशुद्धाम्  
 आहुतिमद्य परामिव कन्याम् ।  
 श्रीहरये शुचये शुचये वा  
 सन्भवितास्मि ददच्चरितार्थः ॥ २६ ॥

जानति तामनुजानति तस्मिन्  
 उत्सवमेनमपि प्रतिभृत्यान् ।  
 संवृष्टं स च तस्य निदेशात्  
 सिन्धुतरङ्ग इवानिलानुन्नः ॥ २७ ॥

दुर्द्धमदारुणवैरिपिताऽयम्  
 आपतितः सहसा कथमेकः ।  
 द्वारवतीजनसंशय एष  
 साकमरं रविणाऽगमदस्तम् ॥ २८ ॥

तोरणमूर्द्धनि तुल्यनिवेशा  
 दोषततिर्विशदा विकसन्ती ।  
 दोषमुदस्य प्रदोषमशेषं  
 लोकदृशि प्रगुणं प्रणिनाय ॥ २९ ॥

वातचला प्रतिहारपताका  
 दीपशिखां लुनती किल काञ्चित् ।  
 संज्वलिता परयेति निरीक्ष्य  
 द्राङ्निरवाप्यत केनचनेत्य ॥ ३० ॥

उच्चशिरःसु कलङ्कितचन्द्रः  
 न्यस्यति पादमितीव समन्युः ।  
 मौधगणोऽपि स सर्वशुचिस्तम्  
 अस्पृशदुज्ज्वनदीपकपादैः ॥ ३१ ॥

नूत्नमहाद्युतिरत्नजभूरि-  
 भूषणभूषितमञ्जुलवामा ।  
 अणिकृताऽऽश्रिखासु दिदृक्षुः  
 व्योम्नि धनुर्व्यतनोदिव जिष्णोः ॥ ३२ ॥

मङ्गलगीत्यलुलुखनवाद्य-  
 वेणुरवा लयतालसमेताः ।  
 ऐक्यगता इव सुश्रवणीयाः  
 लिल्युरुदन्वति खे विचरन्तः ॥ ३३ ॥

दान-सभाजन-देवन-मानाः  
 स्पर्शन-दर्शन-भाषण-हर्षः ।  
 हास-विकास-विलास-विहाराः  
 तन्नगरीगरिमाणमतन्वन् ॥ ३४ ॥

मञ्जुलसज्जितनागरनारी  
मन्दिरचत्वरमभ्यतिफुल्ला ।  
कृष्णपुरःसरभीष्मककन्यां  
तां वसुदेवगिरोपनिनाय ॥ ३५ ॥

पर्व्वणि चन्द्रमसः सुषमेव  
पङ्कजिनीव शरद्यपनिद्रा ।  
सम्प्रथने जलधेश्च सुधेव  
लोकदृशः रुमतोषयदेषा ॥ ३६ ॥

सम्प्रदपूरविपूरितचेताः  
ह्योविनतो वह्निरच्युत आसीत् ।  
एष निसर्गनयश्चतुरस्य  
सन्निहितस्य हि दारगुरूणाम् ॥ ३७ ॥

प्रीतिविकासि मनस्स्वरते च  
वारयते च पुनर्गुरुलज्जा ।  
आलिरलं प्रयियासयते च  
विल्लवतामिति सापि जगाम ॥ ३८ ॥

भीष्मकजाऽच्युतयोर्युगलेऽस्मिन्  
पीठमुपाश्रयति श्रितपाणौ ।  
शान्ततडिन्नवनोरदक्मान्तौ  
नाभवदेव तुला भुवनेऽस्मिन् ॥ ३९ ॥



स्वेदचितात्तरुणीजनहस्तात्  
 सुस्मितशुक्लतमीकृतलाजाः ।  
 विष्वगिवान्तिकमौधशिरस्तः  
 पुष्करस्य यशामि पतन्तः ॥ ४० ॥

हावपि लोकयितुं मनुजानाम्  
 आपततां विफलाऽभवदाशा ।  
 एकतरं खलु दृङ्निपतन्ती  
 येन ततोऽतिदृषा न निवृत्ता ॥ ४१ ॥

साक्षिण ईशितुरस्य जगत्याः  
 साक्ष्यविधानपरोऽथ पुरोधाः ।  
 रागसुखेन तयोः सह साग्निः  
 अग्निमृचा समजिज्वलदुञ्चैः ॥ ४२ ॥

उद्यमितामुखचन्द्रिकयाऽथ ते  
 विलिलोक्लिषवोऽखिललोकाः ।  
 सम्मुखराजितिरस्कृतगात्राः  
 संदृष्टशुशु वहिष्कृतवक्त्राः ॥ ४३ ॥

स स्तिमितोऽस्थिरताप्रतिपाद्य-  
 चोभपदेऽपि बभूव ममाजः ।  
 कस्यचिदुञ्चजवे करणस्य  
 सन्निभृतान्यपराणि भवन्ति ॥ ४४ ॥

तत्र परस्परवक्त्रमबेक्ष्य  
 तौ सुतरामवशेन्द्रियसार्थौ ।  
 बह्वपरस्परलोचनपद्मौ  
 प्रीतिरियं कियतीति न बुद्धौ ॥ ४५ ॥

वाढमुभावितरेतरकान्ति-  
 राशिविलम्बविलोचनयुग्मम् ।  
 स्पन्दनहीनतनू प्रतिपत्तुं  
 शकतुरुन्मनसौ न मुहूर्त्तम् ॥ ४६ ॥

रूपसुधोदधिदूरनिमग्न-  
 नेत्रयुगौ स्वगतम्भ्रमसारौ ।  
 हर्षमृते जगतां नहि किञ्चित्  
 न स्म विलोकयतो न च वित्तः ॥ ४७ ॥

आसीनां कनकासनेषु सुसुखीं प्रत्यङ्मुखीं प्रीतिमान्  
 राजा हारमनोहराय हरये प्रागाननायाञ्चयन् ।  
 उत्कण्ठाकुललोकलोचनकुलैरालोक्यमानामदात्  
 पुण्यं विश्वगुरोर्गुरुत्वममलं प्रत्यग्रमप्यग्रहीत् ॥ ४८ ॥

लोकानां विकलीकृतश्रुतिकुलैरानन्दकोलाहलैः  
 नानानादसमेधितैः सुमधुरं गानं बधूनां जितम् ।  
 तूष्णीम्भू तनिजाननैर्जगणैरुत्कर्णमाकर्णितं  
 संधावज्जनतान्तरादपि तयोर्दृष्टं चिरिष्टं सुखम् ॥ ४९ ॥

चित्रालापाश्चतुरतरुणाः कृष्णमुत्प्रासमुग्धं  
 हेलालोला नवयुवतयो रुक्मिणीं स्त्रीविनम्राम् ।  
 भ्रूयःस्वानोच्चितकलकलाक्रान्तकर्णं विकर्णीं  
 पुष्पासारैः प्रतितनु गृहं निन्द्यरेऽन्योन्यलग्नाः ॥ ५० ॥

लक्ष्मीं लक्ष्मीशितासौ सुकृतमतिकृती भोषकः पौरलोकः  
 आशातीतामशेषां मुदमुदवसितं सर्वमेकान्तकान्तिम् ।  
 इष्टार्थं प्रार्थिसार्थो मुदितयदुपतेरन्नमन्नाभिलाषी  
 शान्तिं लेभे तदानीं जगदपि लभतामिवमेवाधुनापि ॥ ५१ ॥

घोरौकुलोद्भवमहम्भदनामधेयः  
 दिल्लीं विजित्य जितवानपि कान्यकुञ्जम् ।  
 एकां कलामिव विधोरपरां ग्रहीता  
 स्वर्भानुराधित तमोऽखिलभारतेऽस्मिन् ॥ ५२ ॥

ततस्तदुत्पीडितकान्यकुञ्जतः  
 श्रीराममित्रः सङ्घ भार्ययास्वजः ।  
 रिरक्षिषन् धर्ममुदन्नुसम्बलः  
 पूर्वं नवहीपमियाय काश्यपः ॥ ५३ ॥

तदात्मभूमाधवमित्रदेहज-  
 गोपालपुत्रो गणपतुप्रदीरितः ।  
 तदात्मजस्तद्भयतः सनातनः  
 कीटालिपाङ्गे पुनरागमन्ततः ॥ ५४ ॥

गुणार्णवो नाम गुणो तदात्मजः  
 पुरन्दराख्यं समजीजनत् सुतम् ।  
 मुण्डेष्वसौ पञ्चसु मुण्डमालिनीम्  
 अतिष्ठिपञ्चोनश्रियापुरे निजे ॥ ५५ ॥

श्रीनाथो यादवानन्दो मधुसूदन एव च ।  
 वागीशश्चेति चत्वार आसन् पुरन्दरात्मजाः ॥ ५६ ॥  
 चूडामण्डपनामासौत् श्रीनाथो विबुधाग्रणोः ।  
 सुधीरो यादवानन्दो न्यायाचार्येतुगपाधिमान् ॥ ५७ ॥

अहं तसिद्धिप्रभृतिप्रणेता  
 संचेपशारीरकभाष्यकर्त्ता ।  
 योगी महस्वी मधुसूदनः स  
 सरस्वतीं सन्धृतवानुपाधिम् ॥ ५८ ॥

गौरीदासो यादवानन्दसूनुः  
 गोविन्दाख्यः साग्निकस्तत्सुतोऽभूत् ।  
 सत्तेजस्वी सदृशस्वी मनस्वी  
 तस्याप्यासन् सप्त पुत्राः पवित्राः ॥ ५९ ॥

तद्वितीयतनयो बलरामः तर्कभूषणमुपाधिसुपेतः ।  
 चारुधीरचतुरश्रतुरोऽसौ आत्मजानजनयन्निजरूपान् ॥ ६० ॥

लक्ष्मीनारायणो ज्येष्ठो हरिनारायणोऽपरः ।  
 पुरुषोत्तम इत्यन्यो रामदासश्च शेषजः ॥ ६१ ॥

विद्यालङ्काराभिधो रामदासः  
 तत्पुत्रोऽभूत् रुक्मिणीकान्तनामा ।  
 गौरीनाथो देहजस्तस्य जातः  
 राधानाथोऽप्यस्य सूनुः सुविन्नः ॥ ६२ ॥

काशीचन्द्रस्तस्य पुत्रोऽतिविद्वान्  
 लोकख्यातो नाम वाचस्पतीति ।  
 भूरिज्ञानं यस्य वीक्षणतिसूक्ष्मम्  
 अग्न्यो व्यासोऽमन्यतान्यान्यलोकैः ॥ ६३ ॥

गङ्गाधरः प्रथमजः प्रथितस्तदीये  
 पुत्रत्रये बुधगणप्रवरः पिता मे ।  
 द्वात्रिंशत्सरवयाः खलु पूर्णिमायां  
 चन्द्राग्निनागविधुमानशकाब्दमाघे ॥ ६४ ॥

कोटालिपाङ्गनगरोनशियानिवासी  
 मन्दात्मनापि कविलभ्ययशोऽभिलाषी ।  
 भूभृत्तिलङ्घयिषुपङ्कसमानधर्मा  
 श्रीमानिदं रचितवान् हरिदासशर्मा ॥ ६५ ॥

इति श्रीहरिदासकृतौ रुक्मिणीहरणे महाकाव्ये  
 विवाहो नाम षोडशः सर्गः ॥ ० ॥

\*

समाप्तमिदं रुक्मिणीहरणम् ॥ ० ॥

## शुद्धिपत्रम् ।

अशुद्ध	शुद्ध	पृष्ठ	पङ्क्ति
सुधाम्बधे	सुधाम्बुधे	३	११
विरुद्धुरग्रतो	विरुद्धुरग्रतो	८	१०
कण्ठमसराः शृणन्तः	कण्ठमसरा विदन्तः	१३	६
मञ्जु	मञ्जु	१६	१८
शिक्षयितं	शिक्षयितुं	१८	१३
मचितन्तयत्	मचिन्तयत्	२८	२
नूत	तनू	४०	२०
क्षितिपकं	क्षितिपैकं	५५	१८
सखसुधांशु	सुखसुधांशु	७०	२०
कञ्चुकिना	कञ्चुकिना	७५	६
गृण्णन्	गृह्णन्	८८	१८
तस्थ	तस्य	८९	२
दुम्त	दुतम्	११४	१६
सुवर्णललिका	सुवर्णलतिका	१२०	११
किलोपति	किलोपैति	१३१	१८
अनेकमैक्यं	अनेकमैक्यम्	१४१	४
मञ्जुलता	मञ्जुलता	१४५	१८
गण्ड	गण्ड	१४७	१२
ययुर्गृहाणि	ययुर्गृहाणि	१४७	२०
श्लेषः	श्लेषं	१५५	१
प्रत्यगृण्णन्	प्रत्यगृह्णन्	१५८	३
पिशुनयते	पिशुनयते	१७१	४
इयमेव	इयमेव	१७४	८
समेन चलद्	समेन च चलद्	१८२	१५
यदौ	ययौ	१८३	८
निजां	निजान्	१८५	७
निकार	निकाय	१८८	१०



## शाङ्खपत्रम् ।

	शुद्धम्	पृष्ठे	पंक्तौ
अशुद्धं	शुद्धम्		
युगपदभुञ्जदुज्ज्वलां	निरविशदेकदीर्वरां	७	१
चन्द्रिकान्तरा	चन्द्रिकान्तरा	७	८
दशन्तयाः	दशत्याः	१४	१०
हमन्तया	हसन्तयाः	१४	१५
गुरुपदिष्टं	गुरुपदिष्टं	२१	१
जन्यं व्यधासुखलजन्यमेते विहितमिं संविदेषुः			
	समीकम्	२२	४
वाजिं	वाहम्	२३	६
आह्णतिमासाद्य	घृताहुतिं प्राप्य	२६	३
नारौव	नारौ च	२६	११
ऋते च राज्ये न न	ऋते च राज्यान्वहि	२८	८
समन्वकुर्वन्त	समन्ववर्त्तन्त	३४	१६
परिलिप्सिरे प्रभुं	प्रभुमीषुरीदृशं	४४	१४
धराधुरं	धराधुरां	४६	११
अभिषिप्राय	सृह्यामास	४७	१४
कमते च	यतते च	४८	१३
कमते	चतते	५७	४
माक्रमन्	मात्रजन्	८१	८
निरास्थत	व्यपानयन्	१००	८





